

**ധനകാര്യം**

2022-23 സാമ്പത്തിക വർഷത്തെ ബഡ്ജറ്റിലേയ്ക്കുള്ള  
ഉപധനാഭ്യർത്ഥനകളെ സംബന്ധിച്ച ചർച്ചയും വോട്ടെടുപ്പും

മുഖ്യമന്ത്രിക്കുവേണ്ടി തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെയും നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെയും പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെയും ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ 20,19,23,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

പൊതുമരാമത്ത്-വിനോദസഞ്ചാരം, യുവജനകാര്യ വകുപ്പുമന്ത്രിക്കുവേണ്ടി

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ, ടൂറിസം എന്ന XLII-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി): സർ, വിദ്യാഭ്യാസം, കായിക വിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ 11,000 രൂപയുടെയും തൊഴിലും തൊഴിലാളിക്കു്ഷേമവും പ്രവാസികു്ഷേമവും XXIV-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ആരോഗ്യ-വനിത-ശിശുവികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, വൈദ്യസഹായരംഗവും പൊതുജനാരോഗ്യവും എന്ന XVIII-ാം നമ്പർ ധനാഭ്യർത്ഥനയുടെ പേരിൽ 3,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

സഹകരണ-രജിസ്ട്രേഷൻ, സാംസ്കാരികം വകുപ്പുമന്ത്രി (ശ്രീ. വി. എൻ. വാസവൻ): സർ, സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം

ഞാൻ അവതരിപ്പിക്കുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ചരക്ക് സേവന നികുതിയും കാർഷികാദായ നികുതിയും വില്പന നികുതിയും എന്ന V-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. പി. പ്രസാദ്): സർ, കൃഷി എന്ന XXIX നമ്പർ ധനാഭ്യർത്ഥനയുടെ പേരിൽ 8,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ, ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

മൃഗസംരക്ഷണ-ക്ഷീരവികസന വകുപ്പുമന്ത്രി (ശ്രീമതി ജെ. ചിഞ്ചുറാണി): സർ, ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ,

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ 58,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ജലവിഭവ വകുപ്പുമന്ത്രിക്കുവേണ്ടി റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ശുദ്ധജല വിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെയും ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ഉന്നത വിദ്യാഭ്യാസ-സാമൂഹ്യനീതി വകുപ്പുമന്ത്രി (ഡോ. ആർ. ബിന്ദു): സർ, സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, ഞാൻ പ്രമേയങ്ങളെ പിന്താങ്ങുന്നു.

ക്രമ നം.	വകുപ്പുമന്ത്രി	ധനാഭ്യർത്ഥനയുടെ നമ്പരും പേരും		(തുക) രൂപയിൽ
(1)	(2)	(3)		(4)
1	മുഖ്യമന്ത്രി	II	സംസ്ഥാന ഭരണത്തലവന്മാർ, മന്ത്രിമാർ ആസ്ഥാന ഉദ്യോഗസ്ഥന്മാർ	2,000/-
		III	നീതിന്യായ നിർവ്വഹണം	2,000/-
		XII	പോലീസ്	2,000/-
		XIII	ജയിലുകൾ	1,000/-
2	റവന്യൂ-ഭവനനിർമ്മാണ വകുപ്പുമന്ത്രി	XI	ജില്ലാഭരണവും പലവകയും	20,19,23,000/-
3	പൊതുമരാമത്ത്-വിനോദസഞ്ചാരം, യുവജനകാര്യ വകുപ്പുമന്ത്രി	XLII	ടൂറിസം	2,000/-
4	പൊതുവിദ്യാഭ്യാസ-തൊഴിൽ വകുപ്പുമന്ത്രി	XVII	വിദ്യാഭ്യാസം, കായിക വിനോദം, കല, സംസ്കാരം	11,000/-
		XXI V	തൊഴിലും തൊഴിലാളിക്ഷേമവും പ്രവാസിക്ഷേമവും	1,000/-
5	ആരോഗ്യ-വനിത-ശിശുവികസന വകുപ്പുമന്ത്രി	XVIII	വൈദ്യസഹായരംഗവും പൊതുജനാരോഗ്യവും	3,000/-
6	സഹകരണ-രജിസ്ട്രേഷൻ, സാംസ്കാരിക വകുപ്പുമന്ത്രി	XXV II	സഹകരണം	1,000/-
7	ധനകാര്യ വകുപ്പുമന്ത്രി	V	ചരക്ക് സേവന നികുതിയും കാർഷികാദായ നികുതിയും വില്പന നികുതിയും	1,000/-
8	കൃഷി വകുപ്പുമന്ത്രി	XXI	കൃഷി	8,000/-

		X		
9	ഭക്ഷ്യ-പൊതുവിതരണ വകുപ്പുമന്ത്രി	XXX	ഭക്ഷ്യം	1,000/-
10	മൃഗസംരക്ഷണ-ക്ഷീരവികസന വകുപ്പുമന്ത്രി	XXX II	ക്ഷീരവികസനം	1,000/-
11	നിയമം, വ്യവസായം, കയർ വകുപ്പുമന്ത്രി	XXX VII	വ്യവസായങ്ങൾ	58,000/-
12	ജലവിഭവ വകുപ്പുമന്ത്രി	XX	ശുദ്ധജല വിതരണവും ശുചീകരണവും	1,000/-
		XXX VIII	ജലസേചനം	2,000/-
13	ഉന്നതവിദ്യാഭ്യാസ-സാമൂഹ്യനീതി വകുപ്പുമന്ത്രി	XLVI	സാമൂഹ്യസുരക്ഷിതത്വവും ക്ഷേമവും	2,000/-

**ചർച്ച**

ശ്രീ. എ. എൻ. ഷംസീർ: സർ, ഞാൻ ഈ ഉപധനാഭ്യർത്ഥനകളെ പിന്തുണയ്ക്കുകയാണ്. ഇവിടെ രണ്ട് സർക്കാരുകളുടെ പോളിസി നമുക്ക് കാണാൻ സാധിക്കും. ഒന്ന് കേന്ദ്രം ഭരിക്കുന്ന ബി.ജെ.പി. മറ്റൊന്ന് Left alternative. ഒരു ഭാഗത്ത് കേന്ദ്രം ഭരിക്കുന്ന ബി.ജെ.പി. ആണെങ്കിൽ favouring the rich and squeezing the poor ആണ്. അതേസമയം non BJP ruled states -നെ പരമാവധി punish ചെയ്യുകയാണ്. ഇക്കാര്യത്തിൽ നമ്മളും കോൺഗ്രസ്സും തമ്മിൽ അഭിപ്രായ വ്യത്യാസമുണ്ടാകേണ്ട കാര്യമില്ല. കാരണം കോൺഗ്രസ് ഭരിക്കുന്ന രാജസ്ഥാനിനോടും ഛത്തീസ്ഗഢിനോടും

ഇതേ സമീപനം തന്നെയാണ്. ഇവിടെ എൽ.ഡി.എഫ്. സർക്കാരിന്റെ ബദൽ എന്താണ്? എൽ.ഡി.എഫ്. സർക്കാരിന്റെ 'കേരള മോഡൽ' ലോകമെങ്ങും അംഗീകരിക്കപ്പെടുന്ന മോഡലായി മാറിയിട്ടുണ്ട്. അഖിലേന്ത്യാടിസ്ഥാനത്തിൽത്തന്നെ ബദലായി മാറാൻ നമുക്ക് സാധിച്ചിട്ടുണ്ട്. യു.ഡി.എഫ്. സർക്കാർ ഉപേക്ഷിച്ച പല പദ്ധതികളും എൽ.ഡി.എഫ്. നടപ്പിലാക്കി. ഗെയിൽ പൈപ്പ് ലൈൻ നടക്കില്ലെന്നല്ലേ ഇവർ പ്രചരിപ്പിച്ചത്. അത് നടപ്പിലായില്ലേ. കേരളത്തിൽ ദേശീയപാത വികസനം ഒരു മരീചികയായിരുന്നില്ലേ? ഇപ്പോൾ കാസർഗോഡുനിന്ന് തിരുവനന്തപുരത്തേയ്ക്കുള്ള യാത്രമധ്യേ നിർമ്മാണം അതിവേഗം നടക്കുകയാണ്. യഥാർത്ഥത്തിൽ ഇന്ത്യയിൽ ഏതെങ്കിലും ഒരു സംസ്ഥാനം ആ സംസ്ഥാനത്തിലെ എൻ.എച്ച്. നിർമ്മാണത്തിനുവേണ്ടി തുക നൽകിയോ; ദേശീയപാത നിർമ്മാണത്തിനുവേണ്ടി 5,636 കോടി രൂപയാണ് കേരള സർക്കാർ നൽകിയത്. ഇന്ത്യയിലെ മറ്റൊരു സംസ്ഥാനവും നൽകിയിട്ടില്ല. ഇങ്ങനെയുള്ള ബദലാണ് കേരള ബദൽ. അതുകൊണ്ട് ദേശീയപാത നിർമ്മാണം യാഥാർത്ഥ്യമായി. 2025 ആകുമ്പോഴേയ്ക്കും കേരളത്തിലെ ദേശീയപാത നാലുവരിപാതയിൽനിന്ന്

ആറുവരിപാതയായി മാറുമെന്ന കാര്യത്തിൽ ഞങ്ങൾക്ക് ഒരു സംശയവുമില്ല. അതുപോലെ മുഖ്യമന്ത്രിയുടെ തദ്ദേശറോഡ് പുനരുദ്ധാരണ പദ്ധതി, 961 കോടി രൂപയിലൂടെ 5000 റോഡുകൾ.....ഞങ്ങൾ പൊളിറ്റിക്കൽ ഡിസ്ക്രീമിനേഷൻ കാണിച്ചിട്ടില്ല. യു.ഡി.എഫ്. എന്നോ എൽ.ഡി.എഫ്. എന്നോ വ്യത്യാസമില്ലാതെ എല്ലാ എം.എൽ.എ.-മാരും..... കാരണം കേരളത്തെ ഞങ്ങളൊരു കമ്പോണറായിട്ടാണ് കാണുന്നത്. 961 കോടി രൂപയുടെ നിർമ്മാണം ഇതിന്റെ ഭാഗമായി ഞങ്ങൾക്ക് മാറ്റിവയ്ക്കാൻ സാധിച്ചു. കേരളത്തിൽ ഒരാളും വീടില്ലാത്തവരായി ഉണ്ടാകാൻ പാടില്ലായെന്നതാണ് ഞങ്ങളുടെ ഏറ്റവും പ്രധാനപ്പെട്ട പ്രോജക്ട്. 279000-ത്തിൽപ്പരം വീടുകൾ ഞങ്ങൾ ഇതിനോടകം നിർമ്മിച്ചുനൽകി. ലൈഫിന്റെ രണ്ടാംഘട്ടത്തിൽ അഞ്ച് ലക്ഷം വീടുകളാണ് സർക്കാർ നിർമ്മിക്കാൻ ഉദ്ദേശിക്കുന്നത്. ഇങ്ങനെ നിരവധി വികസന പ്രവർത്തനങ്ങൾ നടന്ന നാളായിരുന്നു പോയകാലം. അതുപോലെ 2016 മുതൽ രണ്ട് ലക്ഷത്തോളം പട്ടയങ്ങൾ ഞങ്ങൾ നൽകി. പട്ടയവിതരണം ഫലപ്രദമായി നടപ്പിലാക്കാൻ എൽ.ഡി.എഫ്.-ന് സാധിച്ചു. 'കെ-ഫോൺ' കേരളത്തിലെ മാത്രം stand alone project ആണ്. എന്തായിരുന്നു ആക്ഷേപം; നിങ്ങൾ



തോറ്റതെന്തുകൊണ്ടാണ്? നിങ്ങളൊരു കൺസ്യൂക്ടീവ് ഒപ്പോസിഷനായില്ല മറിച്ച് നിങ്ങളൊരു ഡിസ്യൂക്ടീവ് ഒപ്പോസിഷനായി. ഇന്ത്യയ്ക്ക് മാതൃകയായി കെ-ഫോൺ പദ്ധതി ഏറ്റവും ആദ്യം ആരംഭിച്ച സംസ്ഥാനമല്ലേ കേരളം. കെ-ഫോൺ പദ്ധതി യാഥാർത്ഥ്യമായി. അതിന്റെ ഭാഗമായി മിതമായ നിരക്കിൽ എ.പി.എൽ. കുടുംബങ്ങൾക്കും സൗജന്യമായി ബി.പി.എൽ. കുടുംബങ്ങൾക്കും ഇന്റർനെറ്റ് സ്വന്തമായുള്ള സംസ്ഥാനമായി കേരളം മാറി. അതിന് നിങ്ങളെന്തെല്ലാം പാഠ വച്ചു. ഞാൻ കഴിഞ്ഞ അസംബ്ലിയിലും ഈ അസംബ്ലിയിലുമുണ്ട്. എന്തായിരുന്നു പാഠ? പാഠ വച്ചവരെയൊക്കെ ജനങ്ങൾ മൂലയിരുത്തിയെന്നുള്ളത് മറ്റൊരു ഭാഗം. അതുപോലെ 35.64 ലക്ഷം കുടിവെള്ള കണക്ഷൻ ഞങ്ങൾക്ക് കൊടുക്കാൻ കഴിഞ്ഞു. മുഖ്യമന്ത്രിയുടെ സി.എം.ഡി.ആർ.എഫ്..... ഞാൻ ഉമ്മൻ ചാണ്ടി സാറിനെ ബഹുമാനിക്കുന്ന ആളാണ്. അദ്ദേഹത്തിന്റെ ഭരണകാലവും പിന്നറായി സർക്കാരിന്റെ ഭരണകാലവും തമ്മിൽ താരതമ്യം ചെയ്യുമ്പോൾ നിങ്ങൾ പരസ്യമായിരുന്നില്ലേ? മുസ്ലീങ്ങളുടെ ഒരു വിശ്വാസമുണ്ട്. അത് ലീഗുകാർക്ക് മനസ്സിലാകും. ഇടത് കൈകൊണ്ട് കൊടുക്കുന്നത് വലതുകൈ അറിയാൻ പാടില്ലെന്നാണ്. നിങ്ങളെങ്ങനെയാണ് ധനസഹായം

കൊടുത്തത്? പുരപ്പുറത്ത് കയറിനിന്ന് കൂവി, വലിയ പന്തൽ കെട്ടി, ആളുകളെ വിളിച്ചുകൂട്ടി അങ്ങനെ പബ്ലിസിറ്റി കൊടുത്തല്ലേ നിങ്ങൾ ധനസഹായം നൽകിയത്. ഞങ്ങളോ? ഒരു ചെവിപോലും അറിയാതെയാണ് ഞങ്ങൾ ധനസഹായം നൽകിയത്. അതാണ് യഥാർത്ഥ സഹായം. അല്ലാതെ പബ്ലിസിറ്റി കൊടുത്തല്ല ചെയ്യേണ്ടത്. ഇടതുപക്ഷത്തിന്റെ പോയ ആറുവർഷക്കാലംകൊണ്ട് അർഹതപ്പെട്ടവർക്ക് 6540 കോടി രൂപ ധനസഹായമായി നൽകാൻ കഴിഞ്ഞു എന്നുള്ളതാണ്. നിങ്ങൾ സോഷ്യൽ സെക്യൂരിറ്റി പെൻഷനെക്കുറിച്ച് പറഞ്ഞു. 35127 കോടി രൂപയാണ് കൊടുത്തതെന്ന് ബഹുമാന്യനായ ധനകാര്യ വകുപ്പുമന്ത്രി ഇവിടെ പറഞ്ഞു. സോഷ്യൽ സെക്യൂരിറ്റി പെൻഷൻ നിങ്ങളുടെ കാലത്ത് എങ്ങനെയായിരുന്നു? അത് മുടങ്ങി. ഹോട്ടലിൽ ഭക്ഷണത്തിന് കാത്തിരുന്നാൽ കുറേസമയം കഴിഞ്ഞാണ് നല്ല ചൂടുള്ള പ്ലേറ്റ് കൊണ്ടുവരിക. അപ്പോൾ നമുക്കൊരു പ്രതീക്ഷയാണ്. അതുപോലെ നിങ്ങൾക്ക് എങ്ങനെയാണ് വേണ്ടതെന്ന് ചോദിച്ചു. അക്കൗണ്ടിലൂടെ വേണോ, നേരിട്ട് വേണോ? അവസാനം അക്കൗണ്ടിലൂടെ, നേരിട്ടുമാത്രം. ഞങ്ങൾ അധികാരത്തിൽ വന്നതിനുശേഷം സാമൂഹ്യക്ഷേമ പെൻഷൻ മുടങ്ങാതെ

കൊടുത്തു. ഇപ്പോൾ അത് 1600 രൂപയാക്കി. ഇതാണ് ഇടത് ബദൽ. അതുമാത്രമാണോ; റീബിൽഡ് കേരള ഇനിഷ്യേറ്റീവിലൂടെ (ആർ.കെ.ഐ.) റോഡുകൾ നിർമ്മിച്ചില്ലേ? 7910 കോടി രൂപയുടെ റീബിൽഡ് കേരള ഇനിഷ്യേറ്റീവാണ് ഇപ്പോൾ കേരളത്തിൽ നടക്കുന്നത്. ഈ മാറ്റം കാണാതെ എന്തിനെയും ഏതിനെയും എതിർക്കുക എന്നുള്ള ഡിസ്ട്രക്ടീവ് ഒപ്പോസിഷൻ മൈൻഡ് നിങ്ങൾ മാറ്റണം. ഏതായാലും 2026 വരെ ഞങ്ങളാണ് ഭരിക്കുന്നത്. ഞങ്ങളിപ്പോൾ ഭരണം തുടങ്ങിയിട്ടില്ലേയുള്ളൂ. ഇപ്പോൾത്തന്നെ നിങ്ങൾ എതിർക്കുകയല്ലേ ചെയ്യുന്നത്; നിങ്ങളുടെ കാലത്ത് ഏതെങ്കിലും സർക്കാർ ആശുപത്രികളിൽ ഡയാലിസിസ് യൂണിറ്റും കാത്ത് ലാബും വരുമെന്ന് നിങ്ങൾക്ക് സങ്കല്പിക്കാൻ സാധിക്കുമോ? സർക്കാർ ആശുപത്രിയിൽ കാത്ത് ലാബും ഡയാലിസിസ് യൂണിറ്റും വന്നത് പ്രകടമായ മാറ്റമാണ്. നിങ്ങൾ കോർപ്പറേറ്റ് പാദസേവകന്മാരായിരുന്നു. ഞങ്ങൾ ജനപക്ഷ രാഷ്ട്രീയം ഉയർത്തിപ്പിടിച്ച് മുന്നോട്ടുപോയവരാണ്. അതിന്റെ ഭാഗമാണ് സർക്കാർ ആശുപത്രികളിലുണ്ടായ ഈ പ്രകടമായ മാറ്റമെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്. കോവിഡ് വാക്സിൻ സൗജന്യമായി നൽകി. പൊതുവിദ്യാഭ്യാസ മേഖലയിൽ ഭരണ-പ്രതിപക്ഷ

വ്യത്യാസമില്ലാതെ 140 അസംബ്ലി മണ്ഡലങ്ങളിലും ഒരോ അന്താരാഷ്ട്ര സ്കൂൾ.  
 മൂന്ന് കോടി രൂപയുടെ പ്രോജക്ട് വേറൊരു ഭാഗത്ത്. ഒരു കോടി രൂപയുടെ  
 പ്രോജക്ട് മറ്റൊരു ഭാഗത്ത്. ഞങ്ങൾ അതിനകത്ത് എന്തെങ്കിലും  
 പൊളിറ്റിക്കൽ കളർ കാണിച്ചോ; ഞങ്ങൾ എല്ലാവർക്കും കൊടുത്തല്ലോ?  
 പൊതുവിദ്യാലയങ്ങളുടെ അടിസ്ഥാനസൗകര്യ വികസനത്തിനുവേണ്ടി  
 ഏതാണ്ട് 5000 കോടി രൂപയാണ് ചെലവഴിച്ചത്. അത് ചെറിയ  
 കാര്യമാണോ? ഇങ്ങനെ എന്തെല്ലാം വികസനം. കഴിഞ്ഞ ആറ്  
 വർഷത്തിനിടയിൽ 80714 ചെറുകിട വ്യവസായശാലകൾ കേരളത്തിൽ  
 ആരംഭിച്ചു. ടൂറിസത്തിന്റെ കാര്യത്തിൽ ലോകത്തെ നൂറിലൊന്നിലൊന്ന്  
 കേരളമാണെന്നാണ് ടൈം മാഗസിൻ പറയുന്നത്. കഴിഞ്ഞ ദിവസം ഞാൻ  
 ശ്രീ. ജഗത് പ്രകാശ് നദയുടെ ട്വിറ്റർ വായിച്ചു. അതിൽ 'ഈ രീതിയിലേക്ക്  
 മാറ്റിയതിൽ ഞാൻ പ്രധാനമന്ത്രിയെ അഭിനന്ദിക്കുന്നു' എന്നാണ് പറയുന്നത്.  
 എന്നാൽ പ്രധാനമന്ത്രി എന്താണ് പറഞ്ഞത്? കേരളത്തെ  
 സൊമാലിയയോടാണ് താരതമ്യം ചെയ്തത്. കേരളം ഒരു പ്രധാനപ്പെട്ട ടൂറിസ്റ്റ്  
 ഡെസ്റ്റിനേഷനായി മാറി എന്നുള്ളതാണ്. നിങ്ങൾ കിഫ്ബിയെ  
 എതിർത്തില്ലേ? ആ കിഫ്ബി മോഡലിനെക്കുറിച്ചാണ് കേന്ദ്രം ചർച്ച

ചെയ്യുന്നത്. ഇത്തരം കിഫ്ബി മോഡൽ ഇന്ത്യയിൽ ആരംഭിക്കുന്നതിനെക്കുറിച്ചാണ് കേന്ദ്ര ധനകാര്യ വകുപ്പുമന്ത്രി ശ്രീമതി നിർമ്മല സീതാരാമൻ കഴിഞ്ഞ ബഡ്ജറ്റിനകത്ത് ചർച്ച ചെയ്തത്. ബഡ്ജറ്റിനുപുറമെ കടമെടുക്കാൻ കിഫ്ബിക്ക് ബദലായ ഒരു സംവിധാനം എങ്ങനെ നടപ്പിലാക്കാൻ സാധിക്കും. ഇടത്-വലത് രാഷ്ട്രീയ വ്യത്യാസമില്ലാതെ 25 വകുപ്പുകളിലൂടെ ഏതാണ്ട് 70792 കോടി രൂപയുടെ വികസനം എല്ലാവർക്കും കൊടുക്കാൻ ഞങ്ങൾ തയ്യാറായി. ഇതാണ് ഇടത് ബദൽ.

ധനകാര്യമാണെങ്കിലും കുറച്ച് രാഷ്ട്രീയം പറയണമല്ലോ. ഞാൻ ബഹുമാന്യരായ ലീഗ് നേതാക്കന്മാരോടാണ് പറയുന്നത്, നിങ്ങളുടെകൂടെ നിൽക്കുന്നവരെ നിങ്ങളാണ് ശ്രദ്ധിക്കേണ്ടത്. കോൺഗ്രസിൽനിന്നുള്ള ബി.ജെ.പി. പരിവർത്തനത്തിന്റെ ചില കണക്ക് ഞാൻ പറയാം. ആസ്സാമിലെ ശ്രീ. ഹിമന്ദ ബിശ്വ ശർമ്മ 2015-ൽ കോൺഗ്രസ് വിട്ടു, ബി.ജെ.പി. മുഖ്യമന്ത്രിയാണ്. മണിപ്പൂരിലെ ശ്രീ. എൻ. ബൈറൻ സിംഗ് 2016-ൽ കോൺഗ്രസ് വിട്ടു, ബി.ജെ.പി. മുഖ്യമന്ത്രിയാണ്. നാഗലാൻ്റിലെ ശ്രീ. നെഹ്യൂ റിയോ (Neiphiu Rio) 2002-ൽ കോൺഗ്രസ് വിട്ടു,

ബി.ജെ.പി. മുഖ്യമന്ത്രിയാണ്. യു.പി.-യിലെ മുൻ മുഖ്യമന്ത്രി നാരായൺ ദത്ത് തിവാരി എന്നുള്ളത് ഞങ്ങളുടെ ചെറുപ്പകാലത്ത് കേട്ടിട്ടുള്ള പേരാണ്. അദ്ദേഹം 2017-ൽ കോൺഗ്രസ് വിട്ടു, ബി.ജെ.പി. ആയി. ഞാൻ കോൺഗ്രസ് അടക്കമുള്ള പ്രതിപക്ഷത്തിന്റെ പാർലമെന്റ് സ്പീച്ച് കേൾക്കുന്ന ആളാണ്. എന്നെ വളരെ ആകർഷിക്കപ്പെട്ടതായിരുന്നു ഹിന്ദി സ്പീക്കറായിരുന്ന ശ്രീ. ജ്യോതിരാദിത്യ സിന്ധ്യയുടെ പ്രസംഗം. നമ്മുടെ ബഹുമാനപ്പെട്ട സ്പീക്കറിനോടൊപ്പം പാർലമെന്റിലുണ്ടായിരുന്ന ആളാണ്. അദ്ദേഹം 2020-ൽ കോൺഗ്രസ് വിട്ടു. ഇപ്പോൾ ബി.ജെ.പി.-യുടെ കൂടെയാണ്. ഉത്തരാഖണ്ഡ് മുഖ്യമന്ത്രി ശ്രീ. വിജയ് ബഹുഗുണ 2014-ൽ കോൺഗ്രസ് വിട്ടു. ഇപ്പോൾ ബി.ജെ.പി.-യുടെ കൂടെയാണ്. ഉത്തർപ്രദേശ് പി.സി.സി. അധ്യക്ഷൻ ശ്രീ. ജഗദാംബിക പാൽ കോൺഗ്രസ് വിട്ട് ബി.ജെ.പി.-യുടെ കൂടെയാണ്. സിവിൽ സർവ്വീസ് പരീക്ഷ എങ്ങനെയാണ്? പ്രിലിമിനറി, മെയിൻ, ഇന്റർവ്യൂ എന്നിങ്ങനെയാണ്. അതുപോലെ കോൺഗ്രസിലെ സീറ്റിന് ടിക്കറ്റ് കിട്ടുക എന്നുപറഞ്ഞാൽ ബി.ജെ.പി.-യിലേയ്ക്കുള്ള പ്രിലിമിനറി പാസ്സാവുകയാണ്. കോൺഗ്രസിന് മത്സരിക്കാൻ ഒരു ടിക്കറ്റ് കിട്ടിയാൽ പ്രിലിമിനറി പാസ്സായി. ജയിച്ചാൽ മെയിൻ

പാസ്സായി. പിന്നീട് ബി.ജെ.പി. ആണ്. ഇതല്ലേ സ്ഥിതി; ഇതല്ലേ ഗോവ; ഗോവയിൽ ആരായിരുന്നു ഏറ്റവും വലിയ ഒറ്റകക്ഷി; ആരാണ് ഗവൺമെന്റ് ഫോം ചെയ്തത്; ഇതുപോലെ ഏഴ് സംസ്ഥാനങ്ങളിൽ ബി.ജെ.പി.-ക്കല്ല ജനങ്ങൾ മാൻഡേറ്റ് കൊടുത്തത്. കർണ്ണാടകം, മേഘാലയ, മണിപ്പൂർ, അരുണാചൽ പ്രദേശ്, മഹാരാഷ്ട്ര എന്നിവിടങ്ങളിൽ ഇന്ന് ഭരിക്കുന്നത് ബി.ജെ.പി. ആണ്. അതുപോലെ ഗോവയിലെ ഏറ്റവും വലിയ ഒറ്റകക്ഷി കോൺഗ്രസ് ആയിരുന്നു. ഗവൺമെന്റുണ്ടാക്കിയത് ബി.ജെ.പി. ആണ്. ഇന്ത്യയിലെ വലിയ സംസ്ഥാനമാണ് മധ്യപ്രദേശ്. ഇന്ന് അവിടത്തെ മുഖ്യമന്ത്രി ആരാണ്? ബി.ജെ.പി. ആണ്. ജയിപ്പിച്ചത് ആരാണ്? ജനം മാൻഡേറ്റ് കൊടുത്തത് കോൺഗ്രസിനാണ്. അതുകൊണ്ട് നിങ്ങൾ ഇവരെ നമ്പരതെന്ന് വളരെ വിനയത്തോടെ ഞാൻ ലീഗുകാരോട് പറയുന്നു. അവർ എപ്പോഴാണ് ബി.ജെ.പി. ആകുന്നതെന്ന് പറയാൻ കഴിയില്ല. ഞാൻ പറയുന്നത് ഹിസ്റ്ററി വെച്ചാണ്. വെറുതെ ഒരു മൈതാന പ്രസംഗം പോലെ സഭയ്ക്കകത്ത് പറയുന്നതല്ല. ഫ്ലോറിൽ വളരെ കൃത്യമായി ഡാറ്റാ വെച്ചാണ് ഞാൻ സംസാരിക്കുന്നത്. ജി23 പോലെ കോൺഗ്രസിനകത്തും descendants ഉണ്ട്. അതിൽ ശ്രീ. കപിൽ സിംഗൽ നല്ലൊരു വാമിയാണ്.

അദ്ദേഹം ഇന്ന് ആരുടെകൂടെയാണ്? അദ്ദേഹം സമാജ്വാദി പാർട്ടിയിൽ പോയി. കോൺഗ്രസിനകത്ത് ജനാധിപത്യമില്ല. ജനാധിപത്യത്തെക്കുറിച്ച് പുരപ്പുറത്ത് കയറിനിന്ന് കൂവുന്ന കോൺഗ്രസിനകത്ത് എവിടെയാണ് ജനാധിപത്യം; അതൊരു dynasty rule അല്ലേ; അമ്മയും മകനും തീരുമാനിക്കുന്ന കാര്യത്തിനപ്പുറം എന്താണ് സ്ഥിതി? അതുപോലെ ഏത് സമയത്തും മറുകണ്ടം ചാടാൻ പ്രാപ്തമായി നിൽക്കുകയാണ് ശ്രീ. ആനന്ദ് ശർമ്മ. ഇങ്ങനെ കോൺഗ്രസിന്റെ ഒരു മുതിർന്ന നിര. കോൺഗ്രസ് തകരണമെന്ന് ഒരിക്കലും ആഗ്രഹിക്കുന്ന ആളല്ല ഞാൻ. കോൺഗ്രസിന്റെ പോളിസി മാറ്റാൻ തയ്യാറല്ല. ശ്രീ. കമൽ നാമിന്റെ മകൻ ശ്രീ. നകുൽ നാമിന്റെ സ്ഥിതിയെന്താണ്? ബി.ജെ.പി.-യിലേയ്ക്കുള്ള പാളയത്തിലേയ്ക്ക് അടുത്തുകൊണ്ടിരിക്കുകയാണ്. കോൺഗ്രസ് എന്ന രാഷ്ട്രീയ പ്രസ്ഥാനം കൺവർട്ട് ചെയ്ത് ബി.ജെ.പി. ആകുകയാണ്. അതുകൊണ്ടാണ് ഞാൻ ലീഗിനോട് പറഞ്ഞത്. അതോടൊപ്പം പ്രതിപക്ഷനേതാവിനോട് ഞാൻ പറയുന്നു, നമ്മൾ ഫ്ലോറിനകത്ത് decorum maintain ചെയ്യണം. എന്ത് സംസാരിക്കാൻ പാടില്ല, എന്ത് സംസാരിക്കണം. ഇവിടെ നടത്തിയ പരാമർശം എന്താണ്? മലപ്പുട്ടം ഒരു ഇടതുപക്ഷ കമ്മ്യൂണിസ്റ്റ് ഗ്രാമമാണ്.



നിങ്ങൾക്ക് അവിടെയൊരു സീറ്റുണ്ട്. നിങ്ങൾ ആക്ഷേപം  
 ചൊരിഞ്ഞതെന്താണ്? മലപ്പുട്ടത്തെ ജനങ്ങളെയൊക്കെ ആക്ഷേപിക്കുന്ന  
 സമീപനമല്ലേ ബഹുമാനപ്പെട്ട പ്രതിപക്ഷനേതാവിന്റെ  
 ഭാഗത്തുനിന്നുമുണ്ടായത്. അത് ശരിയാണോ? അതിനെ സപ്പോർട്ട്  
 ചെയ്തുകൊണ്ടല്ലേ മുതിർന്ന മുൻപ്രതിപക്ഷനേതാവ് ഉൾപ്പെടെ സ്വീകരിച്ച  
 സമീപനം. ഒരു ഗ്രാമത്തിലെ ജനങ്ങളെ ആക്ഷേപിക്കുന്ന രീതി  
 കോൺഗ്രസിന് ഭ്രഷണമാണോ? അതുകൊണ്ടാണ് കോൺഗ്രസ്  
 പലയിടങ്ങളിലും തിരസ്കരിക്കപ്പെട്ടത്. അതുകൊണ്ട് കോൺഗ്രസ് നയം  
 തിരുത്തണം. അതോടൊപ്പം ഇടതുപക്ഷത്തിന്റെ ബദൽ എന്താണ്? There  
 is no alternative എന്നുതോന്നും. Socialism is alternative ആണെങ്കിൽ  
 Keralam is alternative. ഒരു ഭാഗത്ത് നവലിബറൽ നയം നടപ്പിലാക്കി  
 മുന്നോട്ടുപോകുന്ന കേന്ദ്ര സർക്കാരാണെങ്കിൽ അതിൽനിന്നും വ്യത്യസ്തമായി  
 Keralam is alternative. നമ്മൾ 'Midas touch' എന്നുപറഞ്ഞപോലെ  
 'ബാലഗോപാൽ ടച്ച്' നിങ്ങൾക്കെവിടെയും കാണാം. ഈ ബഡ്ജറ്റിലുള്ളത്  
 ബാലഗോപാൽ ടച്ച് ആണ്. ഞങ്ങളുടെ ഒരു തുടർച്ചയാണ്.  
 നേരത്തെയുണ്ടായിരുന്ന ഡോ. ടി. എം. തോമസ് ഐസകിനുശേഷം

സഖാവ് കെ. എൻ. ബാലഗോപാൽ വന്നു. ഇടതുപക്ഷ നയമാണ് ഇവിടെ നടപ്പിലാക്കുന്നത്. ആ നയം നടപ്പിലാക്കി മുന്നോട്ടുപോകുമ്പോൾ ഈ സാമ്പത്തിക കാലത്ത് നിങ്ങൾ ഞങ്ങളെ പിന്തുണയ്ക്കണം. കാരണം, മറ്റുഭാഗത്ത് കേന്ദ്രം പലരീതിയിലും നോൺ ബി.ജെ.പി. റൂൾഡ് സംസ്ഥാനങ്ങളെ തകർക്കാൻ ശ്രമിക്കുമ്പോൾ ഇടതുപക്ഷ രാഷ്ട്രീയത്തെയും സർക്കാരിനെയും പിന്തുണയ്ക്കാൻ നിങ്ങൾ മുന്നോട്ടുവരണമെന്നുമാത്രം പറഞ്ഞ് ഈ ഉപധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുകയാണ്.

ശ്രീ. രമേശ് ചെന്നിത്തല: സർ, ഞാൻ ഈ സപ്ലിമെന്ററി ഡിമാന്റ്സിനെ എതിർക്കുകയാണ്. ഗുരുതരമായ സാമ്പത്തിക പ്രതിസന്ധിയിൽ നട്ടം തിരിയുന്ന ഒരു സംസ്ഥാനമായി കേരളം മാറുകയാണ്. ഭരണം, വികസനം, ജനക്ഷേമം തുടങ്ങിയ എല്ലാ രംഗത്തും വമ്പിച്ച തകർച്ച നേരിടുകയാണ്. നിത്യനിദാന ചെലവുകൾക്കുപോലും പണം കണ്ടെത്താൻ കഴിയാത്ത ഗുരുതരമായ അവസ്ഥയാണ് ഇന്ന് കേരളം നേരിടുന്നത്. 2016-ൽ ശ്രീ. പിണറായി വിജയന്റെ നേതൃത്വത്തിലുള്ള സർക്കാർ അധികാരത്തിൽ വന്നപ്പോൾ അന്നൊരു

ധവളപത്രമിറക്കിയിരുന്നു. യു.ഡി.എഫ്. സർക്കാരിന്റെ സാമ്പത്തിക പരാധീനതകളാണ് അതിൽ ചൂണ്ടിക്കാണിച്ചത്. ഇതിനുശേഷം നിങ്ങൾക്ക് അതിലെന്തെങ്കിലും മാറ്റം വരുത്താൻ കഴിഞ്ഞോ; നിങ്ങളുന്ന് മുന്നോട്ടുവെച്ച ഏതെങ്കിലും നടപടി പൂർത്തീകരിക്കാനോ നടപ്പാക്കാനോ സാധിച്ചോ; നികുതി പിരിവിലെങ്കിലും മാറ്റം വരുത്താൻ കഴിഞ്ഞോ? അന്നത്തേക്കാൾ പരിതാപകരമായ അവസ്ഥയിലേയ്ക്ക് കേരളം എത്തിനില്ക്കുന്നു എന്നുള്ളതാണ് യാഥാർത്ഥ്യം. സി.&എ.ജി.യുടെ റിപ്പോർട്ടുകാരം 2019-20-ൽ സംസ്ഥാനത്തെ ധനകമ്മി 23837 കോടി രൂപയായിരുന്നത് 2020-21 -ൽ 40969 കോടി രൂപയായി വർദ്ധിക്കുകയുണ്ടായി. സംസ്ഥാന സർക്കാരിന് ലഭിക്കുന്ന ഓരോ രൂപയുടേയും വരുമാനം എങ്ങനെയാണ് വിഭജിക്കപ്പെടുന്നതെന്ന് നമുക്ക് നോക്കാം. 39% കടം, 33% നികുതി വരുമാനം, 18% കേന്ദ്ര ഗ്രാന്റ്, 6% പബ്ലിക് അക്കൗണ്ടിൽനിന്നുള്ള വരുമാനം, 4% നികുതിയേതര വരുമാനം. ഇനി ചെലവഴിക്കുന്ന ഓരോ രൂപയുടേയും വിഭജനം നോക്കാം. 22% കടബാധ്യത തീർക്കൽ, 12% പലിശ തീർക്കുന്നതിന്, 15% ശമ്പളം തീർക്കുന്നതിന്, 11% പെൻഷനുവേണ്ടി, 10% ഗ്രാന്റുകൾക്കുവേണ്ടി, 4% സബ്സിഡിക്കുവേണ്ടി,

2% വായ്പയ്ക്കും നിക്ഷേപത്തിനും വേണ്ടി, വികസനം ഉൾപ്പെടെയുള്ള മറ്റിനങ്ങൾക്ക് 24%. ഒരു രൂപ വിഭജിക്കുമ്പോൾ 24% മാത്രമാണ് വികസനത്തിനും മറ്റാവശ്യങ്ങൾക്കും ലഭിക്കുന്നത്. ഇതിൽ നിന്നൊരു കാര്യം വ്യക്തമാണ്. കേരളം മൂക്കറ്റം കടത്തിൽ മുങ്ങിത്താണുകൊണ്ടിരിക്കുകയാണ്.

15-ാം ധനകാര്യ കമ്മീഷന്റെ വിലയിരുത്തൽ പ്രകാരം ഏറ്റവും മോശപ്പെട്ട ധനകാര്യ മാനേജ്മെന്റും ഏറ്റവും ഉയർന്ന ധനകമ്മിയുമുള്ള സംസ്ഥാനങ്ങളിലൊന്ന് കേരളമാണെന്ന് വിലയിരുത്തപ്പെട്ടിട്ടുണ്ട്.

ബഹുമാനപ്പെട്ട ധനകാര്യ വകുപ്പുമന്ത്രി അത് പരിശോധിച്ചിട്ടുണ്ടോയെന്ന് എനിക്കറിയില്ല. അതുകൊണ്ടാണ് ഇന്ത്യൻ സംസ്ഥാനങ്ങളിൽ ഏറ്റവും കൂടുതൽ റവന്യൂ കമ്മി അടിസ്ഥാനമായിട്ടുള്ള ഗ്രാന്റ് തുക 37,814 കോടി രൂപ കേരളത്തിന് ലഭിക്കുന്നത്. കൂടാതെ ധനകാര്യ കമ്മീഷന്റെ ശുപാർശ പ്രകാരം മൊത്തം കേന്ദ്ര ഗ്രാന്റ് 2019-20-ൽ 11,235 കോടി രൂപയായിരുന്നത് 2020-21-ൽ 31,608 കോടി രൂപയായി വർദ്ധിക്കുകയാണുണ്ടായത്. റവന്യൂ ഗ്രാന്റ്, ജി.എസ്.ടി. നഷ്ടപരിഹാരം, ധനകമ്മി ഗ്രാന്റ് എന്നിവ ലഭിച്ചതുകൊണ്ട് മാത്രമാണ് ബഹുമാനപ്പെട്ട ധനകാര്യ വകുപ്പുമന്ത്രി, അങ്ങയുടെ ഷേറി പൂട്ടാതിരുന്നത് എന്നതാണ്

സത്യം. അല്ലെങ്കിൽ ഇതിനുമുമ്പുതന്നെ ട്രഷറി അടച്ചുപൂട്ടേണ്ട സ്ഥിതിയുണ്ടാകുമായിരുന്നു. സി.&എ.ജി. റിപ്പോർട്ട് പ്രകാരം 2020-21 -ൽ സംസ്ഥാന സർക്കാരിന്റെ മൊത്തം വരുമാനം 1,65,046 കോടി രൂപയാണ്. ഇതിൽ നികുതി വരുമാനം 76,160 കോടി രൂപ, നികുതിയേതര വരുമാനം 10,372 കോടി രൂപ, സെൻട്രൽ ഗ്രാന്റ് ഉൾപ്പെടെ നോക്കിക്കഴിഞ്ഞാൽ കഴിഞ്ഞ 5 സാമ്പത്തിക വർഷങ്ങളിൽ സംസ്ഥാനം ലക്ഷ്യമിട്ട നികുതിവരുമാനം പിരിച്ചെടുക്കാൻ നിങ്ങൾക്ക് സാധിച്ചില്ല. നികുതിയേതര വരുമാനം പിരിച്ചെടുക്കാൻ കഴിഞ്ഞിട്ടില്ല. നികുതി പിരിവിൽ ഗുരുതരമായ അലംഭാവമുണ്ടാകുന്നു. നികുതിയേതര വരുമാനം നിങ്ങൾക്ക് പിരിച്ചെടുക്കാൻ കഴിയാതെ വരുന്നു. ഇതിന്റേ കണക്ക് ഞാൻ വായിക്കാം.

തന്നത് നികുതിയായി പ്രതീക്ഷിച്ച തുക 2016-17-ൽ 47,613 കോടി രൂപ നിങ്ങൾ പിരിച്ചെടുത്തത് 42,175 കോടി രൂപ, 2017-18-ൽ പിരിക്കാൻ ഉദ്ദേശിച്ചത് 53,411 കോടി രൂപ പിരിച്ചെടുത്തത് 46,439 കോടി രൂപ, 2018-19-ൽ പിരിക്കാൻ ഉദ്ദേശിച്ചത് 58,588 കോടി രൂപയാണ് പിരിച്ചെടുത്തത് 50,644 കോടി രൂപയാണ്. 2020-21-ൽ 67,420 കോടി രൂപ പിരിക്കുമെന്ന് പറഞ്ഞു. നിങ്ങൾ പിരിച്ചത് 47,660

**കോടി രൂപയാണ്.** ഇപ്പോൾ സി&എ.ജി.യുടെ കണക്കനുസരിച്ച് 2021 - 22 -ൽ പിരിക്കുമെന്ന് കണക്കാക്കിയിരുന്ന തുക 71,822 കോടി രൂപ, പിരിച്ചത് കേവലം 58,340 കോടി രൂപ മാത്രമാണ്. നികുതിപിരിവിൽ ഗുരുതരമായ വീഴ്ചയാണ് സംസ്ഥാന സർക്കാരിനുണ്ടായിരിക്കുന്നത്. 2021-22-ലെ കടമെടുപ്പ് 42,786 കോടി രൂപയായി. സംസ്ഥാനത്തിന്റെ മൊത്തം കടം വർദ്ധിച്ചു വരുന്നു. കേരളം ഇതുവരെ കണ്ടിട്ടില്ലാത്ത നിലയിൽ ഭീമമായ കടമെടുപ്പുണ്ടാകുന്നു. 2017-ൽ 1,98,069 കോടി രൂപയായിരുന്നു കേരളത്തിന്റെ കടം. എന്നാൽ ഇന്ന് 3,39,939 കോടി രൂപയായി വർദ്ധിച്ചിരിക്കുന്നു. കേരളം എങ്ങോട്ടാണ് കടമെടുത്ത് പോകുന്നത്. ശ്രീലങ്കയുടെ അനുഭവം കേരളത്തിനുണ്ടാകുമെന്ന് മുന്നറിയിപ്പ് നല്ലാൻ ഈ അവസരം വിനിയോഗിക്കുന്നു. ഗുരുതരമായ കടമാണ്. 79 ശതമാനം കടമാണ് നിങ്ങൾ വർദ്ധിപ്പിച്ചത്. ധനകാര്യ കമ്മീഷൻ ശുപാർശ ചെയ്ത ഡെഫിസിറ്റ് ഗ്രാന്റ് പ്രകാരം 2019-20 -ൽ 11,744 കോടി രൂപയും 2020-21 -ൽ 29,609 കോടി രൂപയും സംസ്ഥാനത്തിന് ലഭിച്ചു. പലിശയിനത്തിൽ അടച്ച തുക മാത്രം നോക്കിയാൽ മനസ്സിലാകും, എന്തുമാത്രം പലിശയാണ് നമ്മൾ

അടയ്ക്കുന്നതെന്ന്. പലിശ അടയ്ക്കാൻവേണ്ടി മാത്രം ഭീമമായ തുക ഓരോ വർഷവും നമുക്ക് അടയ്ക്കേണ്ടിവരുന്നു. ഓരോ വർഷവും അത് കൂടിക്കൊണ്ടിരിക്കുകയാണ്. ഇതിനുപുറമേയാണ് കിഫ്ബി വഴി എടുത്തിട്ടുള്ള മസാല ബോണ്ട് ഉൾപ്പെടെയുള്ള ലോണുകൾ ഉൾപ്പെടെ തിരിച്ചടയ്ക്കേണ്ടി വരുന്നത്. സംസ്ഥാന ബഡ്ജറ്റിന്റെ ഭാഗമായി വിനിയോഗിക്കേണ്ട നികുതി വരുമാനമാണ് ഇത്തരത്തിൽ ബൈപ്പാസ് ചെയ്ത് ചെലവഴിക്കപ്പെടുന്നത്. 2016-17 മുതൽ നാളിതുവരെ പെട്രോളിയം ഉല്പന്നങ്ങളിൽ നിന്ന് 3,022 കോടി രൂപയും മോട്ടോർ വാഹന ഇനത്തിൽ നിന്ന് 7,334 കോടി രൂപയും സർക്കാർ കിഫ്ബിക്ക് നല്കിയിട്ടുണ്ട്. കിഫ്ബി ഒരു സ്വതന്ത്ര കോർപ്പറേറ്റ് സംവിധാനമാണെന്നാണ് പറയുന്നത്. അങ്ങനെയൊന്നെങ്കിൽ നമുക്ക് ബഡ്ജറ്റിലൂടെ ചെലവഴിക്കേണ്ട പണം ഇവർക്ക് കൊടുക്കേണ്ട ആവശ്യമെന്താണ്? ഈ പദ്ധതി സംസ്ഥാന ബഡ്ജറ്റിന്റെ ഭാഗമായി നടപ്പാക്കണമെന്ന് നേരത്തെ മുതൽ ആവശ്യപ്പെട്ടുകൊണ്ടിരിക്കുന്ന കാര്യമാണ്. കേരളം ഗുരുതരമായ സാമ്പത്തിക പ്രതിസന്ധി നേരിടുകയാണ്. റിസർവ് ബാങ്ക് ഓഫ് ഇന്ത്യയുടെ ഇക്കഴിഞ്ഞ ജൂൺ മാസത്തിൽ പ്രസിദ്ധീകരിച്ച ബുള്ളറ്റിലെ ഒരു ആർട്ടിക്കിൾ ഞാൻ വായിച്ചു. ശ്രീലങ്കയിൽ

സംഭവിക്കുന്ന സാമ്പത്തിക തകർച്ചയുടെ പശ്ചാത്തലത്തിലാണ് പ്രസ്തുത ലേഖനം എഴുതിയിരിക്കുന്നത്. കേരളം ഉൾപ്പെടെ ഗുരുതര കടബാധ്യതയുള്ള 5 സംസ്ഥാനങ്ങളെ പ്രത്യേകം ഫോക്കസ് ചെയ്യുകൊണ്ടാണ് ആർ.ബി.ഐ. ലേഖനത്തിൽ പ്രത്യേകം പരാമർശിച്ചിരിക്കുന്നത്. സ്റ്റേറ്റുകളുടെ അവസ്ഥ വിവിധ തരത്തിലുള്ള ഡാറ്റകളുടെ അടിസ്ഥാനത്തിലാണ് ആർ.ബി.ഐ. വിശദീകരിച്ചിട്ടുള്ളത്. ഏറ്റവും കൂടുതൽ കടബാധ്യതയുള്ള 5 ഇന്ത്യൻ സംസ്ഥാനങ്ങളിൽ മൂന്നിൽ നില്ക്കുന്ന സംസ്ഥാനം കേരളമാണെന്ന് ഇതിൽ ചൂണ്ടിക്കാണിക്കുന്നു. തനത് വരുമാനത്തിലെ ക്രമാനുഗതമായ ഇടിവ് നികുതിയേതര വരുമാനത്തിലെ കുറവ്, പ്രത്യേകിച്ച് പലിശയിനത്തിലുള്ള എക്കണോമിക് സർവ്വീസിൽ വന്നിട്ടുള്ള ഇടിവ് ഇതെല്ലാം വ്യക്തമായി ഇതിൽ പ്രതിപാദിച്ചിട്ടുണ്ട്. ഇപ്രകാരം നികുതിയേതര വരുമാനത്തിന്റെ കുറവ് സംസ്ഥാനത്തിന്റെ എക്സ്പെന്റിച്ചർ പ്ലാനിംഗിനേയും മാർക്കറ്റ് ബോറോയിംഗിനേയും ഗുരുതരമായി ബാധിച്ചിട്ടുണ്ടെന്നതാണ് വസ്തുത. മാത്രമല്ല മറ്റു സംസ്ഥാനങ്ങളുടെ ഡെബിറ്റ് ജി.ഡി.പി. അനുപാതം വളരെ മോശമായ നിലയിലേയ്ക്കാണ് താഴുന്നതെന്ന മുന്നറിയിപ്പും നല്കുന്നുണ്ട്. ഈ പശ്ചാത്തലത്തിൽ, ആർ.ബി.ഐ.-യുടെ നിരീക്ഷണത്തിന്റെ



അടിസ്ഥാനത്തിലായിരിക്കണം നമ്മുടെ സാമ്പത്തിക സ്ഥിതിയെ വിലയിരുത്തേണ്ടത്. യു.ഡി.എഫ്.സർക്കാരിന്റെ ധനകാര്യ മാനേജ്മെന്റിനെ കുറ്റം പറഞ്ഞ് അധികാരത്തിൽ വന്നവരാണിവർ. എന്നാൽ ഇവിടെ നമ്മൾ ഒരു കാര്യം മനസ്സിലാക്കണം. ഇപ്പോൾ ഒരു കാര്യത്തിലും പണമില്ലാത്ത അവസ്ഥയിലേയ്ക്ക് കേരളം എത്തുകയാണ്. ജി.എസ്.ടി. നഷ്ടപരിഹാരം ഈ വർഷവും റവന്യൂ കമ്മിഗ്രാന്റ് അടുത്ത വർഷവും നിർത്തുന്നു എന്ന വാർത്തകൾ നമ്മെ ഞെട്ടിപ്പിക്കുന്നതാണ്. ഇത് രണ്ടും നിർത്തിക്കഴിഞ്ഞാൽ കേരളം എങ്ങനെ മുന്നോട്ടുപോകുമെന്ന കാര്യം ബഹുമാനപ്പെട്ട ധനകാര്യ വകുപ്പുമന്ത്രി വിശദീകരിക്കണമെന്നാണ് എനിക്ക് പറയാനുള്ളത്. കൂനിന്മേൽ കുരു എന്നുപറഞ്ഞതുപോലെ കിഫ്ബി എടുത്തിട്ടുള്ള വായ്പ, സോഷ്യൽ സെക്യൂരിറ്റി പെൻഷനുവേണ്ടി എടുത്തിട്ടുള്ള പണം, ഇതെല്ലാം എങ്ങനെ അടച്ചുതീർക്കുമെന്ന കാര്യം ചോദ്യചിഹ്നമായി നിൽക്കുകയാണ്. ഇതും കേരളത്തിന് കടമെടുക്കാനുള്ള പരിധിയിൽ കേന്ദ്ര സർക്കാർ ഇത് ഉൾപ്പെടുത്തുകയാണെങ്കിൽ സാഹചര്യം കൂടുതൽ ഗുരുതരമാകുമെന്നാണ് കാണാൻ കഴിയുന്നത്.

ശ്രീ. എ. എൻ. ഷംസീർ ബദലിനെക്കുറിച്ച് പറഞ്ഞു. എന്ത് ബദലാണ്

ഈ നാട്ടിൽ നടക്കുന്നത്; കോർപ്പറേറ്റോപോലും ചെയ്യാൻ മടിക്കാത്ത തരത്തിലുള്ള പ്രവർത്തനങ്ങളാണ് നിങ്ങൾ ചെയ്തുകൊണ്ടിരിക്കുന്നത്. സ്ഥാപിത താല്പര്യക്കാരടേയും വൻകിട മുതലാളിമാരുടേയും താല്പര്യങ്ങളാണ് സംരക്ഷിക്കപ്പെടുന്നത്. ശ്രീ. എ. എൻ. ഷംസീർ.., ആശുപത്രിയിൽ മരുന്നില്ല. നിങ്ങൾ എന്തിനെക്കുറിച്ചാണ് ഈ സംസാരിക്കുന്നത്. നാട്ടിൽ മരുന്നില്ലാതെ ആളുകൾ കഷ്ടപ്പെടുന്നു. കേരളത്തിൽ ആദ്യമായി ഡയാലിസിസ് ആരംഭിച്ചത് എന്റെ താലൂക്ക് ആശുപത്രിയിലാണ്. സത്യസായി ഫൗണ്ടേഷൻ നൽകിയ മെഷീനാണ് അവിടെ ഉപയോഗിച്ചത്. അല്ലാതെ കേരള സർക്കാർ നൽകിയ മെഷീൻ ഉപയോഗിച്ചല്ല... അതുപോലെ താലൂക്കാശുപത്രികളിൽ അവിടെത്തെ എച്ച്.എം.സി.ക്കാരാണ് പണം കൊടുക്കുന്നത്. സംസ്ഥാന സർക്കാരിന് ഇതിലൊന്നും ചെയ്യുന്നില്ല. ഇതിനെന്ന് ബദൽ ക്രമീകരണമാണ് നിങ്ങൾ ചെയ്യുന്നത്; പൊതുമേഖല സ്ഥാപനങ്ങളുടെ സ്ഥിതിയെന്താണ്; കണ്ടിജന്റ് ലയബിലിറ്റി വർദ്ധിക്കുകയാണ്. കൂടുതൽ വിശദാംശങ്ങളിലേക്ക് കടക്കുന്നില്ല, ഇപ്പോഴത് 3.9% ആയി വർദ്ധിച്ചിരിക്കുന്നു. സംസ്ഥാനത്തെ കോർപ്പറേഷനുകളും പൊതുമേഖല സ്ഥാപനങ്ങളുമടക്കം 36 അർദ്ധ സർക്കാർ സ്ഥാപനങ്ങളുടെ

ആകെ കടം 31,800 കോടി രൂപയാണ്. ഞാൻ പറഞ്ഞതല്ല, സി.&എ.ജി. പറഞ്ഞതാണ്. പൊതുമേഖലാ സ്ഥാപനങ്ങളുടെ പരിതാപകരമായ അവസ്ഥ പരിഹരിക്കാൻ സർക്കാർ എന്തെങ്കിലും ചെയ്യുന്നുണ്ടോ; കെ.എസ്.ആർ.ടി.സി.യുടെ സ്ഥിതി ഞാൻ പറയേണ്ട ആവശ്യമില്ല. ഇതിനിടയിലാണ് നിങ്ങളിനിയും കെ-റെയിൽ നടപ്പാക്കുമെന്ന ഭീഷണി ഉയർത്തുന്നത്. ഏതായാലും തൃക്കാക്കരയ്ക്കുശേഷം ആരും കെ-റെയിൽ നടപ്പാക്കുമെന്ന് പറയുന്നില്ലെന്ന് വളരെ ആശ്വാസകരമാണ്. ശ്രീ. എ. എൻ. ഷംസീർ പോലും പറഞ്ഞില്ല. കെ-ഫോണിനെക്കുറിച്ചാണ് പറഞ്ഞത്. കിഫ്ബി, കേരള സോഷ്യൽ സെക്യൂരിറ്റി പെൻഷൻ ലിമിറ്റഡ് എന്നീ സ്ഥാപനങ്ങൾ എടുത്തിട്ടുള്ള ഓഫ് ബഡ്ജറ്റ് ബോറോയിംഗ് പൊതുകടത്തിന്റെ ഭാഗമായല്ല സംസ്ഥാന സർക്കാർ കണക്കാക്കുന്നത്. ഇതുകൂടെ കണക്കിലെടുക്കുമ്പോൾ കേരളത്തിന് അധിക വായ്പയെടുക്കാൻ കഴിയാത്ത അവസ്ഥ... ജി.ഡി.പി.യുടെ മൊത്തം 5% ആണ് കേന്ദ്ര സർക്കാർ അനുവദിക്കുന്നത്. നേരത്തെ 3% ആയിരുന്നു പിന്നെയത് 5% ആക്കി. അതും ഗുരുതരമായ പ്രതിസന്ധിയിലേയ്ക്ക് എത്തുകയാണ്. ലക്കം ലഗാനമില്ലാത്ത കടമെടുപ്പ് കേരളത്തെ ഗുരുതരമായി

ബാധിക്കുകയാണെന്നതാണ് സത്യം. നികുതി വെട്ടിപ്പ് തടയാൻ കോവിഡിന്റെ മറവിൽ തന്നെ നികുതി വെട്ടിപ്പ് നടന്നു. കോവിഡിന്റെ മറവിൽതന്നെ നികുതി വെട്ടിപ്പ് നടന്നു. കോവിഡിന്റെ കാലത്ത് 45 ശതമാനം വരുന്ന ബിസിനസ്സ് സ്ഥാപനങ്ങൾ ബിൽ നൽകാതെ നികുതി വെട്ടിപ്പ് നടത്തിയത് പരിശോധിക്കാൻ ഗവൺമെന്റ് തയ്യാറാകുമോ? കിടപ്പുനികുതിയും നികുതിയേതര വരുമാനവും കൃത്യമായി പിരിച്ചെടുക്കാൻ എന്തിനും ഏതിനും കടപ്പത്രമാണ് നിങ്ങൾ ഇറക്കുന്നത്. കേരളത്തിന്റെ ചരിത്രത്തിൽ ഒരു ഗവൺമെന്റും ഇറക്കാത്ത രീതിയിൽ നിങ്ങൾ 120 കടപ്പത്രങ്ങളിറക്കിയതുവഴി 1,37,439 കോടി രൂപ സംസ്ഥാനസർക്കാർ വീണ്ടും വായ്പ എടുക്കുകയാണ്. ഇങ്ങനെ പോകുകയാണെങ്കിൽ എത്ര കടപ്പത്രമായിരിക്കും നിങ്ങൾ ഇറക്കാൻപോകുന്നത്? ഇതിന്റെ ഭൂരിഭാഗവും ആസ്തിനിർമ്മാണ വികസന പ്രവർത്തനങ്ങൾക്കല്ല വിനിയോഗിക്കുന്നത്. ധൂർത്തും അഴിമതിയും കൊള്ളയുമാണ് ഇതുവഴി നിങ്ങൾ നടത്തുന്നത്. ഞാൻ ബഹുമാനപ്പെട്ട മന്ത്രിമാരുടെ വാഹനങ്ങൾ വാങ്ങുന്നതിനെപ്പറ്റി പറയുന്നില്ല; ഞാൻ ബഹുമാനപ്പെട്ട മുഖ്യമന്ത്രിക്കും സ്പീക്കർക്കും വാങ്ങുന്ന വാഹനങ്ങളെപ്പറ്റി പറയുന്നില്ല; ഡൽഹിയിൽ അവർക്ക് വാങ്ങുന്ന

വാഹനങ്ങളെപ്പറ്റി പറയുന്നില്ല; എനിക്ക് പറയാനുള്ളത്, എല്ലാത്തിനും ഒരു മര്യാദയുണ്ട്. ഞങ്ങളൊക്കെ മന്ത്രിമാരായിരുന്ന ആളുകളാണ്. അതുകൊണ്ട് ഞങ്ങൾ അതിനെ വിമർശിക്കുന്നില്ല. പക്ഷെ 'There is a limit for everything' അതമാത്രമേ എനിക്ക് പറയാനുള്ളൂ.

ആസൂത്രണബോർഡിന്റെ പഞ്ചവത്സരപദ്ധതികളുടെ കരട്

സമീപനത്തിൽ പറഞ്ഞിരിക്കുന്നത് കേരളത്തിൽ ഗുരുതരമായ സാമ്പത്തിക തകർച്ചയും പ്രതിസന്ധിയും ഉണ്ടാകുമെന്നാണ്. ഇപ്പോൾതന്നെ അതിന്റെ സൂചന കണ്ടുവരുന്നു. ഞാൻ പറഞ്ഞല്ലോ, ഓരോ മേഖലയേയും ഇത് ബാധിച്ചുകൊണ്ടിരിക്കുകയാണ്. കാർഷിക കടാശ്വാസ കമ്മീഷൻ 144.74 കോടി രൂപ... കർഷകർക്കുള്ള അവാർഡുമായി ബന്ധപ്പെട്ട് കൊടുക്കേണ്ട തുകയെപ്പറ്റി പറഞ്ഞു; അതിൽ ഒരു പൈസപോലും കൊടുത്തിട്ടില്ല. പഞ്ചായത്തുകളുടെ മെയിന്റനൻസ് ഗ്രാന്റ് വെട്ടിക്കുറച്ചു; പഞ്ചായത്തുകളുടെ പ്രവർത്തനം നടക്കുന്നില്ല; സർക്കാർ ആശുപത്രിയിൽ മരുന്നില്ല; ക്ഷേമപ്രവർത്തനങ്ങൾ മന്ദീഭവിച്ചിരിക്കുന്നു; സർക്കാർ ഒട്ടേറെ പദ്ധതികൾ പ്രഖ്യാപിച്ചിട്ടുണ്ട്. ബഡ്ജറ്റുപോലും വെട്ടിക്കുറച്ചുകൊണ്ട് പ്ലാൻ സൈസ് വെട്ടിക്കുറയ്ക്കുന്നു; പ്ലാൻ വെട്ടിക്കുറയ്ക്കുന്നു. ഇങ്ങനെയാണ് നിങ്ങൾ

മുന്നോട്ടുപോയ്ക്കൊണ്ടിരിക്കുന്നത്. ബഹുമാനപ്പെട്ട വൈദ്യുതി വകുപ്പുമന്ത്രി ഇവിടെയുണ്ട്. സംസ്ഥാന ഗവൺമെന്റ് 127 കോടി രൂപ ഇലക്ട്രിസിറ്റി ബോർഡിന് കൊടുക്കണം. അടുത്തമാസത്തെ പെൻഷൻ തുക കൊടുക്കാൻ..., കെ.എസ്.ഇ.ബി.-ക്ക് ലാഭമുണ്ടെന്നാണ് പറയുന്നത്. ശ്രീ. എ. എൻ. ഷംസീറേ കിടപ്പുരോഗികളെ പരിചരിക്കുന്നതിനുള്ള ധനസഹായം നൽകുന്ന 'ആശ്വാസകിരണം' പദ്ധതി മുടങ്ങിയിട്ട് 11 മാസമായി. ഇതാണോ നിങ്ങളുടെ ബദൽ? തീവ്രമായ ശാരീരിക-മാനസിക വെല്ലുവിളികൾ നേരിടുന്നവർ, ബുദ്ധിമാന്ദ്യം സംഭവിച്ചവർ, ഓട്ടിസം, സെറിബ്രൽ പാൾസി, ക്യാൻസർ തുടങ്ങിയവ ബാധിച്ചവർക്ക് ആശ്വാസം നൽകുന്ന ഈ പദ്ധതിപ്രകാരം അവർക്ക് ആനുകൂല്യം ലഭിച്ചിട്ട് 11 മാസമായി. അർബുദരോഗികൾക്കുള്ള പെൻഷൻ മുടങ്ങിയിട്ട് 8 മാസമായി. ഇതാണോ ബദൽ? കെ.എസ്.ആർ.ടി.സി.-യുടെ അവസ്ഥ ഞാൻ പറയേണ്ട ആവശ്യമില്ല. ഈ പാവപ്പെട്ട ആളുകൾക്കുപോലും ധനസഹായം കൊടുക്കാതെ നിങ്ങൾ ചെയ്യുന്ന ഈ ബദൽ കേരളത്തിന് വേണ്ടായെന്ന് തന്നെയാണ് എനിക്ക് പറയാനുള്ളത്.

ജി.എസ്.ടി.-യെ സംബന്ധിച്ച് സുപ്രീംകോടതിയുടെ ആശ്വാസകരമായ

ഒരു വിധി പുറത്തുവന്നിട്ടുണ്ട്. ഫെഡറൽ തത്വങ്ങളെ അംഗീകരിക്കുന്ന ഒരു വിധിയാണ്. ആ വിധിയുടെ അടിസ്ഥാനത്തിൽ കേരളം ശക്തമായ നടപടികൾ സ്വീകരിക്കണമെന്ന് പറഞ്ഞു. ഇവിടെ ശ്രീ. എ. എൻ. ഷംസീറിന്റെ പ്രസംഗം കേട്ടപ്പോൾ ഷംസീർ അല്ല, അമിത് ഷായാണ് പ്രസംഗിക്കുന്നതെന്നാണ് എനിക്ക് തോന്നിയത്. കാരണം കോൺഗ്രസ്സ് ദുർബലപ്പെടണമെന്നുള്ള വാക്കുകളാണ് അദ്ദേഹത്തിന്റെ ഭാഗത്തുനിന്നും വന്നത്. അമിത് ഷാ സാധാരണഗതിയിൽ പാർലമെന്റിൽ പ്രസംഗിക്കുന്ന അതേവാക്കുകളാണ് പ്രിയപ്പെട്ട യുവ സ്നേഹിതൻ ശ്രീ. എ. എൻ. ഷംസീർ കടമെടുത്തത്. ഏതായാലും അമിത് ഷായുടെ വാക്കുകൾ ഷംസീറിന് ചേരില്ലായെന്നതന്നെയാണ് എനിക്ക് പറയാനുള്ളത്. ദയവായി കോൺഗ്രസ്സ് ദുർബലപ്പെടുന്നതിന് അങ്ങ് ആശങ്കപ്പെടേണ്ട.

മി. ചെയർമാൻ: യെസ്... പ്ലീസ്... അങ്ങേയ്ക്ക് പരിഗണന നൽകിക്കഴിഞ്ഞു.

ശ്രീ. രമേശ് ചെന്നിത്തല: സർ, ഞാൻ നിർത്തുകയാണ്. അങ്ങയുടെ പാർട്ടി ഇപ്പോൾ എവിടെയാണുള്ളത്? ത്രിപുരയിലും ബംഗാളിലും അങ്ങയുടെ പാർട്ടിയിൽ എത്ര എം.പി.-മാരാണ് ബി.ജെ.പി.-ൽ ചേർന്നത്; പാർട്ടി

ഓഫീസുകൾ ബി.ജെ.പി. ഓഫീസുകളാക്കി മാറ്റുന്ന ബംഗാളിലെ ചിത്രം നിങ്ങൾ കാണുന്നില്ലേ? അതുകൊണ്ട് നമ്മൾ പരസ്പരം വഴക്കടിക്കേണ്ട; നമ്മളെല്ലാവരും കൂടി ചേർന്ന് ബി.ജെ.പി.-യെ പരാജയപ്പെടുത്താനാണ് നോക്കേണ്ടത്. ആ ബോധ്യം നിങ്ങൾക്കുണ്ടാകണം. കോൺഗ്രസ്സ് ക്ഷീണിക്കുന്നതിൽ സന്തോഷിക്കേണ്ട. കോൺഗ്രസ്സ് ഈ പ്രതിസന്ധികളെ അതിജീവിക്കും; തിരിച്ചുവരും. ഇന്ത്യയിലെ മതേതര ശക്തികളെ യോജിപ്പിച്ചുകൊണ്ടുള്ള മുന്നേറ്റത്തിന് കോൺഗ്രസ്സ് നേതൃത്വം കൊടുക്കുമെന്ന് പറയാൻ ഞാൻ ആഗ്രഹിക്കുന്നു. ഞാൻ ഈ സപ്ലിമെന്ററി ഡിമാൻഡുകൾ എതിർക്കുന്നു.

ശ്രീ. മഞ്ഞളാംകുഴി അലി: സർ, നമ്മൾ ഇന്ന് ചർച്ച ചെയ്യുന്ന സപ്ലിമെന്ററി ഡിമാൻഡ് ഫോർ ഗ്രാന്റ്; ഒരു മിനി ബഡ്ജറ്റാണ്. ഇവിടെ ബഹുമാനപ്പെട്ട ഫിനാൻസ് മിനിസ്റ്ററിലും; സാരമില്ല. സീനിയറായിട്ടുള്ള ശ്രീ. കെ. രാധാകൃഷ്ണൻ മിനിസ്റ്ററുണ്ട്. പക്ഷെ, ഉദ്യോഗസ്ഥ ഗാലറിയിൽ ആ ഫ്രണ്ട് ലൈനിൽ ഏതെങ്കിലും ഒരു മനുഷ്യനുണ്ടോ? എല്ലാ ഡിപ്പാർട്ടുമെന്റുകളുടെയും ചർച്ചയാണിത്. അതിനുവേണ്ട ഡയറക്ഷൻ കൊടുക്കണം; ഇത് ശരിയല്ല. സപ്ലിമെന്ററി ഡിമാൻഡ് ഫോർ ഗ്രാന്റാണ്



എല്ലാ ഡിപ്പാർട്ടുമെന്റുകളെയും ബന്ധിപ്പിക്കുന്നത്.

മി. ചെയർമാൻ: അത് ശ്രദ്ധയിൽപ്പെടുത്താം.

ശ്രീ. ഇ. ടി. ടൈസൺ മാസ്റ്റർ: സർ, ഞാൻ ഈ ഉപധനാഭ്യർത്ഥനയെ സന്തോഷപൂർവ്വം പിന്താങ്ങുകയാണ്. പതിനഞ്ചാം കേരള നിയമസഭയുടെ അഞ്ചാം സമ്മേളനത്തിന്റെ അവസാന ദിനങ്ങളാണ് കടന്നുവരുന്നത്. സംസ്ഥാനസർക്കാരിന്റെ കീഴിലുള്ള വിവിധ വകുപ്പുകൾ നടത്തിവരുന്ന പദ്ധതികളും അതിലേക്ക് നീക്കിവെച്ചിരിക്കുന്ന തുകയുമെല്ലാം ഇവിടെ വിശദമായി ചർച്ച ചെയ്യുകഴിഞ്ഞു. അതോടൊപ്പം പ്രതിപക്ഷ വിവാദങ്ങളും വിമർശനങ്ങളുമെല്ലാം ഈ സഭ തലനാരിഴകീറി പരിശോധിച്ചു. ഇവിടെ എനിക്ക് മുൻപ് സംസാരിച്ച മുൻപ്രതിപക്ഷനേതാവ് ശ്രീ. രമേശ് ചെന്നിത്തല സർക്കാരിന്റെ കടം സംബന്ധിച്ചുള്ള വലിയ വേവലാതിയാണ് ഉയർത്തിയത്. കുറേക്കാലങ്ങളായി പ്രതിപക്ഷത്തിന്റെ വേവലാതി ഇതാണ്.

കിഫ്ബി എന്ന ഒരു പുതിയ പദ്ധതി സംസ്ഥാനത്ത് ആവിഷ്കരിക്കപ്പെട്ട സന്ദർഭത്തിൽ അവർ അന്ന് എന്തെല്ലാം കുഴപ്പങ്ങളാണുണ്ടാക്കിയത്? ഇത് ഭരണഘടനാവിരുദ്ധം എന്നതുൾപ്പെടെ പറഞ്ഞത് ഓർക്കുമെന്നാണ് ഞാൻ കരുതുന്നത്. സർക്കാരിന് കടമുണ്ടായത് എങ്ങനെയാണെന്ന് ഏതൊരാളും

ഒരു നിരീക്ഷണം നടത്തിയാൽ മനസ്സിലാകും. ക്ഷേമപരിപാടികൾ നന്നായി നടപ്പിലാക്കുന്നതിൽ, പെൻഷൻ കൊടുക്കുന്നതിൽ, വീടുവയ്ക്കുന്നതിൽ, സ്കൂളുകൾ നിർമ്മിക്കുന്നതിൽ, അതുപോലെ മനുഷ്യന്റെ അടിസ്ഥാന ആവശ്യങ്ങളുമായി ബന്ധപ്പെട്ടുവരുന്ന ചെലവാണ് യഥാർത്ഥത്തിൽ ഈ സർക്കാരിനുള്ള കടം. അഭിമാനപൂർവ്വം ഇടതുപക്ഷ ജനാധിപത്യമുന്നണി ആകടങ്ങളെ സ്വീകരിക്കുമെന്നതന്നെയാണ് എനിക്ക് പറയാനുള്ളത്. ഇതൊക്കെ പറയുമ്പോൾ ശ്രീലങ്കയാകരുതെന്ന ഒരു ഉപദേശവുമുണ്ട്. ശ്രീലങ്ക ഒരു രാജ്യമാണ്. ആ രാജ്യത്തോളം വലിപ്പമുള്ള കേരളം ഇടതുപക്ഷ ജനാധിപത്യമുന്നണി ഭരിക്കുമ്പോൾ അത്രത്തോളം വലുതായി എന്നുതന്നെ അവർ സമ്മതിക്കുകയാണ്. ശ്രീലങ്കയുമായിട്ടാണ് കമ്പാരിസൺ. പ്രിയപ്പെട്ടവരെ, നമുക്ക് ഈ സാമ്പത്തികവർഷം നടപ്പിലാക്കുന്ന പരിപാടികളുടെ ഒരു മാസ്റ്റർപ്ലാനിലേയ്ക്ക് ഇപ്പോൾ സർക്കാർ കടന്നിട്ടുണ്ട്. ആ മാസ്റ്റർപ്ലാൻ അനുസരിച്ച് ജനങ്ങളുടെ നല്ല രീതിയിലുള്ള പിന്തുണയും ജനം ഇത് ഏറ്റെടുത്ത് കഴിഞ്ഞാൽ ഈ കൊച്ചുകേരളത്തിന്റെ വികസനരംഗത്തെ കുതിപ്പ് അതിവേഗമാകുമെന്ന് എല്ലാവർക്കുമറിയാം. വരുംനാളുകളിൽ ജനങ്ങൾക്ക് ആവശ്യമായിട്ടുള്ള പദ്ധതികൾ ഇനിയും നടപ്പിലാക്കണമെന്ന്

ആവശ്യപ്പെട്ടുകൊണ്ടാണ് ഭരണ-പ്രതിപക്ഷ എം.എൽ.എ.-മാർ ഈ സഭയിൽ സംസാരിച്ചത്.

നമ്മുടെ സംസ്ഥാനത്ത് ചെലവ് വർദ്ധിപ്പിക്കണമെങ്കിൽ തീർച്ചയായും വരവുകൂടി വർദ്ധിപ്പിക്കേണ്ടതുണ്ട്. അതിനായി ചെറിയ ചില നിർദ്ദേശങ്ങൾ ഞാൻ മുന്നോട്ടുവയ്ക്കുകയാണ്.

(1) ഉപയോഗിച്ചതാണെങ്കിലും വൃത്തിയുള്ള പ്ലാസ്റ്റിക് കിറ്റുകളും കുപ്പികളും അതുപോലുള്ള വസ്തുക്കളും മാലിന്യമല്ലാതിരിക്കുമ്പോൾ അത് നമുക്കാവശ്യമുള്ള മൂല്യമുള്ള ഒരു റോ മെറ്റീരിയലാണ്. എന്നാൽ ജൈവമാലിന്യവും പ്ലാസ്റ്റിക് മാലിന്യവും അലക്ഷ്യമായി വലിച്ചെറിയപ്പെടുമ്പോൾ അത് കഴഞ്ഞുകിടക്കുമ്പോൾ, വേർതിരിച്ച് വൃത്തിയാക്കി എടുക്കുകയെന്നുള്ളത് ചെലവേറിയതും പ്രയാസം നിറഞ്ഞതുമായ ഒരു വസ്തുതയാണ്. അതുകൊണ്ടുതന്നെ പ്ലാസ്റ്റിക് കിറ്റുകൾ, കുപ്പികൾ എന്നിവ ഉല്പാദിപ്പിക്കുന്ന സമയത്തുതന്നെ അത് റീസൈക്കിൾ ചെയ്യുന്നതിനാവശ്യമായ ഉയർന്ന നികുതി ഈടാക്കാൻ കഴിയുമോയെന്ന് പരിശോധിക്കപ്പെടേണ്ടതുണ്ട്. അങ്ങനെ കിട്ടുന്ന സംഖ്യ പഞ്ചായത്തുകൾക്ക് പ്രത്യേകിച്ച് കുടുംബശ്രീയോ മറ്റ് സംവിധാനങ്ങളോ ഉള്ള പുതുതായി ഈ

രംഗത്ത് വേസ്റ്റ് മാനേജ്മെന്റുമായി ബന്ധപ്പെട്ട പരിപാടികൾക്ക് കൊടുക്കാൻ കഴിയുമോയെന്നുകൂടി ആലോചിക്കണം.

(2) ഹോട്ടലുകളിലെ ഭക്ഷണം വൻതോതിൽ ജൈവമാലിന്യം ഉണ്ടാക്കുന്നുണ്ടെന്ന് എല്ലാവർക്കുമറിയാം. ഉപഭോക്താക്കൾ ഭക്ഷണം മുഴുവനും കഴിക്കാത്തതുമൂലം ഹോട്ടലുകൾക്ക് ബുദ്ധിമുട്ടുണ്ടാകുന്നുണ്ട്. ബാക്കി വരുന്ന ഭക്ഷണത്തിന്റെ അളവ് കണക്കാക്കി ഉപഭോക്താവിൽ നിന്നും വേസ്റ്റ് നികുതിയെന്ന നിലയിൽ നികുതി സ്വീകരിക്കുന്നതിന് നിർദ്ദേശം നൽകാൻ സാധിക്കുമോയെന്ന് പരിശോധിക്കണം.

(3) പൊതുസ്ഥലത്ത് മാലിന്യങ്ങൾ നിക്ഷേപിക്കുന്ന സാമൂഹ്യവിരുദ്ധരെ തെളിവ് സഹിതം കണ്ടെത്തിയാൽ അതിനനുസരിച്ചുള്ള ശിക്ഷ ഇപ്പോൾ നൽകുന്നുണ്ടെങ്കിലും അത് കുറച്ചുകൂടി കർശനമാക്കാൻ സാധിക്കുമോ; അതിൽ നിന്നും ലഭിക്കുന്ന വരുമാനം കുറച്ചുകൂടി ഉയർത്താൻ സാധിക്കുമോയെന്നും ചിന്തിക്കേണ്ടതാണ്.

ഏകദേശം പത്ത് ഇരുപത് കിലോമീറ്ററോളം ദൂരമുള്ള തീരദേശ മണ്ഡലമായ കയ്യമംഗലത്തുനിന്നാണ് ഞാൻ വരുന്നത്. രൂക്ഷമായ കടലാക്രമണമുള്ള പ്രദേശമാണിത്. ഇപ്രാവശ്യം hot spot-ൽ ഉൾപ്പെടുത്തിയ

പ്രദേശവുമാണ്. ആ പ്രദേശത്ത് ഫിഷറീസ് വകുപ്പും ജലവിഭവ വകുപ്പും ടെട്രോ പാഡുപയോഗിച്ചുള്ള കടൽഭിത്തി നിർമ്മാണം എത്രയുംവേഗം നടപ്പിലാക്കുമെന്ന് പറഞ്ഞിട്ടുണ്ട്. അത് എത്രയുംവേഗം നടപ്പിലാക്കുന്നതിനുള്ള നടപടി സ്വീകരിക്കുന്നതിനാവശ്യമായ സംഖ്യ ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്. തീരദേശ സംരക്ഷണവുമായി ബന്ധപ്പെട്ട് നിരവധി ഡിപ്പാർട്ടുമെന്റുകൾ ഒരുമിച്ച് ചേരേണ്ടതുണ്ട്. റവന്യൂ, തദ്ദേശസ്വയംഭരണം, ജലവിഭവം, ഫിഷറീസ് തുടങ്ങിയ ഡിപ്പാർട്ടുമെന്റുകളെല്ലാം കേരളത്തിന്റെ ഒരറ്റം തുടങ്ങി മറ്റേയറ്റം വരെ സെപ്പറേറ്റ് സെപ്പറേറ്റ് പോകാതെ ഒരുമിച്ച് ചേർത്ത് ഒരു ബോർഡ് ഉണ്ടാക്കാൻ സാധിക്കുമോയെന്നും അതിനാവശ്യമായ പണം നൽകുമോയെന്നും അറിയാൻ താൽപ്പര്യമുണ്ട്.

തീരപ്രദേശങ്ങളിൽ ഇപ്പോൾ നടപ്പിലാക്കുന്ന വലിയൊരു പദ്ധതിയാണ് പുനർഗേഹം. ടി പദ്ധതി നടപ്പിലാക്കുന്നതിന് തീരപ്രദേശത്തുനിന്നും 50 മീ. വരെയാണ് ദൂരപരിധി നിശ്ചയിച്ചിരിക്കുന്നത്. അത് അൻപത്തിയൊന്നോ അൻപത്തിരണ്ടോ ആയാൽ ആനുകൂല്യം ലഭിക്കുകയില്ല. അതുകൊണ്ട് അതിന്റെ ദൂരപരിധി തീരപ്രദേശത്തുനിന്നും

100 മീറ്ററാക്കാൻ സാധിച്ചാൽ ഈ പദ്ധതി തീരദേശ നിവാസികൾക്ക് ഏറെ പ്രയോജനകരമാകും. അത്തരത്തിലുള്ളൊരു പദ്ധതി ഏറ്റെടുക്കാൻ സാധിക്കുമോയെന്നതാണ് എന്റെ ചോദ്യം.

റവന്യൂ വകുപ്പ് വിവിധ സാക്ഷ്യപത്രങ്ങളിൽ ഇളവ് നൽകിയത് സംബന്ധിച്ച മന്ത്രിസഭാ യോഗ തീരുമാനം നാലഞ്ച് മാസം മുൻപ് വരികയുണ്ടായി. മാധ്യമങ്ങളും നാട്ടിലുമൊക്കെ ചർച്ച ചെയ്തതും സർക്കാരിന് അഭിനന്ദനം കിട്ടിയൊരു കാര്യവുമാണിത്. റവന്യൂ വകുപ്പ് അങ്ങനെയൊരു ഉത്തരവ് പുറപ്പെടുവിച്ചെങ്കിലും മറ്റു വകുപ്പുകൾ ഇതുവരെ അതുമായി ബന്ധപ്പെട്ട നടപടികളൊന്നും സ്വീകരിച്ചിട്ടില്ലെന്നാണ് കാണുന്നത്. ഉടൻ തന്നെ തദ്ദേശസ്വയംഭരണം വകുപ്പും മറ്റു വകുപ്പുകളുമൊക്കെ അക്കാര്യവുമായി ബന്ധപ്പെട്ട് പോകേണ്ടതുണ്ടെന്ന് സൂചിപ്പിക്കുകയാണ്.

ഭൂമിയുടെ തരം മാറ്റുന്നത് സംബന്ധിച്ച നടപടികൾ വേഗത്തിലാക്കുന്നതിന് കൂടുതൽ ഉദ്യോഗസ്ഥരെ സംസ്ഥാന ഗവൺമെന്റ് നിയമിച്ചിട്ടുണ്ട്. വളരെ അഭിനന്ദനീയമായ പ്രവൃത്തിയാണിത്. ആ പ്രവൃത്തി കുറച്ചുകൂടി കാര്യക്ഷമമാക്കി വേഗത്തിലാക്കാൻ സാധിക്കുമോയെന്നതാണ് എന്റെ ചോദ്യം. സുനാമി പദ്ധതി പ്രകാരം 2009-ൽ വിവിധ വില്ലേജുകളിൽ

തീരദേശവാസികൾക്ക് വീട് നിർമ്മിക്കുന്നതിനായി ഭൂമി ഏറ്റെടുത്തിട്ടുണ്ട്. അതിനാവശ്യമായ സംഖ്യ കോടതിയിൽ അടച്ചിട്ടുണ്ട്. ഇപ്പോൾ ഭൂമിക്കുള്ള സംഖ്യ കുറവായിരുന്നു, അവരുടെ സമ്മതമില്ലാതെയാണ് സ്ഥലം ഏറ്റെടുത്തത് എന്നൊക്കെ അവർ പറയുകയാണ്. 13 വർഷമായി സർക്കാർ കെട്ടിവെച്ചിട്ടുള്ള ഈ പണം ഇനിയെങ്കിലും ഉപകാരപ്പെടണമെങ്കിൽ ഭൂമി ഏറ്റെടുത്ത ഭൂവുടമസ്ഥരുമായി കോടതിക്ക് പുറത്ത് ചർച്ച നടത്തി അവർക്ക് ഭൂമി തിരിച്ചു കൊടുക്കുകയോ അല്ലെങ്കിൽ 2013-ലെ പുതിയ പുനരധിവാസ പദ്ധതി പ്രകാരം നഷ്ടപരിഹാരം നൽകാൻ സാധിക്കുമോയെന്നതിനെക്കുറിച്ചും ആലോചിക്കേണ്ടതുണ്ട്. ഏതെങ്കിലും വിധത്തിൽ ഈ പ്രശ്നത്തിന് പരിഹാരമുണ്ടാക്കാൻ സാധിച്ചാൽ ഇപ്പോൾ ഡെഡായി കിടക്കുന്ന പണം തീരപ്രദേശത്തൊട്ടാകെയുള്ള പുനരധിവാസ പ്രവർത്തനങ്ങൾക്കുള്ള സംഖ്യയായി മാറ്റാൻ സാധിക്കുമെന്നാണ് എനിക്ക് സൂചിപ്പിക്കാനുള്ളത്.

കേരളത്തിലങ്ങോളമിങ്ങോളം സുനാമി വീടുകൾ നിർമ്മിച്ചിട്ടുണ്ട്. ഇപ്പോൾ ആ വീടുകളുടെ അവസ്ഥ സങ്കടകരമാണ്, വളരെ മോശപ്പെട്ട, പൊട്ടിപ്പൊളിഞ്ഞ നിലയിലാണ്. കേരളത്തിൽ മൊത്തത്തിൽ ആ വീടുകൾ

സുരക്ഷിതമായ ഭവനമാക്കി മാറ്റാൻ പ്രധാനപ്പെട്ടൊരു പദ്ധതി ആവിഷ്കരിച്ച് നടപ്പിലാക്കാൻ സാധിക്കുമോയെന്നതാണ് എന്റെ ചോദ്യം.

പൊതു വിദ്യാഭ്യാസ സംരക്ഷണ യജ്ഞം പരിപാടിയിലൂടെ സംസ്ഥാന സർക്കാർ സർക്കാർ വിദ്യാലയങ്ങളെ സഹായിക്കുന്നതുപോലെ എയ്ഡഡ് സ്കൂളുകളെ സഹായിക്കാൻ ചലഞ്ച് ഫണ്ട് എന്ന പുതിയ മാതൃക സൃഷ്ടിച്ചു. ഇത്തരം അപേക്ഷകളിന്മേൽ കൂടുതൽ വിദ്യാലയങ്ങൾക്ക് സഹായം നൽകാനുള്ള ഫണ്ട് കണ്ടെത്തുമോയെന്നതാണ് എന്റെ ചോദ്യം.

ഓഖിയും നിപ്പയും പ്രളയവും കോവിഡും അനാവശ്യ വിവാദങ്ങളും കേന്ദ്ര ഗവൺമെന്റിന്റെ നയങ്ങളുമെല്ലാം കേരളത്തെ പ്രതികൂലമായി ബാധിച്ചപ്പോൾ തളരാതെ തകരാതെ മുന്നോട്ടുപോയ ഈ കപ്പൽ, വികസനത്തിന്റെ നൗക അഭംഗൂരം അനുസ്മൃതം മുന്നോട്ടുപോകുകതന്നെ ചെയ്യും. അതിന് ആക്കം കൂട്ടാൻ ഈ ഉപധനാഭ്യർത്ഥനയ്ക്ക് കഴിയട്ടെയെന്ന് പ്രത്യാശിച്ചുകൊണ്ട് ഒരിക്കൽ കൂടി പിന്തുണ അറിയിച്ചുകൊണ്ട് നിർത്തുന്നു. നന്ദി, നമസ്കാരം.

ശ്രീ. പി. കെ. ബഷീർ: സർ, ധിക്കാരങ്ങളും പ്രചരണ മാമാങ്കങ്ങളും വിളമ്പരഘോഷയാത്രയായി കൊണ്ടാടുന്ന ഒരു പാർട്ടിയും ഭരണകൂടവും



മാത്രമാണ് ഈ സർക്കാർ. 2021-22 സാമ്പത്തിക വർഷത്തെ ബഡ്ജറ്റ് ഡോ. ടി. എം. തോമസ് ഐസക്ക് അവതരിപ്പിച്ചു. കഴിഞ്ഞ ഗവൺമെന്റിന്റെ പിന്തുടർച്ചയാണല്ലോ ഇത്. ടെക്നോപാർക്കിൽ നിസാൻ കമ്പനിയുടെ ഇലക്ട്രിക് വാഹന നിർമ്മാണ കേന്ദ്രം ആരംഭിച്ച് 2000 പേർക്ക് തൊഴിൽ നൽകുമെന്ന് പ്രഖ്യാപിച്ചിട്ട് തൊഴിൽ നൽകിയോ; തിരുവനന്തപുരത്ത് എയർ ബസ് ബിസ്ലാബ് സ്ഥാപിച്ചോ; എവിടെയാണ് നവോത്ഥാന മ്യൂസിയം സ്ഥാപിച്ചത്; എല്ലാ ജില്ലകളിലും നവോത്ഥാന മതിൽ, എവിടെയെങ്കിലും കണ്ടവരുണ്ടോ; കേരളത്തിൽ, കൊച്ചിയിലേക്ക് ബഹുരാഷ്ട്ര കമ്പനികളായ ഫിജ്യൂസ്, ഹിറ്റാച്ചി എന്നീ കമ്പനികളെ കൊണ്ടുവരമെന്ന് പറഞ്ഞു. എപ്പോൾ കൊണ്ടുവന്നു; എവിടെയാണ് നിങ്ങൾ, വണ്ടി കിട്ടിയില്ലേ; ഇപ്പോൾ ഞങ്ങളാണോ കോർപ്പറേറ്റുകൾ; നിങ്ങളല്ലേ കോർപ്പറേറ്റുകൾ; നിങ്ങളല്ലേ ഇതൊക്കെ പറഞ്ഞത്; ഞങ്ങളാണോ ഇതൊക്കെ പറഞ്ഞത്; 1994-ൽ സ്വാശ്രയ വിദ്യാഭ്യാസ സ്ഥാപനങ്ങൾ കൊണ്ടുവരുന്നതിനെതിരെ സമരം ചെയ്ത 5 ഡി.വൈ.എഫ്.ഐ. പ്രവർത്തകർ പോലീസിന്റെ വെടിയേറ്റ് മരിച്ചു. അന്ന് നിങ്ങൾ രക്തചൊരിച്ചിലുണ്ടാക്കി. അന്ന് അതിനെതിരെ മുദ്രാവാക്യം വിളിച്ചു

നിങ്ങളുടെ ഇപ്പോഴത്തെ സ്ഥിതിയെന്താണ്; നിങ്ങളുടെ പാർട്ടിയിലെ പോളിറ്റ് ബ്യൂറോ മെമ്പറായ നമ്മുടെ ബഹുമാന്യനായ മുഖ്യമന്ത്രി വിദ്യാഭ്യാസ മേഖലയുടെ സ്വകാര്യവൽക്കരണത്തിന് ആക്കം കൂട്ടുന്നതിനായി സ്വാശ്രയ കോളേജുകൾ അനുവദിച്ചു. നിങ്ങൾക്ക് വൈകിടമുഖം വിവേകമാണിത്. ഒന്നാം പിണറായി സർക്കാരിന്റെ കാലത്ത് അനുവദിച്ച 49 പുതിയ കോളേജുകളിൽ 34 കോളേജുകൾ സ്വാശ്രയമേഖലയിലാണ് അനുവദിച്ചിരിക്കുന്നത്. നിങ്ങൾ അത് മനസ്സിലാക്കണം. സഭയിലെ അംഗങ്ങളായ ശ്രീ. എ. എൻ. ഷംസീറിനും ശ്രീ. കെ. വി. സുമേഷിനും ശ്രീ. എം. വിജിനും ശ്രീ. കെ. എം. സച്ചിൻദേവിനുമൊക്കെ എന്തെങ്കിലുമൊക്കെ പണിയുണ്ടാകണമെങ്കിൽ ഇനി യു.ഡി.എഫ്. ഗവൺമെന്റ് അധികാരത്തിൽ വരണം. അതുവരെ നിങ്ങളുടെ സമരങ്ങൾക്കെല്ലാം അവധി കൊടുത്ത് സ്വർഗ്ഗത്തിൽപോയി മുറിയെടുത്ത് അധികാരത്തിന്റെ ശീതളമായയിൽ സുഖമായൊന്നുറങ്ങൂ. ഇനി യു.ഡി.എഫ്. ഗവൺമെന്റ് അധികാരത്തിൽ വരുമ്പോൾ നിങ്ങൾ സമരം ചെയ്യാൽ മതി. സ്വാശ്രയമേഖലയിൽ കോളേജുകൾ അനുവദിച്ചതുപോലെ എയ്ഡഡ് മേഖലയിൽ കോളേജുകൾ അനുവദിക്കാത്തത് എന്തുകൊണ്ടാണ്; എന്റെ

ബഹുമാനപ്പെട്ട സുഹൃത്ത് കെ. ടി. ജലീൽ, ഉന്നത വിദ്യാഭ്യാസ വകുപ്പ് മന്ത്രിയായിരുന്നപ്പോൾ 2020 ഏപ്രിൽ 1-ന് ഒരു ഉത്തരവിറക്കി. എന്താണ് ആ ഉത്തരവ്; വർക്ക് ലോഡ് ഉത്തരവുമൂലം കോളേജിലെ ഗവേഷണ പ്രവർത്തനങ്ങൾ അവതാളത്തിലായിരിക്കുകയാണ്. പി.ജി.യുടെ വെയിറ്റേജും ഉന്നതവിദ്യാഭ്യാസ ഗുണനിലവാരവും എവിടെ; എന്താണ് പി.ജി.യുടെ വെയിറ്റേജെന്നും എന്താണ് പി.ജി.യെന്നും പറയണം. പി.ജി. അധ്യാപകരുടെ വെയിറ്റേജ് എടുത്തുകളഞ്ഞതാണ് പ്രശ്നം. പുതിയ വിദ്യാഭ്യാസ നയത്തിൽ ഗവേഷണത്തിന് വളരെയധികം ഊന്നൽ നൽകുന്നുണ്ടെന്നത് ഓർക്കണം. നിങ്ങൾ ഗവേഷണത്തിന് ഊന്നൽ നൽകിയോ; ഗവേഷണ വിദ്യാർത്ഥികൾ നാല് വർഷത്തിൽ അവസാന രണ്ട് വർഷം പി.ജി. പ്രോഗ്രാമിലും ആദ്യ രണ്ട് വർഷം പൂർണ്ണമായും ഗവേഷണത്തിനും മാറ്റി വയ്ക്കണമെന്നാണ് പറഞ്ഞിരിക്കുന്നത്. എങ്ങനെയാണ് പി.ജി.യുടെ വെയിറ്റേജ് അറിയുന്നത്. എവിടെയാണ് അത്തരത്തിൽ പോസ്റ്റുള്ളത്; അധ്യാപകനായ, ഡോക്ടറേറ്റുള്ള ബഹുമാന്യനായ കെ. ടി. ജലീൽതന്നെ അത് പുനഃപരിശോധിക്കുമോ; ഇന്ന് രാവിലെ നമ്മുടെ ബഹുമാന്യനായ പാർട്ടി ലീഡർ കൂത്താലിക്കുട്ടി സാഹിബ്

വഖഫ് ബോർഡിലെ നിയമനങ്ങൾ പി.എസ്.സി-യ്ക്ക് വിടുമ്പോൾ സംബന്ധിച്ച് ഒരു സബ്മിഷൻ ഉന്നയിച്ചു. അതിന് മറുപടിയായി ബഹുമാനപ്പെട്ട മുഖ്യമന്ത്രി പറഞ്ഞത് ഞങ്ങൾക്ക് അതിന്റെ നേട്ടം കിട്ടാൻ വേണ്ടിയാണെന്നും അവസാനം ലീഗാണ് ഇതൊരു വിഷയമാക്കിയതെന്നും പറയുകയുണ്ടായി. ലീഗിന്റെ പണി അതുതന്നെയാണ്. സമുദായത്തിനെതിരെ ഒരു പ്രശ്നം വന്നാൽ മുസ്ലീം ലീഗ് അതിശക്തമായി അതിനെ എതിർക്കും. സമുദായത്തിന്റെ താൽപ്പര്യം തന്നെയാണ് ഞങ്ങളുടെയും താൽപ്പര്യം. 1950-ൽ നിങ്ങൾ അറബി ഭാഷ കൊണ്ടുവന്നില്ലേ; ഞങ്ങൾ സമരം ചെയ്ത് അത് നിങ്ങളെക്കൊണ്ട് തിരുത്തിച്ചില്ലേ; ഇപ്പോഴോ, ഇന്നുതന്നെ ബഹുമാനപ്പെട്ട മുഖ്യമന്ത്രിയെക്കൊണ്ട് അത് പിൻവലിക്കുമെന്നും പറയിപ്പിച്ചില്ലേ; നിങ്ങൾ ചെയ്യുന്നത് എന്താണ്; നിങ്ങൾ ഒരു ബിൽ പാസ്സാക്കുമ്പോഴും പിൻവലിക്കുമ്പോഴും കയ്യടിക്കുകയാണ് ചെയ്യുന്നത്. നിങ്ങൾ ഒരു കാര്യം ആലോചിച്ചു നോക്കൂ., നിങ്ങളുടെ സങ്കടകരമായ അവസ്ഥയെക്കുറിച്ചാണ് ഞാൻ ആലോചിക്കുന്നത്.

കേന്ദ്ര കമ്മിറ്റിയംഗം പ്രിയപ്പെട്ട കെ. കെ. ശൈലജ ടീച്ചർ 27-ാം തീയതി നടത്തിയ പ്രസംഗത്തിൽ തൃക്കാക്കര തെരഞ്ഞെടുപ്പുമായി

ബന്ധപ്പെട്ട കണക്ക് പറഞ്ഞു. ആ കമ്മിറ്റിയിൽ കുറച്ചൊക്കെ വിവരമുള്ളയാൾ ടീച്ചറെന്നാണ് ഞാൻ വിചാരിച്ചിരുന്നത്. ഞങ്ങൾക്ക് 2000 വോട്ട് കൂടിയെന്ന് ബഹുമാനപ്പെട്ട ടീച്ചർ പറഞ്ഞു. ബഹുമാനപ്പെട്ട 90 എം.എൽ.എ.-മാരെയും ബഹുമാനപ്പെട്ട മന്ത്രിമാരെയും പാർട്ടി മിഷനറിയെയും ലോക്കൽ കമ്മിറ്റികളെയും നേരിട്ട് നിയന്ത്രിക്കുന്നത് കേരളത്തിന്റെ മുഖ്യമന്ത്രി ശ്രീ. പിണറായി വിജയൻ, പാർട്ടിയല്ല. ടീച്ചറെ 2000 വോട്ട് കൂടയാൽ മതിയോ; നിങ്ങൾ ഒന്ന് ആലോചിച്ചു നോക്കൂ. എവിടെയാണ് തെറ്റുപറ്റിയത്; നിങ്ങൾക്ക് വോട്ട് കൂടണ്ട; ഇവിടെ നിങ്ങൾ എപ്പോഴും ബഹുമാനപ്പെട്ട മുഖ്യമന്ത്രിയെ സ്തുതിക്കുകയാണ് ചെയ്യുന്നത്. സഭയിലിരിക്കുന്ന ബഹുമാനപ്പെട്ട എല്ലാവരും ശ്രദ്ധിക്കൂ, പാർലമെന്ററി ജനാധിപത്യത്തിൽ അഞ്ച് വർഷം കഴിഞ്ഞുവരുന്ന പുതിയ തലമുറ അസംബ്ലി പ്രൊസീഡിംഗ്സ് നോക്കിയാൽ വെറും കിണ്ണം മുട്ടലും സുഖിപ്പിക്കലുമല്ലാതെ അതിൽ വേറെയൊന്നും ഉണ്ടാകുകയില്ല. ഡിമാന്റ് ചർച്ചയിൽ പങ്കെടുത്ത് ഇത്രയും അംഗങ്ങൾ പ്രസംഗിച്ചിട്ട് ആരെങ്കിലും വകുപ്പിലെ നേട്ടങ്ങളെക്കുറിച്ച് പറഞ്ഞോ; പറഞ്ഞിട്ടില്ലല്ലോ; നിങ്ങൾ വന്നിട്ട് ഒരു വർഷമേ ആയിട്ടുള്ളൂവെന്ന് മനസ്സിലാക്കണം. തൃക്കാക്കരയിൽ ഞങ്ങൾ

ജയിക്കുന്ന സീറ്റിൽ നിങ്ങൾ എത്തിയാണ് മത്സരിക്കാൻ പോയത്; മലപ്പുറത്ത് കുഞ്ഞാലിക്കുട്ടി സാഹിബ് മത്സരിച്ച മണ്ഡലത്തിൽ നിങ്ങൾ എത്തുകൊണ്ടാണ് പോകാത്തത്; നിങ്ങൾ അതൊക്കെ ആലോചിക്കേണ്ട; നിങ്ങളുടെ തകരാറുകൾ എന്തൊക്കെയാണെന്ന് നിങ്ങൾ മനസ്സിലാക്കണം.

ശ്രീ. കെ. വി. സുമേഷ്: സർ, ശ്രീ. പി. കെ. ബഷീർ ലീഗിന്റെ കാര്യം പറഞ്ഞല്ലോ. പ്രവാസികളുടെ വിഷയത്തിൽ ഏറ്റവും ശക്തമായി ഇടപെടുന്ന നിങ്ങൾ എത്തുകൊണ്ടാണ് ലോക കേരളസഭ ബഹിഷ്കരിച്ചത്.

ശ്രീ. പി. കെ. ബഷീർ: സർ, പ്രവാസികൾ ഞങ്ങളുടെ പാർട്ടിയുടെ ജീവനാഡിയാണ്. (... ബഹളം ...) ശ്രീ. കെ. വി. സുമേഷ് എം.എൽ.എ. ചോദിച്ചതിനുള്ള മറുപടിയാണ് ഞാൻ പറയുന്നത്. ഉരുളയ്ക്ക് ഉപ്പേരി കൊടുത്തിട്ടേ പോകുന്നുള്ളൂ. ഈ ഗവൺമെന്റ് ലോക കേരള സഭ നടത്താൻ തീരുമാനിച്ചു. ഞങ്ങളിൽ പങ്കെടുക്കാനും തീരുമാനിച്ചു. പിന്നീട് രാഷ്ട്രീയ സാഹചര്യങ്ങൾ മാറി. അതുസംബന്ധിച്ച യു.ഡി.എഫ്.-ന്റെ രാഷ്ട്രീയ തീരുമാനം വന്നു. ബഹുമാന്യനായ പ്രതിപക്ഷനേതാവ് പറഞ്ഞല്ലോ, ഞങ്ങളുടെ ആളുകളെ നിങ്ങൾ തല്ലിച്ചതച്ച് ആശുപത്രിയിലും ലോക്കപ്പിലും കിടത്തുമ്പോൾ ഞങ്ങൾ നിങ്ങളുടെ സൽക്കാരം സ്വീകരിക്കാൻ

വരികയാണോ ചെയ്യേണ്ടത്. ഞങ്ങളുടെ പ്രവാസി സംഘടനകളായ Overseas Indian Cultural Congress (OICC), Kerala Muslim Cultural Centre (KMCC) എന്നിവയിലെ പ്രതിനിധികളോട് അതിൽ പങ്കെടുക്കാൻ പറഞ്ഞു. അവർ പങ്കെടുക്കുകയും ചെയ്തു. ശ്രീ. എം. എ. യൂസഫലിയെ ഞങ്ങൾ അധികേഷപിച്ചുവെന്നല്ലേ നിങ്ങൾ പറയുന്നത്. അദ്ദേഹം ഞങ്ങൾക്കൊക്കെ പ്രിയങ്കരനും ബഹുമാന്യനും ആദരണീയനാണ്. മലയാളികൾക്ക് ഗൾഫ് രാജ്യങ്ങളിലെയും അറബ് രാജ്യങ്ങളിലെയും വിദേശ രാഷ്ട്രതലവന്മാരുമായി ബന്ധപ്പെടാനും, ഒരാൾക്ക് എന്തെങ്കിലും പ്രശ്നം വന്നാൽ സഹായിക്കാറുള്ള വ്യക്തിയാണ്. ഒരു വ്യക്തി എന്തെങ്കിലും പറഞ്ഞാൽ അത് പാർട്ടിയുടെ അഭിപ്രായമല്ല. ഞങ്ങൾ ഒരിക്കലും പ്രവാസികളുടെ വിഷയത്തിൽ എതിരല്ല. നിങ്ങളിവിടെ എത്ര പ്രാവശ്യം സഭ സ്തംഭിപ്പിക്കുകയും ബഹിഷ്കരിക്കുകയും ചെയ്തിട്ടുണ്ട്. അതൊക്കെ അതിന്റെ ഭാഗമാണ്.

കോൺഗ്രസ്സിൽനിന്നും ആളുകൾ പോകുന്നുണ്ടെന്ന് പറയുകയുണ്ടായി.

കോൺഗ്രസ്സിൽനിന്നും പോകുന്നവരെ നിങ്ങളെന്തിനാണ് ഏറ്റെടുക്കുന്നത്; അങ്ങനെ വരുന്നവർക്ക് ചെയർമാൻ സ്ഥാനങ്ങളും ഔഷധിയിലും മറ്റും അവസരങ്ങൾ കൊടുക്കുകയാണ്. അങ്ങനെയാണെങ്കിൽ ശ്രീ. എ. എൻ.

ഷംസീറിനോട് ഞാൻ ചോദിക്കട്ടെ. നിങ്ങളുടെ ആശയവുമായി തെറ്റി പാർട്ടി രൂപീകരിക്കാൻപോയ എം. വി. രാഘവനെ നിങ്ങൾ നിയമസഭയിൽ പേപ്പട്ടിയെപോലെ തല്ലി. അദ്ദേഹത്തിനെ ഒരുപാട് ആക്രമിച്ചു. വീടിന് തീവച്ചു. എന്തിനാണ് അങ്ങനെ ചെയ്തത്; അതിനുശേഷം പതിനഞ്ച് വർഷം കഴിഞ്ഞ് നിങ്ങൾക്ക് മാനസാന്തരമുണ്ടായപ്പോൾ അദ്ദേഹത്തിന്റെ മകനായ ശ്രീ. നികേഷ് കുമാറിന് സീറ്റ് നൽകി. ഇതല്ലേ നിങ്ങളുടെ പാർട്ടി. നിങ്ങൾക്ക് ക്ലാസെടുത്ത് നൽകുന്നത് ശ്രീ. എം. വി. ഗോവിന്ദൻ മാസ്റ്ററാണ്. അദ്ദേഹത്തിന്റെ സ്ഥിതിയൊന്ന് ആലോചിച്ചു നോക്കൂ. പണ്ട് അൻപത് റബ്ബർ മരമുണ്ടെങ്കിൽ ആ വ്യക്തി ബുർഷ്യയാണ്. അതു കേട്ടിട്ടാണ് ശ്രീ. എ. എൻ. ഷംസീറും ശ്രീ. കടകംപള്ളി സുരേന്ദ്രനും ബഹുമാനപ്പെട്ട മന്ത്രി കെ. രാധാകൃഷ്ണനും ക്ലാസെടുക്കുന്നത്. ഇപ്പോൾ ശ്രീ. എം. വി. ഗോവിന്ദൻ മാസ്റ്റർ അതുതപ്പെടുകയാണ്. എന്താണെന്നറിയാമോ; സ്റ്റാൻഡിനേവിയൻ രാജ്യങ്ങളിലേക്ക് നോക്കൂ. കേരളത്തെ സ്വിറ്റ്സർലാൻഡാക്കൂ. ശ്രീ. കെ. എം. സച്ചിൻദേവ് മറ്റും താടിക്ക് കയ്യുംവെച്ച് മാഷിനെ നോക്കുകയാണ്. എന്താണ് അദ്ദേഹം പറയുന്നതെന്ന്; മാഷ് ഇവിടെ വന്ന് ക്ലാസെടുക്കുകയാണ്. ചെന്നൈ നോക്കാൻ പറയുന്നില്ല. സി.പി.ഐ.-ക്കാർ പോകട്ടെ. അവർ



റഷ്യയെയും നോക്കുന്നില്ലേ. എങ്ങോട്ടാണിതിന്റെ പോക്ക്. നിങ്ങൾ ഇതൊക്കെ തിരുത്തും. കോൺഗ്രസ്സിന് ഒരുപാട് നന്മകളുണ്ട്. എൽ. കെ. അദ്വാനി, അടൽ ബിഹാരി വാജ്പേയി, ഇ.എം.എസ്., ഹർകിഷൻ സിംഗ് സൂർജിത്. നാലാളെയും നിങ്ങൾ എല്ലാ ചൊവ്വാഴ്ചയും കൂടിയിട്ട് സൽക്കാരം നടത്തി തിന്നുകയല്ലായിരുന്നോ; അന്ന് ഓർമ്മയില്ലായിരുന്നോ; 1989-ൽ 89 സീറ്റുമായി വന്നിട്ട് എല്ലാ ആഴ്ചയിലും നിങ്ങൾ ആശതന്നില്ലേ; അതിന്റെ അനന്തരഫലമാണ് നിങ്ങൾ അനുഭവിക്കുന്നത്. ഇടതുപക്ഷം എന്തുകൊണ്ടാണ് ബംഗാളിലെ ബി.ജെ.പി.-യെ തകർക്കാതിരുന്നത്; എന്താണ് തൃപുരയിൽ സംഭവിച്ചത്; ഇത് കേരളത്തിലെ ഇടതുപക്ഷ ഗവൺമെന്റിന്റെ അവസാനത്തെ ഭരണമായിരിക്കും. 2026-ൽ ഞങ്ങൾ ശക്തിയോടുകൂടി തിരിച്ചുവരും. ലീഗിന്റെ പ്രശ്നങ്ങൾ ചർച്ച ചെയ്യാൻ വേണ്ടിയാണ് പാർട്ടി കമ്മിറ്റി കൂടുന്നത്. ഞങ്ങളുടെ പാർട്ടിയിൽ എന്തുപ്രശ്നമാണ് ഉണ്ടായത്. ഒരു പ്രശ്നവുമില്ല. സോഷ്യൽ മീഡിയ എഡിറ്റർ ഇല്ലാത്ത മീഡിയയാണ്. ശ്രീ. പി. കെ. കുഞ്ഞാലിക്കുട്ടി 31 വർഷമായി മുസ്ലീം ലീഗിന്റെ അസംബ്ലി പാർട്ടി ലീഡറാണ്. ഞങ്ങളുടെ ചെറുപ്രായത്തിൽതന്നെ അദ്ദേഹം മുസ്ലീംലീഗിനെ നയിക്കുന്ന നേതാവാണ്.

ഞങ്ങളുടെ പാർട്ടിയിലെ ഒന്നാമത്തെ നേതാവ് ശ്രീ. സാദിഖലി ശിഹാബ് തങ്ങൾ, രണ്ടാമത്തെ നേതാവ് ശ്രീ. പി. കെ. കുഞ്ഞാലിക്കുട്ടി. 1992-ൽ ബാബറി മസ്ജിദ് ദുരന്തമുണ്ടായപ്പോൾ ഈ കേരളത്തിലെ ഒരു മതേതര മുഖം... ഞങ്ങളുടെ പാർട്ടിയുടെ മതേതര മുഖമാണ് ശ്രീ. പി. കെ. കുഞ്ഞാലിക്കുട്ടി. ഒരു പാർട്ടിയിലെ ആരെങ്കിലും എന്തെങ്കിലുമൊക്കെയെന്ന് എഴുതുകയാണ്. ശ്രീ. എ. എൻ. ഷംസീർ, താങ്കൾ ഇനിയൊന്നും വിചാരിച്ച് നിൽക്കേണ്ട. പത്രക്കാരും മറ്റ് മാധ്യമങ്ങളും പലതുമെഴുതും. താങ്കളെക്കുറിച്ചും എന്തൊക്കെ എഴുതിയിട്ടുണ്ട്. ശ്രീ. വി. എസ്. അച്യുതാനന്ദന്റെ കാലത്ത്, ശ്രീ. മഞ്ഞളാംകുഴി അലി നിങ്ങളുടെ ഭാഗത്തായിരുന്നപ്പോൾ, ശ്രീ. വി. എസ്. അലി സാഹിബിന്റെ വീട്ടിൽ ചെന്നു. അന്ന് മലപ്പുറത്തെ വിഷയങ്ങളൊക്കെ ചോർന്നപ്പോൾ, ജനശക്തിക്ക് ഫണ്ട് കൊടുത്തത് അലി സാഹിബാണെന്ന് പറഞ്ഞു. അതോടെ തെറ്റിയില്ലേ; അതുകൊണ്ട് നഷ്ടപ്പെടുപ്പോയ അദ്ദേഹത്തെ ഞങ്ങൾക്ക് തിരിച്ചുകിട്ടി. വാർത്ത ചോർന്നാൽ നടപടിയെടുക്കും. അത് പാർട്ടിയുടെ ഡിസിപ്ലിനാണ്. ഏത് കൊലകൊമ്പനാണെങ്കിലും പാർട്ടിയുടെ അച്ചടക്കം പാലിക്കണം. ഞാനും പാർട്ടിയുടെ അച്ചടക്കം പാലിച്ചൊരു ബാപ്പയുടെ മകനാണ്. അതുകൂടി

നിങ്ങൾ മനസ്സിലാക്കണം.

കഴിഞ്ഞ വർഷം കൊവിഡുമായി ബന്ധപ്പെട്ട് നാലു കോടി രൂപവച്ച് ഓരോ മെമ്പർമാരിൽനിന്നും ആകെ അഞ്ഞൂറിനാൽപ്പത് കോടി രൂപ ലഭിച്ചു. അതിൽനിന്നും മുപ്പത്തിനാലുകോടി രൂപ മാത്രമെ ചെലവഴിച്ചിട്ടുള്ളൂ. ബാക്കി തുക എവിടെയാണ് പോയതെന്നുള്ളത് വ്യക്തമാക്കണം. ബഹുമാനപ്പെട്ട ധനകാര്യമന്ത്രി എവിടെപ്പോയി. ഇതൊക്കെ പഠിച്ചു വരണ്ട. എന്നാലല്ലേ മറുപടി പറയാൻ കഴിയുകയുള്ളൂ. ഈ ഉപധനാഭ്യർത്ഥനയെ എതിർത്തുകൊണ്ട് ഞാൻ നിർത്തുന്നു.

ശ്രീ. എച്ച്. സലാം: സർ, സഭയിൽ അവതരിപ്പിച്ച ഉപധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുകയാണ്. ഈ ധനാഭ്യർത്ഥനകൾ പരിഗണിക്കുമ്പോൾ നമ്മുടെ സാമ്പത്തിക അന്തരീക്ഷം വളരെ പ്രധാനപ്പെട്ടതാണ്. ഏത് സാമ്പത്തിക സാഹചര്യത്തിലും സമഗ്രവും സുസ്ഥിരവുമായ വികസനമാണ് എൽ.ഡി.എഫ്. സർക്കാർ നടപ്പാക്കുന്നത്. പുതിയ പഞ്ചവത്സര പദ്ധതിയുടെ കരട് നയരേഖ ഇപ്പോൾ പുറത്തുവന്നിരിക്കുകയാണ്. അതിൽ പറയുന്നത്, പുതിയ പഞ്ചവത്സരപദ്ധതി രണ്ടര ലക്ഷം കോടി രൂപയുടെ പദ്ധതികൾ ഏറ്റെടുക്കുമെന്നാണ്. ഓരോ

വർഷവും സംസ്ഥാന ജി.ഡി.പി.-യുടെ മൂന്നര ശതമാനമെങ്കിലും പദ്ധതി ചെലവിനായി വകയിരുത്തണമെന്നാണ് നയരേഖ നിർദ്ദേശിക്കുന്നത്. ഇത് കിഫ്ബിയുടെ പദ്ധതിക്ക് പുറമെയാണ്. കിഫ്ബിയുടെ പദ്ധതികൾക്കുവേണ്ടി മാത്രം ഈ സർക്കാർ വകയിരുത്തിയത് 70,792 കോടി രൂപയാണ്. ഇന്ന് ഇവിടെ സംസാരിച്ച ശ്രീ. രമേശ് ചെന്നിത്തലയും ഇന്നലെ സംസാരിച്ച ശ്രീ. എൻ. ഷംസുദ്ദീനുമെല്ലാം കിഫ്ബിയില്ലെങ്കിലും പ്രശ്നമില്ല, അതിനെക്കാളേറെ കാര്യങ്ങൾ നടന്നുകൊണ്ടിരിക്കുന്ന സാഹചര്യമാണ് കേരളത്തിലുള്ളതെന്നാണ് പറഞ്ഞത്. നമ്മുടെ നാടിന്റെ വികസന സമീപന പ്രക്രിയയിൽ ഇന്ന് കിഫ്ബിയുടെ സ്വാധീനം എത്രമാത്രം വലുതാണെന്ന് ഈ നാടിനും ഓരോ സാമാജികർക്കും കൃത്യമായി അറിയാവുന്നതാണ്. കിഫ്ബിയുടെ ഭാഗമായിമാത്രം പൊതുമരാമത്ത് - 22820 കോടി രൂപ, പൊതുവിദ്യാഭ്യാസം - 22872 കോടി രൂപ, ഉന്നത വിദ്യാഭ്യാസം - 1716 കോടി രൂപ, ആരോഗ്യം - 4876 കോടി രൂപ, ഐ.ടി. മേഖല - 1412 കോടി രൂപ, ജലവിഭവം - 5876 കോടി രൂപ, വൈദ്യുതി - 5200 കോടി രൂപ, ഇങ്ങനെ നമ്മുടെ നാടിന്റെ സമസ്ത വികസന മേഖലകളിലും വലിയ തോതിൽ പണം സമാഹരിക്കുകയും നൽകുകയും

ചെയ്യുന്ന പ്രധാനപ്പെട്ട ഒന്നാണ് കിഫ്ബി എന്നുള്ളതുകൊണ്ടാണ് നിരവധി സാമ്പത്തിക പ്രതിസന്ധി നേരിട്ട കാലത്തും കേരളത്തിന്റെ വികസന പ്രവർത്തനങ്ങൾക്കും ക്ഷേമ പ്രവർത്തനങ്ങൾക്കും യാതൊരു പ്രയാസവും കൂടാതെ മുന്നോട്ടുപോകാൻ കഴിയുന്നത്. യു.ഡി.എഫ്.-ന്റെ അംഗങ്ങൾ ഇതിനെ ആക്ഷേപിച്ച് സംസാരിക്കുന്നതെന്തുകൊണ്ടാണെന്നത് ഗൗരവമായി ചിന്തിക്കേണ്ട കാര്യമാണ്. എത്ര പ്രയാസകരമായ സാമ്പത്തിക നിലയാണ് മികച്ച ധനകാര്യ മാനേജ്മെന്റിലൂടെ നമ്മൾ മറികടക്കുന്നത്. കഴിഞ്ഞ സാമ്പത്തിക വർഷം മൊത്ത വരുമാനം മൂന്ന് ശതമാനമായി ചുരുങ്ങിപ്പോയി എന്നാണ് ഇക്കണോമിക് റിവ്യൂവിൽ പറയുന്നത്. സംസ്ഥാനങ്ങൾക്ക് ഷെയർ ചെയ്യേണ്ട നികുതി കുറയുകയും സെസ്, സർച്ചാർജ്ജ് ഉൾപ്പെടെയുള്ളവ കേന്ദ്രം വർദ്ധിപ്പിക്കുകയും ചെയ്യുന്ന സാഹചര്യമാണ് നിലവിലുള്ളത്. 10-ാം ധനകാര്യ കമ്മീഷന്റെ നിർദ്ദേശ പ്രകാരം നികുതി വരുമാനത്തിന്റെ 3.9 ശതമാനം കേരളത്തിന് ലഭിച്ചിരുന്നു. ഇപ്പോൾ 15-ാം ധനകാര്യ കമ്മീഷന്റെ നിർദ്ദേശ പ്രകാരം കേന്ദ്ര ഗവൺമെന്റ് 1.9 ശതമാനം മാത്രമായി ചുരുക്കുകയാണ്. നമുക്ക് ലഭിക്കേണ്ട കേന്ദ്രസഹായം കുത്തനെ വെട്ടിക്കുറയ്ക്കുന്ന നയം കേന്ദ്രഗവൺമെന്റ് സ്വീകരിക്കുമ്പോൾ അതിനെക്കുറിച്ച്

ഒരു വാക്കുപോലും യു.ഡി.എഫ്.-ന്റെ ഭാഗത്തുള്ള ആരും സംസാരിക്കുന്നില്ല എന്നത് പ്രധാനപ്പെട്ട കാര്യമായി ഞാൻ ചൂണ്ടിക്കാണിക്കുകയാണ്. കഴിഞ്ഞ വർഷങ്ങളിൽ ലഭിച്ചുകൊണ്ടിരുന്ന റവന്യൂ ഡെഫിസിറ്റ് ഗ്രാന്റ് 6,000 കോടി രൂപയും ജി.എസ്.ടി. കോമ്പൻസേഷൻ 12,000 കോടി രൂപയുമാണ്. അത് 2022-23 വർഷത്തോടെ നിർത്തൽചെയ്യാൻ കേന്ദ്രം തീരുമാനിച്ചിരിക്കുകയാണ്. അപ്പോഴും പ്രതീക്ഷ നൽകുന്നത് 2022 ജനുവരി-ഫെബ്രുവരി മാസത്തെ ജി.എസ്.ടി.-യിൽ കേരളത്തിൽ 14 ശതമാനം വർദ്ധനവുണ്ടായിരിക്കുന്നുവെന്നതാണ്. കോവിഡിന്റെ പ്രതിസന്ധിയിൽനിന്നും സംസ്ഥാനത്തിന്റെ സാമ്പത്തികനില മെച്ചപ്പെടുത്താൻ കഴിയുന്ന സാഹചര്യത്തിലേക്ക് കേരളം കടന്നുവരുന്നുവെന്നത് നമുക്ക് പ്രതീക്ഷ നൽകാൻ കഴിയുന്ന പ്രധാന കാര്യമാണ്. ശ്രീ. പി. കെ. ബഷീർ സാമ്പത്തിക സാഹചര്യത്തെക്കുറിച്ചൊന്നും പറയില്ല, പക്ഷേ മുൻ പ്രതിപക്ഷനേതാവ് ശ്രീ. രമേശ് ചെന്നിത്തല സംസാരിച്ചപ്പോൾ ഈ സാമ്പത്തിക യാഥാർത്ഥ്യത്തെക്കുറിച്ച് ഒന്നും പറയാൻ സന്നദ്ധമായില്ല. സമീപ സമയത്തുണ്ടായ പ്രധാനപ്പെട്ട പ്രശ്നമാണ് എൻഫോഴ്സ്മെന്റ് ഡയറക്ടറേറ്റ്

മുൻധനകാര്യ വകുപ്പുമന്ത്രിക്ക് നോട്ടീസ് നൽകിയത്. ഇത് ഭരണപക്ഷവും പ്രതിപക്ഷവും ഗൗരവമായി കാണേണ്ട കാര്യമല്ലേ; കേന്ദ്രസർക്കാരിന്റെ ഭാഗമായ കേന്ദ്ര ധനകാര്യ മന്ത്രാലയത്തിന്റെ കീഴിൽ വരുന്ന ഇ.ഡി. മുൻധനകാര്യ വകുപ്പുമന്ത്രി ഡോ. ടി. എം. തോമസ് ഐസക്കിന് നോട്ടീസ് നൽകാൻ തയ്യാറായത് എന്തുകൊണ്ടാണെന്ന് ഗൗരവമായി നാം കാണണം. ഒരു ഭാഗത്ത് കേന്ദ്ര സർക്കാർ നൽകേണ്ട വിഹിതം നൽകാതെ സാമ്പത്തികമായി ഞെരുക്കുകയാണ്. കഴുത്ത് ഞെരിച്ചുപിടിച്ചാലും അതിനെക്കൊണ്ട് അതിജീവിച്ച്, നമ്മുടെ സംസ്ഥാനത്തിന്റെ വികസനത്തിനും ക്ഷേമത്തിനുംവേണ്ടി സ്വന്തമായി പണം സമാഹരിച്ച് നടപ്പാക്കിക്കൊണ്ടിരിക്കുമെന്ന് പ്രഖ്യാപിച്ച് നടപ്പാക്കുന്ന കാഴ്ച ആറ് വർഷമായി കേരളത്തിൽ കാണാൻ സാധിക്കുന്നു. അതിൽ പ്രധാനപ്പെട്ട ഒന്ന് കിഫ്ബിയാണ്. കിഫ്ബിയെ തടസ്സപ്പെടുത്തിയാൽ ഈ നാട്ടിലെ വികസനപ്രവർത്തനങ്ങളെ തടസ്സപ്പെടുത്താൻ സാധിക്കുന്നുമെന്നുള്ളതു കൊണ്ടാണ് കേന്ദ്ര സർക്കാർ അതിനെ ലക്ഷ്യം വയ്ക്കുന്നത്. അതിനുവേണ്ടിയാണ് പുതിയ ചില തറവേലകളുമായി കേന്ദ്രസർക്കാരിന്റെ ഭാഗത്തുനിന്നും ഇ.ഡി.-യെ ഉപയോഗപ്പെടുത്തുന്നതെന്ന് കാണാൻ കഴിയും.

ഇതേ നിലപാടുതന്നെയല്ലേ കേരളത്തിലെ യു.ഡി.എഫ്. ഇപ്പോൾ സ്വീകരിച്ചുകൊണ്ടിരിക്കുന്നത്. അവർ ഇ.ഡി.-യെ ഉപയോഗപ്പെടുത്തുകയാണെങ്കിൽ കേരളത്തിന്റെ പൊതുരാഷ്ട്രീയ മണ്ഡലത്തിലും സാമൂഹ്യ മണ്ഡലത്തിലും ഭരണരംഗത്തുമെല്ലാം അതിനെക്കാൾ വ്യത്യസ്തമായി കിഫ്ബി എന്ന സംവിധാനംപോലും വേണ്ടതില്ല, കിഫ്ബി എന്നത് കേരളത്തിനെ കടക്കണിയിലേയ്ക്ക് തള്ളിയെറിയപ്പെടുന്ന ഒന്നാണ് എന്നെല്ലാം സ്ഥാപിക്കാൻവേണ്ടിയല്ലേ ഈ സംസ്ഥാനത്തെ യു.ഡി.എഫ്. ഇപ്പോൾ ശ്രമിക്കുന്നത്. ഇവിടെ നേരത്തെ സംസാരിച്ച ശ്രീ. രമേശ് ചെന്നിത്തല ഉൾപ്പെടെയുള്ളവർ കിഫ്ബി വേണ്ടതില്ലെന്നാണ് പറഞ്ഞത്. സംസ്ഥാനത്തെ വികസന പ്രക്രിയയെ നല്ല നിലയ്ക്ക് കൊണ്ടുപോകാൻ കഴിയുന്നതിലൊരു പ്രധാന ഘടകം കിഫ്ബിയാണ്. അതിനെ തകർത്താൽ ഈ നാട്ടിലെ വികസനം തകർക്കാൻ കഴിയുമെന്ന് കേന്ദ്രത്തിലെ ബി.ജെ.പി.-യും കേരളത്തിലെ യു.ഡി.എഫ്-ഉം ഒരുപോലെ കരുതുന്നു. അതിന്റെ ഭാഗമായുള്ള സംയുക്തമായ നീക്കമാണ് ഇതെന്ന് നമുക്ക് കൃത്യമായി ബോധ്യമാകും. ഞാൻ ദീർഘമായി സംസാരിക്കാൻ ആഗ്രഹിക്കുന്നില്ല.



വിജ്ഞാനത്തെയും ഉല്പാദനത്തെയും ബന്ധിപ്പിച്ച് പുതിയ വികസന കാഴ്ചപ്പാടിന്റെ നവകേരളം കെട്ടിപ്പടുക്കാനാണ് എൽ.ഡി.എഫ് ലക്ഷ്യം വയ്ക്കുന്നത്. കേരളത്തിലെ ജീവിതനിലവാരം 25 വർഷംകൊണ്ട് വികസിത മധ്യവർഗ്ഗ രാഷ്ട്രങ്ങൾക്ക് സമാനമാക്കാനാണ് സംസ്ഥാന ഗവൺമെന്റ് പരിശ്രമിക്കുന്നത്. ഈ പരിശ്രമത്തോട് യു.ഡി.എഫ്-ന്റെ നിലപാട് എന്താണ്? നാം ഗൗരവമായി ചിന്തിക്കേണ്ട കാര്യമാണ്. ഒരു വിദേശ കഥയുണ്ട്, ഒരാൾക്ക് ജലത്തിന്റെ മുകളിലൂടെ നടക്കാൻ കഴിയുന്ന പ്രത്യേകതകളുള്ള ഒരു പട്ടിയുണ്ടായിരുന്നു. ഒന്നിനെയും അംഗീകരിക്കാത്ത പ്രിയപ്പെട്ട ഒരു കൂട്ടുകാരൻ അദ്ദേഹത്തിനുമായിരുന്നു. പട്ടിയുടെ പ്രത്യേകത ആ കൂട്ടുകാരനെ ബോധ്യപ്പെടുത്തുന്നതിനായി ഒരു ദിവസം കൂട്ടുകാരനെയും നാട്ടുകാരെയും വിളിച്ച് പട്ടിയുടെ ഉടമ പട്ടിയെയും കൊണ്ട് ഒരു ജലാശയത്തിന്റെ കരയിലെത്തി. ജലാശയത്തിന്റെ മുകൾയിലുണ്ടായിരുന്ന ഒരു പക്ഷിയെ വെടിവെച്ചിട്ടുശേഷം പട്ടിയോട് 'ഗോ' എന്നു പറഞ്ഞു. ആ പട്ടി ജലാശയത്തിനുമുകളിലൂടെ നടന്ന് അക്കരെ പോയി വെടിവെച്ച പക്ഷിയെയും എടുത്തുകൊണ്ട് തിരിച്ചുവന്നു. അപ്പോൾ വിജയഭാവത്തിൽ അഭിമാനത്തോടുകൂടി അദ്ദേഹം കൂട്ടുകാരനോടു ചോദിച്ചു 'അല്ലയോ പ്രിയപ്പെട്ട

കൂട്ടുകാരാ, എന്റെ പട്ടിയെക്കുറിച്ച് താങ്കളുടെ അഭിപ്രായമെന്താണെന്ന്;  
കൂട്ടുകാരൻ ചിന്തിച്ചശേഷം പറഞ്ഞത് പട്ടിയെല്ലാം കൊള്ളാം, പക്ഷേ  
അതിന് നീന്താനറിയില്ല എന്നാണ്. കേരളത്തിലെ പ്രതിപക്ഷം  
ഇങ്ങനെയല്ലേ പെരുമാറുന്നത്. ഏത് നല്ല കാര്യം ചെയ്യാലും കഥയിലെ  
കൂട്ടുകാരൻ ചിന്തിക്കുന്നതുപോലെയല്ലേ കേരളത്തിലെ പ്രതിപക്ഷവും  
പ്രതിപക്ഷ നേതാവും ചിന്തിക്കുന്നത്. മലയാളത്തിൽ ഇവരെ ഉപമിക്കാൻ  
ഉചിതമായ പദം 'ദോഷൈകദൃക്ക്' എന്നാണ്. ദോഷം മാത്രം  
ദർശിക്കുന്നയാൾ എന്ന് പൂർണ്ണാർത്ഥം വരുന്ന ദോഷൈകദൃക്ക് എന്ന പദം  
കേരളത്തിന്റെ പ്രതിപക്ഷ നേതാവിനെയും പ്രതിപക്ഷത്തെയും  
ഉപയോഗിക്കാൻ സാധിക്കില്ലേ; കേരളത്തിന്റെ വികസന വഴിയിൽ, ഒരു  
നാടിന്റെ എല്ലാവികാര വിചാരങ്ങളെയും ചേർത്തുപിടിച്ചുകൊണ്ട്  
മുന്നോട്ടുപോകുമ്പോൾ തെരുവിൽ മാറിനിന്ന് ഈ ദോഷൈകദൃക്കളായി  
മാത്രം പ്രവർത്തിക്കാൻ കഴിയുന്നവരായി കേരളത്തിലെ യു.ഡി.എഫ്.  
മാറിയിരിക്കുന്നുവെന്ന് കാണാൻ കഴിയും. എൽ.ഡി.എഫ്. സർക്കാരിന്റെ  
വികസന കുതിപ്പിലേയ്ക്ക് നാടിനെ നയിക്കാൻ കഴിയുന്നത് നമ്മൾ  
ഉയർത്തിപ്പിടിക്കുന്ന രാഷ്ട്രീയ നയത്തിന്റെകൂടി ഭാഗമായാണ്. ഇന്നലെ

ഇവിടെ സംസാരിച്ച ഡോ. മാത്യു കുഴൽനാടനെപ്പോലുള്ളവർ ജനാധിപത്യത്തെയും രക്തസാക്ഷിത്വത്തെയും വേർപാടിന്റെ വേദനയെയും കുറിച്ചൊക്കെ എന്തെല്ലാമാണ് പറഞ്ഞത്. കേരളത്തിൽ 591 പേരെ, അത്രയും പേരുടെ വിലപ്പെട്ട ജീവൻ, നഷ്ടപ്പെട്ട പാർട്ടിയാണ് സി.പി.ഐ.(എം). കോൺഗ്രസ്സുകാർ ഇവിടെ പറയുന്നതെന്താണ്? 591 പേരിൽ 134 പേരെ കൊന്നത് ഇന്ത്യൻ നാഷണൽ കോൺഗ്രസ്സാണ്. ഈ ചരിത്രം നാടിനറിയില്ലേ? 214 പേരെ ആർ.എസ്.എസ്.-ഉം 25 പേരെ മുസ്ലീം ലീഗുമാണ് കൊന്നത്. ഇത്രയും പേരെ നഷ്ടപ്പെടുത്തിയ പാർട്ടി കേരളത്തിൽ വേറെയുണ്ടോ; എസ്.ഡി.പി.ഐ.-ക്കാരും കൊന്നിട്ടുണ്ട്. എത്ര പൈശാചികമായാണ് പ്രിയപ്പെട്ട സഖാക്കന്മാരെ കൊന്നിരിക്കുന്നത്. കഴിഞ്ഞ ആറ് വർഷക്കാലത്തെ കണക്കെടുത്താൽ കേരളത്തിൽ 22 പേരെ നഷ്ടപ്പെട്ടു. ഇവരിൽ 4 പേരെ കൊന്നത് കോൺഗ്രസ്സാണ്, ഇന്നലെ ഇവിടെ സംസാരിച്ച ഡോ. മാത്യു കുഴൽനാടന്റെ പാർട്ടിയാണ് ഹക് മുഹമ്മദിനെയും മിഥ്ലാജിനെയും ധീരജിനെയും കൊന്നത്. കാസർഗോഡുള്ള അബ്ദുറഹ്മാനെ കൊന്നത് ആരാണ്? ഒരു ഭാഗത്ത് കൊലപാതകങ്ങൾ നിരന്തരമായി സംഘടിപ്പിക്കുന്നവർ നിയമസഭയിൽവന്ന് സമാധാനത്തിന്റെ

വെള്ളരിപ്രാവുകളായി അവതരിക്കുന്നത് കാണുമ്പോൾ നിങ്ങൾക്ക് ലജ്ജ  
 തോന്നുന്നില്ലേ; ഇരുന്നവാങ്ങിയ കൊലപാതകമെന്ന് പറയുന്ന  
 കെ.പി.സി.സി. പ്രസിഡന്റുള്ള ഈകാലത്ത് ഇതുംഇതിനപ്പുറവും പറയും.  
 അതിനെക്കുറിച്ച് ഞാൻ ദീർഘമായി സംസാരിക്കുന്നില്ല. കേരളത്തിന്റെ  
 ചരിത്രമെടുത്താൽ എത്ര പൈശാചികമാണ്,..... 1987-ലെ  
 തെരഞ്ഞെടുപ്പുകാലത്തല്ലേ ചീമേനിയിൽ അഞ്ചുപേരെ ചൂട്ടുകൊന്നത്.  
 വടകരയിൽനിന്നും വളരെ അകലെയല്ലാത്ത താമരശ്ശേരിയിൽ  
 എസ്.എഫ്.ഐ.-യുടെ നേതാവ് ജോബി ആൻഡ്രൂസിനെ പ്രാകൃതമായി  
 കല്ലെറിഞ്ഞല്ലേ നിങ്ങൾ കൊലപ്പെടുത്തിയത്. പന്തളത്ത് ശ്രീ. ജി.  
 സുധാകരന്റെ സഹോദരനായ സഖാവ് ജി. ഭുവനേശ്വരനെ കെമിസ്ട്രി  
 ലാബിനകത്തുവെച്ച് ക്രൂരമായി പീഡിപ്പിച്ചല്ലേ നിങ്ങൾ കൊലപ്പെടുത്തിയത്.  
 ഇതുപോലെ എത്രപേരെ ചൂണ്ടിക്കാണിക്കാൻ കഴിയും. 1972-ൽ ആദ്യത്തെ  
 കോളേജ് യൂണിയൻ തെരഞ്ഞെടുപ്പിൽ എസ്.എഫ്.ഐ. ജയിച്ചപ്പോൾ  
 തലശ്ശേരി ബ്രണ്ണൻ കോളേജിലെ അശോകനെ കൊന്നത് നിങ്ങളല്ലേ;  
 കേരളത്തിൽ നിങ്ങൾ കൊന്നൊടുക്കിയവരുടെ ചരിത്രം പരിശോധിച്ചാൽ  
 എത്രപേരുകൾ പറയാൻ കഴിയും. പത്തനംതിട്ടയിലെ സഖാവ് സി. വി.

ജോസിനെ കൊലപ്പെടുത്തിയത് മാത്രമല്ല, ആ കേസിലെ ഒന്നാം സാക്ഷിയായ സഖാവ് പ്രസാദിനെക്കൂടി കൊലപ്പെടുത്തിയ പാർട്ടിയല്ലേ കോൺഗ്രസ്. എന്നിട്ടാണ് ഇവിടെ വന്ന് ഈ നിലയിലുള്ള വർത്തമാനം പറയുന്നത്. കേരളത്തിലെ അമ്മാരുടെ വേദന അറിയുന്നവരാണ് ഞങ്ങൾ, ഞങ്ങൾക്ക് നഷ്ടപ്പെട്ടതുപോലെ, സി.പി.ഐ.(എം)-നുള്ളിൽ ജീവിക്കുന്നതുപോലെ മക്കൾ നഷ്ടപ്പെട്ട അമ്മമാർ കേരളത്തിലെ ഒരു പാർട്ടിക്കുമില്ല. ഭർത്താക്കന്മാർ നഷ്ടപ്പെട്ട ഭാര്യമാരും അച്ഛൻ നഷ്ടപ്പെട്ട മക്കളും ഏറ്റവുംകൂടുതൽ ജീവിക്കുന്ന പാർട്ടി കേരളത്തിൽ സി.പി.ഐ.(എം) ആണ്. ആ ഞങ്ങളെ വേർപാടിന്റെ വേദനയെക്കുറിച്ചും കൊലപാതക രാഷ്ട്രീയത്തെക്കുറിച്ചും സമാധാനത്തെക്കുറിച്ചും പഠിപ്പിക്കാൻ ഇവിടെ സംസാരിച്ച ഡോ. മാത്യു കുഴൽനാടനോ അദ്ദേഹത്തിന്റെ പാർട്ടിക്കോ യാതൊരു അർഹതയുമില്ലെന്ന കാര്യം ചൂണ്ടിക്കാണിച്ചുകൊണ്ട് ഇതിനെക്കുറിച്ചും അതിജീവിച്ച്, ഇതിനെക്കുറിച്ചും അതുപോലെ പ്രതികരിച്ചുകൊണ്ടല്ല കേരളത്തിലെ സി.പി.ഐ.(എം)-ഉം സർക്കാരും പോകുന്നത്. ഇതിനെക്കുറിച്ചും മനസ്സാന്നിധ്യം വിട്ടുപോകാതെ അതിജീവിച്ചുകൊണ്ട്, ഈ നാടിന്റെ വികസനവും ജനതയുടെ ക്ഷേമവും

സമാധാനപരമായ, മതനിരപേക്ഷമായ ജീവിതവുമാണ് ഞങ്ങൾക്ക് പ്രധാനമെന്ന് പ്രഖ്യാപിച്ചുകൊണ്ടാണ് ഈ സർക്കാർ മുന്നോട്ടുപോകുന്നത്. ഈ സർക്കാരിന്റെ പ്രവർത്തനവഴിയിലെ കമ്പായിമാറേണ്ട ഈ ഉപധനാഭ്യർത്ഥനകളെ പിന്തുണച്ചുകൊണ്ട് എന്റെ വാക്കുകൾ അവസാനിപ്പിക്കുന്നു. അഭിവാദ്യങ്ങൾ.

ശ്രീ. സെബാസ്റ്റ്യൻ കുളത്തുങ്കൽ: സർ, ഞാൻ ഈ

ഉപധനാഭ്യർത്ഥനകളെ പിന്തുണയ്ക്കുന്നു. ഈ സാഹചര്യത്തിൽ നമ്മുടെ ധനകാര്യ വകുപ്പുമന്ത്രിയെ എത്ര പ്രശംസിച്ചാലും മതിയാവില്ല. കാരണം, കേരള സംസ്ഥാനം രൂപീകൃതമായതിനുശേഷം ഇത്രയേറെ ദുരിതങ്ങളിലൂടെ കടന്നുപോയിട്ടുള്ള ഒരു കാലഘട്ടമുണ്ടായിട്ടില്ല. എല്ലാ അർത്ഥത്തിലും ഒരു കെട്ട കാലത്തിലാണ് നാം ജീവിക്കുന്നത്. ഈ ദുരിതകാലത്ത്, പ്രളയവും പ്രകൃതി ദുരന്തങ്ങളും നമ്മളെ വേട്ടയാടി. കോവിഡും സാംക്രമിക രോഗങ്ങളും നമുക്ക് ഒരുപാട് തിരിച്ചടികൾ നൽകി. ഉൽപ്പാദനഷ്ടവും തൊഴിൽനഷ്ടവും വരുമാനനഷ്ടവുമെല്ലാം നമ്മുടെ നാട്ടിൽ ഉയർന്നുനിൽക്കുന്ന സാഹചര്യമാണുള്ളത്. ഇരുട്ടിയിായി കേന്ദ്ര ഗവൺമെന്റ് ധനവിഹിതം വെട്ടിക്കുറയ്ക്കുകയും എല്ലാ അർത്ഥത്തിലും ചിറ്റമ്മ നയം സ്വീകരിക്കുകയും

ചെയ്യുകയാണ്. ജി.എസ്.ടി. വിഹിതം മിക്കപ്പോഴും ശരിയായ സമയത്ത് ലഭിക്കാത്തവിധം തടഞ്ഞുവയ്ക്കുകയായിരുന്നു. ഇപ്പോൾ ആ വിഹിതവും അവസാനിക്കാൻ പോകുകയാണ്. അതുപോലെ കേന്ദ്രാവിഷ്കൃത പദ്ധതികൾ, അതുമായി ബന്ധപ്പെട്ട് നൽകിയിരുന്ന ധനസഹായങ്ങളെല്ലാം അവസാനിപ്പിക്കുന്ന ഒരു സ്ഥിതിയാണ് നിലവിലുള്ളത്. അതിനോടൊപ്പം സംസ്ഥാനത്തിന്റെ വായ്പാനുമതി കേന്ദ്ര ഗവൺമെന്റ് നിഷേധിക്കുകയാണ്. ഇങ്ങനെ എല്ലാ അർത്ഥത്തിലും ഈ സർക്കാരിനെ ബുദ്ധിമുട്ടിലാക്കുന്ന ഒരു ഘട്ടത്തിലാണ്, നികുതി ചോർച്ച തടയുന്നതിനും തനതുവരുമാനം വർദ്ധിപ്പിക്കുന്നതിനുമുള്ള കാര്യക്ഷമമായ നടപടികളുമായി ഈ ഗവൺമെന്റ് മുന്നോട്ടുപോകുന്നത്.

(അദ്ധ്യക്ഷവേദിയിൽ പാനൽ ഓഫ് ചെയർമാൻ ശ്രീ. കെ. ഡി. പ്രസേനൻ)

എന്റെ മണ്ഡലവുമായി ബന്ധപ്പെട്ട ചില കാര്യങ്ങൾകൂടി ഉന്നയിക്കാൻ ആഗ്രഹിക്കുന്നു. എന്റെ മണ്ഡലത്തിലെ എരുമേലി ഗ്രീൻഫീൽഡ് ശബരി എയർപോർട്ടുമായി ബന്ധപ്പെട്ട് ബജറ്റിൽ തുക വകയിരുത്തിയിട്ടുണ്ടെങ്കിലും അതുമായി ബന്ധപ്പെട്ട തടസ്സങ്ങൾ നീക്കി, ത്വരിതഗതിയിൽ കാര്യങ്ങൾ മുന്നോട്ടുകൊണ്ടുപോകണമെന്ന് അഭ്യർത്ഥിക്കുകയാണ്. അതുപോലെ മുമ്പ്

ഞാൻ സബ്മിഷനിലൂടെ ഉന്നയിച്ച, പ്രളയം തകർത്ത പാലങ്ങളുടേയും ഗ്രാമീണ റോഡുകളുടേയും പുനരുദ്ധാരണവുമായി ബന്ധപ്പെട്ട കാര്യങ്ങളിൽ അനുഭാവപൂർണ്ണമായ സമീപനം കൈക്കൊള്ളുമെന്ന് പ്രതീക്ഷിക്കുകയാണ്.

അതുപോലെതന്നെ ഞാൻ സൂചിപ്പിച്ചതുമായി ബന്ധപ്പെട്ട കാര്യങ്ങളിലെ ഏറ്റവും വലിയ സ്ത്രോതസ്സാണ് കിഫ്ബി. ആ കിഫ്ബിയെ ഇല്ലാതാക്കാൻ ഇ.ഡി.-യെ ഉപയോഗിക്കുന്ന നെറികെട്ട രാഷ്ട്രീയമാണ് കേന്ദ്ര ഗവൺമെന്റ് ഇപ്പോൾ സ്വീകരിച്ചുകൊണ്ടിരിക്കുന്നത്. മുൻ ധനകാര്യവകുപ്പുമന്ത്രി ഡോ. ടി. എം. തോമസ് ഐസക്കിന് ഈ കാര്യത്തിൽ ഇ. ഡി. നോട്ടീസ് അയച്ചിരിക്കുകയാണ്. ഇതിനെക്കുറിച്ചും ഒന്നിച്ചുനിന്ന് എതിർക്കേണ്ടതിനുപകരം, പ്രതിപക്ഷം ചെയ്യുന്നത് ഒട്ടകപ്പക്ഷി നയം സ്വീകരിക്കുന്ന ഒരു സ്ഥിതിവിശേഷമാണ് ഇവിടെ നാം കണ്ടുകൊണ്ടിരിക്കുന്നത്. ഈ നയങ്ങൾക്കെതിരെ മുൻ പ്രതിപക്ഷ നേതാവ്, ശ്രീ. രമേശ് ചെന്നിത്തല ഇവിടെയൊരു ബദൽനയം നടപ്പാക്കുന്നതിനെപ്പറ്റി സൂചിപ്പിക്കുകയുണ്ടായി. ഞാനൊന്ന് ചോദിക്കട്ടെ, ആരാണ് അത്തരമൊരു സാഹചര്യത്തിലേക്ക് ഈ രാജ്യത്തിനെ തള്ളിവിട്ടത്; നവഉദാരവൽക്കരണ നയങ്ങൾ ആരംഭിച്ചതും തൊഴിൽ നിയമങ്ങൾ ദുർബലപ്പെടുത്തിയതും



ക്ഷേമപ്രവർത്തനങ്ങളിൽനിന്നും പിൻമാറിയതും കേന്ദ്രാവിഷ്കൃത പദ്ധതികൾ വെട്ടിക്കുറച്ചതും എന്തിന് റബ്ബർ ഇറക്കുമതിയടക്കം പട്ടയവിഷയങ്ങളിലടക്കം ഈ സംസ്ഥാനത്തിന്റെ താൽപ്പര്യത്തിനെതിരായി പ്രവർത്തിച്ചത് ആരാണ്; പൊതുമേഖലാ സ്ഥാപനങ്ങൾ വിറ്റുതുടങ്ങിയത് ആരാണ്? ഇത്തരം സ്ഥിതിവിശേഷങ്ങളെല്ലാം മറച്ചുവെച്ചുകൊണ്ട് ബി.ജെ.പി.-യോട് ചേർന്നുകൊണ്ട് ഈ ഗവൺമെന്റിനെ കുറ്റപ്പെടുത്താൻ ശ്രമിക്കുകയാണ്. ഞാൻ അൽപ്പമുമ്പ് സെക്രട്ടേറിയറ്റിന് മുന്നിലൂടെ പോയപ്പോൾ, അവിടെ സ്ഥാപിച്ചിരുന്ന കുറെ ഫ്ലക്സ് ബോർഡുകൾ ശ്രദ്ധിക്കാനിടയായി. ആ ഫ്ലക്സ് ബോർഡുകളിൽ സുന്ദരമായ രണ്ടുമുഖങ്ങൾ ഞാൻ ദർശിച്ചു. ശ്രദ്ധിച്ചു നോക്കിയപ്പോൾ, അതിൽ ഒരാൾ, നമ്മുടെ ആദരണീയനായ പ്രതിപക്ഷ നേതാവും തൊട്ടുചേർന്നിരിക്കുന്നത് ബി.ജെ.പി.-യുടെ സംസ്ഥാന അധ്യക്ഷനായ, ശ്രീ. കെ. സുരേന്ദ്രനുമായിരുന്നു. സംശയമുണ്ടെങ്കിൽ ആർക്കുവേണമെങ്കിലും പരിശോധിച്ചുനോക്കാം, ആ ബോർഡ് ആരും അഴിച്ചുകൊണ്ടുപോയി കാണില്ല. ഈ രീതിയിൽ കേരളത്തിൽ രൂപപ്പെടുവരുന്ന ഒരു രാഷ്ട്രീയ കൂട്ടുകെട്ടിന്റെ നേർചിത്രമാണ് അവിടെ കാണാൻ കഴിയുന്നത്. ഇന്നലെ ബഹുമാനപ്പെട്ട അംഗം, ഡോ. മാത്യു

കഴൽനാടൻ ജനാധിപത്യത്തെപ്പറ്റി വാചാലനായി സംസാരിച്ച് സ്റ്റഡി ക്ലാസ്സെടുക്കുകയുണ്ടായി. ഉൾപ്പാർട്ടി ജനാധിപത്യംപോലും ഇല്ലാത്ത പാർട്ടിയാണ് കോൺഗ്രസ്. അടിയന്തരാവസ്ഥയുടെ കാര്യവും കരിനിയമമായ MISA (The Maintenance of Internal Security Act)-യുടെ കാര്യവുമെല്ലാം ഇവിടെ സൂചിപ്പിക്കുകയുണ്ടായി. ഞാനൊന്ന് ചോദിക്കുന്നത്, സ്വാതന്ത്ര്യാനന്തര ഭാരതത്തിൽ കോൺഗ്രസ് പാർട്ടിയെ ആരെല്ലാമാണ് നയിച്ചുകൊണ്ടിരിക്കുന്നത്. പണ്ഡിറ്റ് ജവഹർലാൽ നെഹ്റു, അദ്ദേഹത്തിന്റെ പുത്രിയായ ഇന്ദിരാഗാന്ധി, അവരുടെ പുത്രനായ സഞ്ജയ് ഗാന്ധി, സഞ്ജയ് ഗാന്ധി മരണപ്പെട്ടപ്പോൾ യൂറോപ്പിൽ പഠനത്തിലായിരുന്ന രാജീവ് ഗാന്ധിയെ കൊണ്ടുവരുന്നു, അദ്ദേഹം കൊല്ലപ്പെട്ടപ്പോൾ അദ്ദേഹത്തിന്റെ ഭാര്യയെ പട്ടമഹിഷിയാക്കുകയായിരുന്നു. അവർക്ക് പ്രായാധിക്യമായപ്പോൾ മകനേയും മകളേയും അവരോടിക്കുന്നു. ഈ രീതിയിൽ ജനാധിപത്യത്തെ പരണത്തുവെച്ചിട്ട് കുടുംബാധിപത്യമാക്കി മാറ്റിയ പാർട്ടി. അടുത്ത സമയത്ത് പാർട്ടിയിൽനിന്നും നല്ലൊരു ഗ്രൂപ്പ് ഡെവലപ്മെന്റുണ്ടായി, ജി-23. രാജ്യസ്നേഹവും വിവരവുമുള്ള ശശി തരൂരിനേയും കബിൽ സിബലിനേയും പോലെയുള്ള നേതാക്കന്മാർ ചേർന്നുകൊണ്ട് ജി-23 എന്നൊരു ഗ്രൂപ്പുണ്ടാക്കി.

ആ ഗ്രൂപ്പിനെ കേൾക്കുന്നതിനോ രാജസ്ഥാനിൽ വച്ച് നടന്ന പാർട്ടിയുടെ ചിന്തൻ ശിബിരത്തിലേയ്ക്ക് വിളിക്കാനോ അഭിപ്രായം കേൾക്കാനോ തയ്യാറാകാത്ത പാർട്ടിയാണ് കോൺഗ്രസ്. ആ കോൺഗ്രസാണ് ഇവിടെ വന്ന് ജനാധിപത്യത്തെക്കുറിച്ച് പറയുന്നതെന്ന കാര്യം മനസ്സിലാക്കണം.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡർ?

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. കെ. ബാബു (തൃപ്പൂണിത്തുറ): സർ, ബഹുമാനപ്പെട്ട അംഗം പ്രസംഗിക്കുമ്പോൾ, കോൺഗ്രസിലെ കുടുംബാധിപത്യത്തെപ്പറ്റി പറഞ്ഞു, ജവർലാൽനെഹ്റു കഴിഞ്ഞ് ഇന്ദിരാഗാന്ധി വന്നുവെന്ന് പറഞ്ഞു. കേരളാ കോൺഗ്രസിൽ കുടുംബാധിപത്യമല്ലേ നടക്കുന്നത്. കെ. എം. മാണി സർ കഴിഞ്ഞ്, ജോസ് കെ. മാണി. അങ്ങനെയല്ലേ?

മി. ചെയർമാൻ: പോയിന്റ് പറയൂ.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡറല്ല, ഞാനീ കാര്യം ചൂണ്ടിക്കാണിച്ചുവെന്നേയുള്ളൂ.

ശ്രീ. സെബാസ്റ്റ്യൻ കുളത്തുകൽ: സർ, കേരളാ കോൺഗ്രസിൽ ജനാധിപത്യപരമായ മാതൃകയിൽ തെരഞ്ഞെടുത്താണ് അവർ സ്ഥാനങ്ങൾ

വഹിക്കുന്നത്. വിദേശത്തുള്ള ആളുകളേയും മരിച്ചയാളിന്റെ ഭാര്യയേയും വിളിച്ചുകൊണ്ടുവന്ന് അവരോടൊന്നിച്ച് രീതിയല്ല കേരളാ കോൺഗ്രസിൽ അവലംബിക്കുന്നതെന്ന് ആദരണീയനായ മുതിർന്ന അംഗത്തോട് സൂചിപ്പിക്കാൻ ആഗ്രഹിക്കുന്നു.

മി. ചെയർമാൻ: അങ്ങയുടെ സമയം കഴിഞ്ഞു. പ്രസംഗം അവസാനിപ്പിക്കൂ.

ശ്രീ. സെബാസ്റ്റ്യൻ കുളത്തുകൽ: സർ, ഒരു കാര്യംകൂടി പറഞ്ഞ് ഞാൻ പ്രസംഗം അവസാനിപ്പിക്കാം. ദേശീയ പാതാവികസനം, സിൽവർലൈൻ പദ്ധതി, വിഴിഞ്ഞം പദ്ധതി, outer ring road പദ്ധതി, തീരദേശ ഹൈവേ, മലയോര ഹൈവേ, ജല പാതാവികസനം, ഏറ്റവുമൊടുവിൽ കെ-ഫോണം മെഡിസെപ്പം പോലുള്ള ചരിത്രത്തിൽ ഇടംപിടിക്കുന്ന വികസന നേട്ടവുമായി മുന്നോട്ടുപോയിക്കൊണ്ടിരിക്കുന്ന ഈ ഗവൺമെന്റിന്റെ ഉപധനാഭ്യർത്ഥനകൾക്ക് എല്ലാ പിന്തുണയും അർപ്പിച്ചുകൊണ്ട് ഞാനെന്റെ വാക്കുകൾ ഉപസംഹരിക്കുന്നു.

ശ്രീ. വി. ജോയി: സർ, ഞാൻ ഈ ഉപധനാഭ്യർത്ഥനയെ പിന്തുണയ്ക്കുന്നു. ബഹുമാനപ്പെട്ട മുൻ പ്രതിപക്ഷ നേതാവ്, കേരളത്തിലെ

സാമ്പത്തിക പ്രതിസന്ധി ശ്രീലങ്കയിലേതുപോലെയാകുമെന്ന ഒരു  
 ശാപവാക്കും പറഞ്ഞുപോയി. പക്ഷെ, അദ്ദേഹം ഇന്ത്യാരാജ്യത്തിലെ  
 സാമ്പത്തിക അസമത്വത്തെക്കുറിച്ച് ഒരു വാക്കുപോലും  
 ഉരിയാടിയില്ലെന്നുള്ളത് എന്തിനോടാണ് ചേർത്തുവയ്ക്കാൻ കഴിയുന്നതെന്ന്  
 മനസ്സിലാകും. ഇന്ത്യയിൽ 137 കോടി ജനങ്ങളുള്ളതിൽ 142  
 ശതകോടിശ്വരൻമാരുണ്ട്. അവരുടെ സ്വത്ത്, ഇന്ത്യയിലെ 80 ശതമാനം  
 ആളുകളുടെ സ്വത്തിന് തുല്യമാണ്, ഈ നിരക്ക് വർദ്ധിച്ചുവരികയാണ്.  
 ഗൗതം അദാനിയുടെ സ്വത്തിന്റെ മൂല്യം ഇപ്പോൾ പത്തുലക്ഷം കോടി രൂപ  
 കഴിഞ്ഞിരിക്കുകയാണ്. ലോക സമ്പന്നൻമാരുടെ പട്ടികയിൽ അഞ്ചാം  
 സ്ഥാനവും ഏഷ്യയിൽ ഒന്നാം സ്ഥാനവുമാണ് അദ്ദേഹത്തിനുള്ളത്. 2001-ൽ  
 60,000 കോടി രൂപയായിരുന്നു ഗൗതം അദാനിയുടെ ആസ്തി. ഇപ്പോൾ  
 അത് പത്തുലക്ഷം കോടി രൂപയായി വർദ്ധിച്ചു. ഇന്ത്യയിലെ  
 അമ്പതുശതമാനത്തിലധികം വരുന്ന ആളുകൾ ദരിദ്ര നാരായണൻമാരാണ്.  
 ഇന്ത്യ ഇന്ന് നാല് പേരുടെ കൈകളിലാണ്. രണ്ട് പേർ വിൽക്കുകയും  
 രണ്ടുപേർ വാങ്ങുകയും ചെയ്യുകയാണ്. വിൽക്കുന്ന രണ്ടുപേർ നരേന്ദ്രമോദിയും  
 അമിത് ഷായുമാണ്. വാങ്ങുന്ന രണ്ടുപേർ, അദാനിയും അംബാനിയുമാണ്.

ഈ അസമത്വത്തെക്കുറിച്ചാണ് പ്രിയങ്കരനായ ശ്രീ. സജി ചെറിയാൻ ഒരു പ്രസംഗത്തിൽ സൂചിപ്പിച്ചത്. അദ്ദേഹത്തെ വല്ലാതെ കല്ലെറിയുകയാണ് ചെയ്യുന്നത് നാം കാണണം. ഈ രാജ്യത്തെ തൊഴിലാളികൾ കൂടുതൽ ദരിദ്രനായണൻമാരായി മാറുന്നു. തൊഴിലാളികളെ സംരക്ഷിക്കേണ്ട ഗവൺമെന്റ് അതിന് മുതിരുന്നില്ല. നിയമനിർമ്മാണത്തിലൂടെ അവരെ വല്ലാതെ വരിഞ്ഞു മുറുക്കുകയാണ്. ഇത്തരം സാഹചര്യങ്ങളെക്കുറിച്ചാണ് അദ്ദേഹമിവിടെ സൂചിപ്പിച്ചത്. 2015 മുതൽ നരേന്ദ്രമോദി ഗവൺമെന്റ് വെൽത്ത് ടാക്സ് നിർത്തലാക്കിയിരിക്കുകയാണ്. ഈ കഴിഞ്ഞ കേന്ദ്ര ബഡ്ജറ്റ് പരിശോധിച്ചാൽ, പോഷകാഹാരക്കുറവിനായും ദേശീയ തൊഴിലുറപ്പുപദ്ധതിക്കുവേണ്ടിയും കർഷക മേഖലയ്ക്കും തൊഴിലില്ലായ്മ പരിഹരിക്കുന്നതിനും അനുവദിക്കുന്ന തുകയിൽ കുറവ് വരുത്തിയിരിക്കുകയാണ്. എല്ലാകൊണ്ടും ഇന്ത്യയിലെ ജനങ്ങളെ വല്ലാതെ പൊറ്റിമുട്ടിക്കുന്ന ഒരു സ്ഥിതിവിശേഷമാണുള്ളത്. കഴിഞ്ഞ ആറ് വർഷംകൊണ്ട് 25 ലക്ഷം കോടി രൂപയാണ് പെട്രോൾ അധിക നികുതിയിലൂടെ കേന്ദ്ര ഗവൺമെന്റ് സമാഹരിച്ചത്. ഇപ്പോൾ കേരളത്തിന്റെ സാമ്പത്തികസ്ഥിതിയെപ്പറ്റി പറഞ്ഞു, കേന്ദ്ര ഗവൺമെന്റ് നൽകിയിരുന്ന

റവന്യൂ ഡെഫിസിറ്റ് ഗ്രാന്റായ 6,000 കോടി രൂപയും ജി.എസ്.ടി. കോമ്പൻസേഷൻ വിഹിതമായി ലഭിച്ചിരുന്ന 12,000 കോടി രൂപയും ഇനിമുതൽ നിർത്തലാക്കുകയാണ്. അപ്പോൾ കേരളത്തെ ഓർത്ത് വല്ലാതെ പരിതപിച്ചിട്ട് എന്തു കാര്യമാണുള്ളത്? കടം എല്ലാവർക്കുമുണ്ട്. കേന്ദ്ര ബഡ്ജറ്റ് 30.40 ലക്ഷം കോടി രൂപയാണ്, പക്ഷേ, അവരുടെ കടം പതിനേഴ് ലക്ഷം കോടി രൂപയാണ്. എല്ലാ ഗവൺമെന്റുകൾക്കും കടങ്ങളുണ്ടെന്നുള്ള കാര്യം നാം മനസ്സിലാക്കണം.

നമ്മുടെ സംസ്ഥാന സർക്കാരും മന്ത്രിമാരും ഓരോ കാര്യം ചെയ്യുന്നതിനും പ്രത്യേക താൽപ്പര്യമെടുത്ത് കണ്ണിലെണ്ണയൊഴിച്ച് പ്രവർത്തിക്കുകയാണ്. പക്ഷേ ഇവിടെ ചില ഉദ്യോഗസ്ഥർ.... ബ്യൂറോക്രസിയുടെ പിടിമുറക്കം ഓരോ ദിവസവും വർദ്ധിച്ചുവരികയാണ്. അത് ബഹുമാന്യരായ മന്ത്രിമാർ മനസ്സിലാക്കണമെന്ന് ഞാൻ അഭ്യർത്ഥിക്കുകയാണ്. ഞാൻ ഒരു കാര്യം പറയുകയാണ്, 2019 ജൂൺ മാസത്തിൽ പട്ടികജാതി വികസന വകുപ്പ് ഐ.റ്റി.ഐ.-യുടെ പുതിയൊരു കെട്ടിടം നിർമ്മിക്കുന്നതിന് എനിക്ക് രണ്ട് കോടി രൂപ അനുവദിച്ചു. പ്രവൃത്തി പി.ഡബ്ല്യു.ഡി.(ബിൽഡിംഗ്സ്) വിഭാഗം ഏറ്റെടുത്തു. അതിന്റെ ടെണ്ടറും മറ്റ്

കാര്യങ്ങളുമെല്ലാം ചെയ്തു. പക്ഷേ ടെണ്ടർ എടുത്തയാൾ എഗ്രിമെന്റ് വച്ച് ഒന്നര മാസം കഴിഞ്ഞപ്പോൾ ഹാർട്ട് അറ്റാക്ക് വന്ന് മരണപ്പെട്ടു. പ്രസ്തുത വർക്ക് നടത്താൻ സാധിച്ചില്ല. അപ്പോൾപിന്നെ വീണ്ടും ടെണ്ടർ ചെയ്യണം. അപ്പോഴേക്കും DSR മാറി. 41 ലക്ഷം രൂപ അധികമായി. ബഹുമാന്യനായ മന്ത്രി ശ്രീ. കെ. രാധാകൃഷ്ണനോട് ഇതുസംബന്ധിച്ച് പറഞ്ഞപ്പോൾ അദ്ദേഹം അപ്പോൾതന്നെ അദ്ദേഹത്തിന്റെ പ്ലാൻ ഫണ്ടിൽനിന്ന് 41 ലക്ഷം രൂപകൂടി അനുവദിച്ചു. അങ്ങനെ 2.41 കോടി രൂപയുടെ അംഗീകാരത്തിനായി കഴിഞ്ഞ ആറ് മാസമായി ഞാൻ കയറിയിറങ്ങുകയാണ്. ധനകാര്യ വകുപ്പുമന്ത്രിയും ഫിനാൻസ് വകുപ്പിലെ ഉദ്യോഗസ്ഥരും അതിന് അനുകൂലമാണ്. ഫിനാൻസ് വകുപ്പ് അംഗീകരിച്ചൊരു ഫയൽ..., ഞാൻ പേര് പറയാൻ ആഗ്രഹിക്കുന്നില്ല. വേണ്ടിവന്നാൽ പിന്നീട് പേര് പറയേണ്ടിവരും. ഒരു അഡീഷണൽ ചീഫ് സെക്രട്ടറി അതിന്റെ ഫയലിൽ കുറിച്ചിട്ടു, 'അവിടെ ഐ.റ്റി.ഐ.-യുടെ ആവശ്യമുണ്ടോ, കെട്ടിടമുണ്ടോ എന്ന്'. പട്ടികജാതി വികസന വകുപ്പ് നടത്തുന്ന ഒരു ഐ.റ്റി.ഐ.-യിൽ കുട്ടികൾ നല്ലൊരു ക്ലാസ് റൂമിലിരുന്ന് പഠിക്കുന്നതിന് ഇത്രയും നിലവാരമില്ലാത്ത അഭിപ്രായം പറയുന്ന എ.സി.എസ്.-മാരും ഉണ്ടെന്നുള്ളത് ബന്ധപ്പെട്ടവർ മനസ്സിലാക്കണമെന്ന്



ഈ അവസരത്തിൽ ഞാൻ സൂചിപ്പിക്കുകയാണ്.

ഇവിടെ അൽപ്പം രാഷ്ട്രീയം പറയണമെന്നുണ്ട്. ഇതുവരെ ശ്രീ. കെ. ബാബു (തൃപ്പൂണിത്തുറ) മാത്രമാണ് ഉണ്ടായിരുന്നത്. ഇപ്പോൾ ശ്രീ. എം. വിൻസെന്റും മറ്റുമെല്ലാം ഇവിടെയെത്തി. ഡോ. മാത്യു കുഴൽനാടൻ ഇന്നലെ വളരെ ആവേശപൂർവ്വം ഇവിടെയാരു സുഡി ക്ലാസ് എടുക്കുകയുണ്ടായി. കമ്മ്യൂണിസ്റ്റ് പാർട്ടി എങ്ങനെയാണ്; കമ്മ്യൂണിസ്റ്റ് പാർട്ടിക്ക് ജനങ്ങളോടുള്ള ബന്ധമെന്താണ്; ജനവിരുദ്ധമല്ലേ, ജനാധിപത്യത്തിൽ വിശ്വാസമുണ്ടോ എന്നെല്ലാം അദ്ദേഹം ചോദിച്ചു. അദ്ദേഹത്തിന്റെ പിഎച്ച്.ഡി. പ്രസംഗമാണെങ്കിൽ മോശമാണ്. പ്രീ-ഡിഗ്രി പ്രസംഗമാണെങ്കിൽ കൊള്ളാം. ഞാൻ പ്രീ-ഡിഗ്രി എന്നത് അണ്ടർലൈൻ ചെയ്യുകയാണ്.

ശ്രീ. എച്ച്. സലാം: സർ, ഞാൻ ഒരു വാർത്ത വന്നത് കണ്ടതാണ്.

എനിക്ക് നേരിട്ടറിയാത്ത കാര്യമാണ്. പ്രീ-ഡിഗ്രി സമയത്ത് ഈ പറഞ്ഞ സാമാജികനുമായി ബന്ധപ്പെട്ട് എന്തോ ഒരു നടപടി യൂണിവേഴ്സിറ്റിയുടെ ഭാഗത്തുനിന്നുമുണ്ടായി എന്നത് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. വി. ജോയി: സർ, ഇങ്ങനെ പലതും നമ്മൾ കേൾക്കുന്നുണ്ട്.

അദ്ദേഹത്തിന്റെ പ്രീ-ഡിഗ്രി പ്രസംഗമാണെങ്കിൽ കുഴപ്പമില്ല എന്ന് ഞാൻ വീണ്ടും പറയുകയാണ്. ഡോ. മാത്യു കുഴൽനാടനെ ഓർമ്മപ്പെടുത്താനുള്ളത്, ഇന്ത്യയുടെ ചരിത്രം നിങ്ങൾ പഠിക്കണം. നിങ്ങൾ വേറെ ഏതെങ്കിലുമൊരു ഭാഗം പഠിച്ചിട്ട് കാര്യമില്ല. ഇന്ത്യയുടെ ചരിത്രത്തിൽ സ്വാതന്ത്ര്യം കിട്ടുന്നതിന് മുമ്പും ശേഷവും സോവിയറ്റ് യൂണിയൻ അടക്കമുള്ള കമ്മ്യൂണിസ്റ്റ് ഗവൺമെന്റുകൾ സഹായിച്ചതുപോലെ ഇന്ത്യാരാജ്യത്തെ ആരും സഹായിച്ചിട്ടില്ലെന്ന് നിങ്ങൾ ആദ്യം മനസ്സിലാക്കണം. 1943-ലെ ഭക്ഷ്യക്ഷാമ സമയത്ത്, അന്ന് ബ്രിട്ടീഷുകാരാണ് ഭരിക്കുന്നത്, ഒറീസ്സയിലെയും ബംഗാളിലെയുമെല്ലാം ലക്ഷക്കണക്കിനാളുകൾ മരിച്ചപ്പോൾ വിൻസ്റ്റൺ ചർച്ചിലിനോട് ഭക്ഷ്യധാന്യങ്ങൾ ചോദിച്ചപ്പോൾ അദ്ദേഹം ചോദിച്ചത്, ഗാന്ധി മരിച്ചില്ലല്ലോ എന്നാണ്. 1947-ൽ സ്വാതന്ത്ര്യം കിട്ടിയതിനുശേഷംവന്ന ഭക്ഷ്യക്ഷാമത്തിലും എല്ലാവരുടെയും മുമ്പാകെ പണ്ഡിറ്റ് ജവഹർലാൽ നെഹ്റു കൈനീട്ടിപ്പോയി. പക്ഷേ ക്രോംലിൻ കൊട്ടാരത്തിലേയ്ക്ക് ഒരു കത്തയച്ചപ്പോൾ കപ്പലുകളിൽ ഭക്ഷ്യധാന്യം ഇവിടെ കൊടുത്തു. ഈ നാടിന്റെ വികസനത്തിന് പഞ്ചവൽസര പദ്ധതി, ഭക്രാനങ്കൽ അണക്കെട്ട്, റൂർക്കേല സ്റ്റീൽ ഫാക്ടറി എന്നിങ്ങനെ എന്തെല്ലാം

സഹായങ്ങൾ നൽകിയ കമ്മ്യൂണിസ്റ്റുകാരെ ഇങ്ങനെ വല്ലാതെ കത്തിനോവിക്കുന്നതിന്റെ ആവശ്യമുണ്ടോ എന്നുള്ളത് നിങ്ങൾ പരിശോധിക്കണം. ജനാധിപത്യത്തെക്കുറിച്ച് ഇന്നലെ സഹകരണ വകുപ്പുമന്ത്രി ശ്രീ. വി. എൻ. വാസവൻ പറഞ്ഞല്ലോ. കേരളത്തിൽ ഭരണഘടനയുടെ 356-ാം വകുപ്പ് പ്രയോഗിച്ചു. 1975-ൽ അടിയന്തരാവസ്ഥ കൊണ്ടുവന്നു. ഇങ്ങനെ ധാരാളം കാര്യങ്ങൾ നിങ്ങൾ ചെയ്യുന്നുണ്ട്. കോൺഗ്രസ്സിനെ ഞങ്ങൾ കുറ്റപ്പെടുത്തുന്നില്ല. കോൺഗ്രസ്സിന്റെ ഇന്നത്തെ സ്ഥിതി സംബന്ധിച്ച് ശ്രീ. എ. എൻ. ഷംസീർ പറഞ്ഞല്ലോ. 445 അംഗങ്ങൾ ഉണ്ടായിരുന്ന ഇന്ത്യൻ പാർലമെന്റിൽ ഇപ്പോൾ നിങ്ങളുടെ സ്ഥിതി നാൽപ്പതോ മറ്റോ ആണ്. ഞങ്ങൾ നിങ്ങളെ കുറ്റം പറയുന്നില്ല. നിങ്ങൾ എങ്ങനെയെങ്കിലും ബി.ജെ.പി. ഗവൺമെന്റിന് എതിരായിട്ടുള്ള പോരാട്ടം.... ഞങ്ങൾ വളരെ ചെറിയ പാർട്ടിയല്ലേ; രണ്ടോ മൂന്നോ സംസ്ഥാനങ്ങളിൽ മാത്രമുണ്ടായിരുന്ന പാർട്ടിയല്ലേ; ഇന്ത്യയിലെ എല്ലാ സംസ്ഥാനങ്ങളും ഭരിച്ചൊരു പാർട്ടിയല്ലേ നിങ്ങളുടേത്. പിന്നെ നിങ്ങളിങ്ങനെ പറഞ്ഞിട്ട് കാര്യമുണ്ടോ എന്നതുസംബന്ധിച്ച് നിങ്ങൾ ആലോചിക്കണം. ഞാൻ അതിന്റെ മറ്റ് വിശദാംശങ്ങളിലേയ്ക്ക് പോകുന്നില്ല.

കോൺഗ്രസ്സിനെ സംബന്ധിച്ച് നിങ്ങൾക്ക് സ്വതന്ത്രമായി ഒരു കൺവെൻഷനോ സമ്മേളനമോ നടത്താൻ സാധിക്കുമോ; ഇല്ലല്ലോ. ഇപ്പോൾ യൂത്ത് കോൺഗ്രസ്സിന്റെ സ്ഥിതി കണ്ടില്ലേ; എന്തായിരുന്നു അവരുടെ സ്ഥിതി; നിങ്ങൾ നടത്തിയത് പീഡന ശിബിരമായിരുന്നില്ലേ; ആ പീഡന ശിബിരത്തിനുശേഷം വന്ന പരാതി... നിങ്ങളിവിടെ പറഞ്ഞുവല്ലോ, കമ്മ്യൂണിസ്റ്റുകാർക്കാണ് പോലീസും കോടതിയുമുള്ളത്, എല്ലാം അവരാണ് തീരുമാനിക്കുന്നതെന്ന് പറഞ്ഞല്ലോ. ഇപ്പോൾ ആർക്കാണ് കോടതിയുള്ളത്; നിങ്ങൾ ആ പരാതി മുക്കിയില്ലേ; ഈ ശിബിരവുമായി ബന്ധപ്പെട്ട് പട്ടികജാതി വിഭാഗത്തിൽപ്പെട്ട പാവപ്പെട്ടൊരു കുട്ടിയുടെ പരാതി നിങ്ങൾ മുക്കിയല്ലോ. ആർക്കുവേണ്ടിയാണ്? നിങ്ങളുടെ സംസ്ഥാന നേതാവായിരുന്ന ശംഭുഅണ്ണൻ വേണ്ടിയല്ലേ അത് നിർത്തിയത്. തിരുവനന്തപുരത്തുകാരനായ ശംഭുഅണ്ണൻ കാണിക്കുന്ന കോപ്രായങ്ങൾ എന്തെല്ലാമായിരുന്നു?

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ.

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. പി. സി. വിഷ്ണുനാഥ്: സർ, ഇത് ദൗർഭാഗ്യകരമാണ്. ഒരിക്കലിത്

പറഞ്ഞപ്പോൾ തിരുത്തിയതാണ്. യൂത്ത് കോൺഗ്രസ്സിന്റെ സംസ്ഥാന

പ്രസിഡന്റ് സാമാജികനാണ്, ഈ സഭയിലുള്ള ആളായിരുന്നു, ഇപ്പോഴില്ല. യൂത്ത് കോൺഗ്രസ് സംസ്ഥാന കമ്മിറ്റിക്ക് അത്തരത്തിലൊരു പരാതി കിട്ടിയിട്ടില്ല. അങ്ങനെയൊരു പരാതി കിട്ടിയാൽ പാർട്ടിയും പാർട്ടി കമ്മീഷനുമല്ല അന്വേഷിക്കുന്നത്. അത് ബന്ധപ്പെട്ട പോലീസ് സംവിധാനത്തിന് കൈമാറും എന്നദ്ദേഹം പറഞ്ഞിട്ടും ഈ രൂപത്തിൽ യൂത്ത് കോൺഗ്രസ്സിനെതിരെ പറഞ്ഞ പരാമർശം ചട്ടം 307 പ്രകാരം എക്സ്പഞ്ച് ചെയ്യണമെന്നതാണ് എന്റെ പോയിന്റ് ഓഫ് ഓർഡർ.

മി. ചെയർമാൻ: അക്കാര്യം പരിശോധിക്കാം<sup>+</sup>.

ശ്രീ. വി. ജോയി: സർ, അദ്ദേഹം പറഞ്ഞൊരു കാര്യം ഞാൻ മുഖവിലയ്ക്കെടുക്കുകയാണ്. അങ്ങനെയൊരു കാര്യം വന്നിട്ടില്ലെന്നാണ് അദ്ദേഹം പറയുന്നത്. കേരളത്തിലെ എല്ലാ വാർത്താ മാധ്യമങ്ങളും ചാനലുകളും ഈ വിഷയത്തിൽ കൃത്യതയോടുകൂടി ഇടപെടുവെന്നാണ് ഞാൻ മനസ്സിലാക്കുന്നത്. നിങ്ങളെതിനാണ് ചിന്തൻ ശിബിരം കഴിഞ്ഞതിന്റെ പിറ്റേ ദിവസം ശ്രീ. ശംഭുവിനെതിരെ നടപടിയെടുത്ത് പുറത്താക്കിയത്; അതുകൊണ്ട് നിങ്ങൾ ഇക്കാര്യങ്ങളെ സംബന്ധിച്ച് പറയേണ്ട കാര്യമില്ല. ഒരു സമ്മേളനമോ കൺവെൻഷനോ അതുമല്ലെങ്കിൽ ഒരു പഠന ക്ലാസ്സോ,

<sup>+</sup> ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നം.13117/ഇ.ബി./2022/നി.സെ. തീയതി 21-07-2022) രേഖയിൽ നിലനിർത്തി.

ശിബിരമോ നടത്താൻ പറ്റാത്തൊരു പാർട്ടിയായി നിങ്ങളുടെ പാർട്ടി മാറിയിട്ടുണ്ടെന്നുള്ളത് മനസ്സിലാക്കേണ്ട കാര്യമാണ്.

ശ്രീ. എം. എം. മണിയുടെ പടത്തിലെ മുഖം വെട്ടിവെച്ചു ഒരു പ്രകടനം നടത്തി. ഞാൻ അതിന്റെ പേരൊന്നും പറയുന്നില്ല. കോൺഗ്രസ്സിന്റെ ആളുകൾ അറിഞ്ഞിട്ടാണ് അത് ചെയ്തത്. എല്ലാം ചെയ്തും, അതിനുശേഷം ഞങ്ങൾ അറിഞ്ഞില്ലെന്ന് അപലപിക്കുന്ന സാഹചര്യമുണ്ട്. മണിയാശാനെ എടുത്ത് അകത്തിട്ട സന്ദർഭം നമുക്കറിയാം. അദ്ദേഹം തന്റെ സ്വതസിദ്ധമായ ശൈലിയിൽ ഒരു പ്രസംഗം നടത്തിയപ്പോൾ അന്നത്തെ ആഭ്യന്തര വകുപ്പുമന്ത്രി എവിടെയോ കയറി ഒരു കരിക്കിന്റെ വെള്ളവും കുടിച്ച് നേരെചെന്ന് അദ്ദേഹത്തെയെടുത്ത് അകത്തിട്ടു. ഏകദേശം 46 ദിവസം അദ്ദേഹം ജയിലിൽ കിടന്നു. ഇപ്പോൾ എന്തായി സ്ഥിതി; അങ്ങനെ 46 ദിവസം ജയിലിൽക്കിടന്ന് തിരിച്ചുവന്ന അദ്ദേഹം കമ്മ്യൂട്ടി പാർട്ടി ഓഫ് ഇന്ത്യ (മാർക്സിസ്റ്റ്)-യുടെ സംസ്ഥാന സെക്രട്ടേറിയറ്റ് മെമ്പറായി. അടുത്ത തെരഞ്ഞെടുപ്പിൽ മത്സരിച്ച് എം.എൽ.എ. ആയി. കേരളത്തിലെ പ്രധാനപ്പെട്ടൊരു വകുപ്പായ വെദ്യുതി വകുപ്പിന്റെ മന്ത്രിയായി. ഇതാണ് പിണറായി വിജയൻ ഇഫക്ട് എന്നത് നിങ്ങൾ മനസ്സിലാക്കണം.

ഞാനെന്റെ പ്രസംഗം ദീർഘിപ്പിക്കുന്നില്ല. ഞങ്ങൾ കറുവൻമാരും കറുമ്പികളുമാണ്. വെയിലത്തും മഴയത്തുമൊക്കെ ജോലി ചെയ്ത് കരുത്ത് തെളിയിച്ചവരാണ്. ഞങ്ങളുടെ നിരം കറുപ്പാണ്. അതിൽ ഞങ്ങൾ അഭിമാനിക്കുന്നു. നിങ്ങളെപ്പോലെ അമൃൽ ബേബികളല്ല. നിറവും കുടുംബ പാരമ്പര്യവും നോക്കി നേതാക്കളായവരല്ല. മനുഷ്യരെ അപഹസിക്കാതെ, അവരുടെ നിറത്തെ തിരിയാതെ മനുഷ്യരെപ്പോലെ പെരുമാറാൻ നിങ്ങൾക്ക് സാധിക്കുമെങ്കിൽ സാധിക്കട്ടെ എന്നുപറഞ്ഞുകൊണ്ട്, ഈ ഉപധനാഭ്യർത്ഥനയെ ഒരിക്കൽക്കൂടി പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു.

ശ്രീ. എ. പ്രഭാകരൻ: സർ, ഞാൻ ഈ ഉപധനാഭ്യർത്ഥനയെ പിന്താങ്ങുന്നു. കഴിഞ്ഞ കാലങ്ങളെ അപേക്ഷിച്ച് നമ്മുടെ സംസ്ഥാനത്തെ എല്ലാ മേഖലകളും പുരോഗതിയിലേയ്ക്ക് കുതിക്കുകയാണ്. വികസന രംഗത്ത് വിസ്മയകരമായ മുന്നേറ്റം കൈവരിച്ചുകൊണ്ടിരിക്കുകയാണ്. അതിനെ മുടക്കാനാണ് ഇപ്പോൾ നമ്മുടെ പ്രതിപക്ഷം ശ്രമിച്ചുകൊണ്ടിരിക്കുന്നത്. മുടങ്ങിക്കിടക്കുന്ന പല പദ്ധതികൾക്കും ജീവൻ വച്ചു. സംസ്ഥാനത്ത് 70,000 കോടി രൂപയുടെ പദ്ധതികളാണ് കിഫ്ബി മുഖാന്തരം

നടപ്പാക്കിക്കൊണ്ടിരിക്കുന്നത്. എന്റെ മണ്ഡലത്തിലടക്കം വ്യവസായ ഇടനാഴിക്ക് ആയിരക്കണക്കിന് ഏക്കർ സ്ഥലമാണ് എടുത്തത്. ഹൈവേ വികസനത്തിന് ഭൂമി ഏറ്റെടുക്കൽ, പൊതുവിദ്യാഭ്യാസം ശക്തിപ്പെടുത്തുന്നതിന്റെ ഭാഗമായി സ്കൂൾ കെട്ടിടങ്ങളുടെ നിർമ്മാണം, ആശുപത്രികളുടെ വികസനം എന്നിങ്ങനെ കേരളത്തിന്റെ മുഖച്ഛായതന്നെ മാറ്റിയ എത്രയെത്ര പദ്ധതികൾ. വിപ്ലവകരമായ മാറ്റങ്ങൾക്ക് സഹായകരമായ കിഫ്ബിയെ തകർക്കാൻ കേന്ദ്ര സർക്കാരും അതിന്റെ ഗുണംപറ്റുന്ന പ്രതിപക്ഷത്തുള്ളവരും ശ്രമിക്കുകയാണ്. സത്യത്തിൽ ജനജീവിതവുമായി ബന്ധപ്പെട്ട കാര്യങ്ങളിലൊന്നും പ്രത്യേക താൽപ്പര്യമെടുക്കാൻ പ്രതിപക്ഷം ഇപ്പോൾ മുതിരുന്നില്ല. അനാവശ്യമായ കാര്യങ്ങൾ പറഞ്ഞ് നിയമസഭയുടെ പ്രവർത്തനംതന്നെ അവതാളത്തിലാക്കുന്ന സംഭവങ്ങളാണ് ഈ നിയമസഭാ സമ്മേളനത്തിൽ പലപ്പോഴും നമുക്കിവിടെ ദൃശ്യമായത്. ആഗോളവൽക്കരണ നയങ്ങൾ ഇടങ്ങിപ്പോയി കോൺഗ്രസ്സാണ്. അതുതന്നെ അവരുടെ അന്ത്യത്തിന് കാരണമായി എന്നതാണ് വസ്തുത. കോൺഗ്രസ്സിന്റെ ഈ നയങ്ങൾ ആകപ്പാടെ നടപ്പാക്കുകയാണ് ബി.ജെ.പി.-യും കേന്ദ്ര സർക്കാരും ഇപ്പോൾ



ചെയ്തുകൊണ്ടിരിക്കുന്നത്. ഈ നിലയ്ക്കാണ് പോകുന്നതെങ്കിൽ അധികകാലം ബി.ജെ.പി.-യും ഇവിടെ തുടരാൻ പോകുന്നില്ല. കരയും കടലും ആകാശവുമൊക്കെ തിരുതകൃതിയായി വിൽപ്പന നടക്കുകയാണ്. ഇത് തുടങ്ങിവെച്ച കോൺഗ്രസ്സിന് ഒരു കുറ്റബോധവുമില്ല. അത് തങ്ങളുടെ നയമാണെന്നാണ് അവർ പറയുന്നത്. ഇടയ്ക്കൊരു കവി, ആ കവിയുടെ ഭാവന ഞാൻ പറയാം, കടൽ വിറ്റു. കര വിറ്റു, ആകാശം വിറ്റു. പിന്നെ വിൽക്കാനുള്ളത് കാർമ്മേലങ്ങൾ. മഴമേലങ്ങൾ വിൽക്കാൻ വെച്ചപ്പോൾ നാട്ടുകാരെല്ലാംകൂടി പറഞ്ഞു, ഞങ്ങൾക്ക് കുടിവെള്ളം വേണ്ടേ; വെള്ളമില്ലാതെ എങ്ങനെ ജീവിക്കും എന്ന്. അപ്പോൾ, ഞങ്ങൾ നടപ്പാക്കിക്കൊണ്ടിരിക്കുന്ന ഈ പരിഷ്കാരങ്ങളുടെ ഭാഗമായി നിങ്ങൾ കരയുമ്പോൾ കണ്ണീർ വരും. അത് കമ്പിളിലാക്കി കുടിച്ചാൽ മതി എന്ന് കവി പറഞ്ഞതുപോലെ നമ്മുടെ നാടിനെ കൊണ്ടുപോകുകയാണ് കോൺഗ്രസ്സും ഇപ്പോൾ കേന്ദ്രം ഭരിക്കുന്ന ബി.ജെ.പി.-യും. നമ്മുടെ രാജ്യത്തെ എല്ലാം കമ്പോളത്തിന് വിട്ടുകൊടുക്കുകയാണ്. കുടിവെള്ളം, വൈദ്യുതി, വിദ്യാഭ്യാസം, പൊതുജനാരോഗ്യം, പൊതുഗതാഗതം എന്നിവയൊക്കെ പൊതുമേഖലയിൽ നിലനിർത്തുന്നൊരു സംസ്ഥാനമല്ലേ കേരളം.

ബഹുമാനപ്പെട്ട രമേശ് ചെന്നിത്തല ഇവിടെ ചോദിച്ചു, എന്താണ് ശ്രീ. എ. എൻ. ഷംസീറേ നിങ്ങളുടെ ബദൽ എന്ന്. ഇതുതന്നെയാണ് ബദൽ. അവിടെയെല്ലാം വിറ്റുതുലയ്ക്കുമ്പോൾ ഇതെല്ലാം വാങ്ങി സർക്കാരിന്റെ ഭാഗമായി, ജനങ്ങളുടെ മുതലാക്കി നിലനിർത്തുന്നു എന്നത് ഒരു ബദലാണെന്ന് മനസ്സിലാക്കാൻ ബഹുമാനപ്പെട്ട മുൻ പ്രതിപക്ഷനേതാവിന് കഴിഞ്ഞില്ല എന്നത്.... ഞാൻ അതിനെക്കുറിച്ച് പറയുന്നില്ല. ഇപ്പോൾ കേന്ദ്ര സർക്കാരിന്റെ യൂണൈറ്റഡ് ഇൻഫർമേഷൻ റിപ്പോർട്ട് പ്രകാരം കേന്ദ്രീയ വിദ്യാലയങ്ങളടക്കം അമ്പതിനായിരത്തോളം സ്കൂളുകൾ നമ്മുടെ രാജ്യത്ത് അടച്ചുപൂട്ടി. എന്നാൽ കേരളത്തിലെ സർക്കാർ സ്കൂളുകളിലെ കുട്ടികളുടെ എണ്ണം വർദ്ധിക്കുകയാണ്. ഇത് ഒരു ബദലല്ലേ; ഇത് കാണാനുള്ള കണ്ണ് പ്രതിപക്ഷത്തിനില്ലേ? കിഫ്ബിയെ തകർക്കാൻ കേന്ദ്രം ശ്രമിക്കുമ്പോൾ അതിന് കൂട്ടുനിൽക്കലാണിവർ ചെയ്യുന്നത്. എനിക്ക് ഇതിൽ സൂചിപ്പിക്കാനുള്ളത് മത്തായിയുടെ സുവിശേഷം 7-ാം അദ്ധ്യായം 2-ൽ "നിങ്ങൾ വിധിക്കുന്ന വിധിയാൽ നിങ്ങളെയും വിധിക്കും; നിങ്ങൾ അളക്കുന്ന അളവിനാൽ നിങ്ങൾക്കും അളന്നു കിട്ടും." അത് മറക്കരുതെന്നേ എനിക്ക് പ്രതിപക്ഷത്തോട് പറയാനുള്ളൂ.

ഏതാനും ദിവസം മുമ്പ് ഒരു കേന്ദ്രമന്ത്രി കോഴിക്കോട്

പത്രമേധാവികളെ വിളിച്ചുവരുത്തി പറഞ്ഞുകാര്യം നിങ്ങൾ ആരുടെയെങ്കിലും ശ്രദ്ധയിൽപ്പെട്ടിട്ടുണ്ടോ എന്നെനിക്കറിയില്ല. വൻമരം വീഴുന്നതുപോലെ വീഴ്ന്നുവെന്നാണ് പറഞ്ഞത്. വൻമരം എന്നുദ്ദേശിച്ചത് കേരളത്തിലെ എൽ.ഡി.എഫ്. സർക്കാരിനെയും മുഖ്യമന്ത്രിയെയുമാണ്. ഇവിടത്തെ വൻമരത്തെ വീഴ്ത്താൻ അത്ര എളുപ്പത്തിൽ കഴിയുമെന്ന് നിങ്ങൾ പ്രതീക്ഷിക്കേണ്ട; അതൊക്കെ നിങ്ങളുടെ മനസ്സിൽ തോന്നുന്ന ചില കാര്യങ്ങൾ മാത്രമാണ്. അങ്ങനെയൊന്നും ഈ മരത്തെയും ഈ സർക്കാരിനെയും തകർക്കാൻ കഴിയുമെന്ന് നിങ്ങൾ പ്രതീക്ഷിക്കേണ്ട എന്ന കാര്യമാണ് ഞാൻ ഇവരോട് സൂചിപ്പിക്കാനാഗ്രഹിക്കുന്നത്.

കോൺഗ്രസെന്ന പാർട്ടി ഇവിടെ നിലനിൽക്കുന്നതുതന്നെ എൽ.ഡി.എഫ്. ഭരണമുള്ളതുകൊണ്ടാണ്. മറ്റു സംസ്ഥാനങ്ങളുടെ സ്ഥിതിയൊക്കെ ഇവിടെ പലതും വിശദീകരിച്ചിട്ടും അതവർ മനസ്സിലാക്കുന്നില്ല. സൈലന്റ് വാലിയിൽ ഒരു പ്രത്യേകതരം മരമുണ്ട്; ആ മരത്തിന്റെ പേര് പുലിമാന്തി മരമെന്നാണ്. അവിടെയുള്ള പുലികളും കടുവകളുമൊക്കെ മൃഗങ്ങളെ വേട്ടയാടിപ്പിടിച്ച് ഭക്ഷിക്കുമ്പോൾ അവയുടെ

നഖത്തിൽ പറ്റുന്ന അവശിഷ്ടങ്ങൾ കളയുന്നതിനും അത് സെപ്റ്റിക് ആകാതിരിക്കുന്നതിനും വേണ്ടി അവ മരത്തിൽ പോയി മാന്തും. ആ മരത്തിൽ മാന്തുമ്പോൾ അതിൽ നിന്നും കിനിയുന്ന എണ്ണപോലെയുള്ള ഒരു ദ്രാവകം വല്ല മുറിവും പറ്റിയിട്ടുണ്ടെങ്കിൽ ഉണക്കമത്രേ. ആ മൃഗങ്ങളൊരിക്കലും നന്ദികേട് കാണിക്കാറില്ല. നിങ്ങൾ മാന്തിക്കോളൂ; പക്ഷേ കൊല്ലരുതെന്നേ എനിക്കവരോട് പറയാനുള്ളൂ. സ്വഭാവഗുണമെന്നത് വൃക്കികൾക്ക് മാത്രമല്ല എല്ലാ സംഘടനകൾക്കും ബാധകമാണ്. സ്വാമി വിവേകാനന്ദൻ പറഞ്ഞത് ഞാൻ പ്രതിപക്ഷത്തെ ഓർമ്മിപ്പിക്കുകയും ഭരണപക്ഷവും അത് മനസ്സിലാക്കേണ്ടതുമാണ്. സത്യം, പരിശുദ്ധി, നിസ്വാർത്ഥത ഇവയുടെ ഉടമയെ തകർക്കാൻ സൂര്യന് മേലെയുംകീഴെയും ഒരു ശക്തിയും ലോകത്തില്ലെന്നും ഇവയുണ്ടെങ്കിൽ മുഴുവൻ പ്രപഞ്ചത്തെയും തനിച്ച് നേരിടാൻ ഒരു വൃക്കിക്ക് കഴിയുമെന്നാണ് സ്വാമി വിവേകാനന്ദൻ പറഞ്ഞത്. അതാണ് കേരളത്തിന്റെ മുഖ്യമന്ത്രി എന്ന് നിങ്ങൾ മനസ്സിലാക്കിയാൽ കൊള്ളാമെന്നാണ് എനിക്ക് നിങ്ങളോട് പറയാനുള്ളത്.

ഇവിടെയിപ്പോൾ എവിടെയൊക്കെയുണ്ട് ഷംസീറേ നിങ്ങളുടെ പാർട്ടി എന്നൊക്കെ ചോദിച്ചു. ഞാൻ ചോദിക്കട്ടെ 137 കൊല്ലത്തെ പാരമ്പര്യമുള്ള

പാർട്ടിയായ കോൺഗ്രസിന്റെ പ്രതാപം എന്തായിരുന്നു? പാർലമെന്റിൽ അഞ്ചിൽ നാല് ഭൂരിപക്ഷവും എല്ലാ സംസ്ഥാനങ്ങളുടെയും അധികാര ക്ഷതക അവരുടെ കയ്യിലുമായിരുന്നു. എന്നാലിപ്പോൾ രാജസ്ഥാനം ചത്തീസ്ഗഢമല്ലാതെ മറ്റൊരു സംസ്ഥാനവുമില്ലല്ലോ; ഇനിയൊരു തെരഞ്ഞെടുപ്പ് കഴിഞ്ഞാലും കോൺഗ്രസ് അവിടെ തിരിച്ചുവരുമെന്നുള്ളതിന് എന്താണറപ്പ്. അപ്പോൾ അവരുടെ സ്ഥിതി വിലയിരുത്തിയിട്ടുവേണം മറ്റുള്ളവരെക്കുറിച്ച് വിലയിരുത്താനും അപമാനിക്കാനുമെന്നാണ് ഞാൻ സൂചിപ്പിക്കുന്നത്.

പഴയകാര്യങ്ങളിലേയ്ക്കൊന്നും ഞാൻ കടക്കുന്നില്ല. ഈ അടുത്ത കാലത്തുണ്ടായ ചില സംഭവവികാസങ്ങളെയും കോൺഗ്രസിന്റെ ആസന്നമായ തകർച്ചയെയുംകുറിച്ച് ഞാൻ സൂചിപ്പിക്കുകയാണ്. ഇപ്പോൾ അടുത്ത കാലത്തുണ്ടായ കാര്യത്തെക്കുറിച്ച് ഡോ. മാത്യു കുഴൽനാടനും സംഘവും പരിശോധിച്ചിട്ടുണ്ടോ എന്നെന്നിരിക്കറിയില്ല; ഈ അടുത്ത കാലത്തായി രാജ്യസഭയിലെ 10 സീറ്റുകളിലേയ്ക്ക് തെരഞ്ഞെടുപ്പ് നടന്നപ്പോൾ കോൺഗ്രസിന് നാണംകെട്ട തോൽവിയുണ്ടായതിന് കാരണം... ഹരിയാനയിൽ എ.ഐ.സി.സി. ജനറൽ സെക്രട്ടറിയും

മുൻകേന്ദ്രമന്ത്രിയുമായ ശ്രീ. അജയ് മാക്കൻ എങ്ങനെയാണ് പരാജയപ്പെട്ടതെന്ന് അറിയാമോ; കോൺഗ്രസ് പ്രവർത്തക സമിതിയിലെ പ്രത്യേക ക്ഷണിതാവായ ശ്രീ. കുൽദീപ് ബിഷ്ണോ കാലുമാറിയെന്ന് മാത്രമല്ല ഒരു എം.എൽ.എ. വോട്ട് ചെയ്യാതെ അസാധുവാക്കുകയും ചെയ്തു. ഇത് അറിയാതെ പറ്റിയ ഒരു പിഴവാണ് നിങ്ങൾ ധരിക്കുന്നുണ്ടോ; ബോധപൂർവ്വം ബി.ജെ.പി.-യെ വിജയിപ്പിക്കാൻ വേണ്ടി ചെയ്തതല്ലേ? എന്നിട്ട് ബി.ജെ.പി.-യും സി.പി.ഐ.(എം.)-ഉം തമ്മിലാണ് ബന്ധമെന്ന് ഇവിടെ പറയുമ്പോൾ ഈ കാര്യത്തെക്കുറിച്ച് മനസ്സിലാക്കണ്ടേ? ഞാൻ വേറെയും ഉദാഹരണം പറയാം. ഗുജറാത്ത് മുൻ വർക്കിംഗ് പ്രസിഡന്റ് ഈയടുത്തകാലത്താണ് ബി.ജെ.പി.-യിൽ ചേർന്നത്. ബാംഗ്ലൂരിലെ ചാനൽ ചർച്ചയിൽ കോൺഗ്രസിന്റെ മുഖമായ ശ്രീ. ബ്രജേഷ് കലപ്പ ഇപ്പോൾ കോൺഗ്രസ് വിട്ടു. പഞ്ചാബിൽ ഈയിടെ 4 കോൺഗ്രസ് എം.എൽ.എ.-മാർ കൂറ്റമാറ്റുകയും ഗോവയിലെ 9 എം.എൽ.എ.-മാർ ബി.ജെ.പി.-യിലേയ്ക്ക് പോയെന്നാണ് പത്രവാർത്തകളിൽ കാണുന്നത്. യുവാക്കൾ കൂട്ടത്തോടെ കോൺഗ്രസ് പാർട്ടി വിട്ടുകൊണ്ടിരിക്കുന്ന കാര്യത്തെക്കുറിച്ച് വല്ലതും വിലയിരുത്താൻ ഇവർ സമയം കണ്ടെത്തിയിട്ടുണ്ടോ? മറ്റുള്ളവരെ

ആക്ഷേപിക്കാൻ വെറുതെ സമയം ഉപയോഗിക്കയല്ലേ അവർ ചെയ്യുന്നത്. ജനങ്ങളുമായി ബന്ധപ്പെട്ട പ്രശ്നത്തിൽ കോൺഗ്രസിന്റെ ഇടപെടലേന്താണ്? രാമനവമി രഥയാത്ര ഘോഷയാത്രയിൽ കലാപമുണ്ടാക്കി എന്നതിന്റെ പേരിൽ ബി.ജെ.പി. ഭരിക്കുന്ന ഡൽഹി കോർപ്പറേഷനിലെ ജഹാംഗീർപുരി ബുൾഡോസർ കൊണ്ട് ഇടിച്ചുനിരത്തിയപ്പോൾ കോൺഗ്രസ് അനങ്ങിയോ? വളരെ ചെറിയ പാർട്ടിയായ ഞങ്ങളുടെ പാർട്ടി എല്ലായിടത്തുമൊന്നുമില്ല; നിങ്ങളുടെ അത്ര വലിപ്പമൊന്നും ഞങ്ങൾക്കില്ലെങ്കിലും ഞങ്ങളുടെ പാർട്ടിയുടെ പൊളിറ്റ് ബ്യൂറോ മെമ്പറായ സഖാവ് ബൃന്ദ കാരാട്ട് മാത്രമാണ് ഒറ്റയ്ക്കുപോയി ആ പൊളിക്കുന്നതിനെ നേരിട്ടത് എന്നതെങ്കിലും നിങ്ങൾ തിരിച്ചറിയണം.

സാമൂഹ്യപ്രശ്നങ്ങളുടെ അടിത്തറയായ രാഷ്ട്രീയത്തെ അങ്ങനെ കാണാതെ വ്യക്തിപരമായി സമീപിക്കാൻവേണ്ടി സത്യത്തിൽനിന്നും അകന്നുപോകലാണ് പ്രതിപക്ഷം (കോൺഗ്രസ്) ചെയ്തുകൊണ്ടിരിക്കുന്നത്. അതുകൊണ്ട് അവർക്ക് ബി.ജെ.പി.-യെ എതിർക്കാൻ കഴിയില്ല. കാരണം അവരും ബി.ജെ.പി.-യും തമ്മിൽ വലിയ വ്യത്യാസമില്ല; അവരൊന്നാണെങ്കിലും ആയത് മറച്ചുവയ്ക്കാൻവേണ്ടി ഇടതുപക്ഷത്തിന്റെ

തലയിൽ കെട്ടിവയ്ക്കുന്നുവെന്നുള്ളതാണ് പ്രശ്നം. എന്തായാലും കെട്ടുറപ്പുള്ള ഒരു സംഘടനാ സംവിധാനം കോൺഗ്രസിന് ഇന്നില്ല.

കോൺഗ്രസ് രാഷ്ട്രീയ തന്ത്രജ്ഞനും ഇടത്തട്ടുകാരനുമായ ശ്രീ. പ്രശാന്ത് കിഷോറിനെ ഇതൊക്കെ ശരിയാക്കാൻ ഏല്പിച്ചത് നിങ്ങൾ അടുത്തകാലത്ത് പത്രത്തിൽ വായിച്ചിട്ടുണ്ടാകുമെന്ന് ഞാൻ പ്രതീക്ഷിക്കുന്നു. എന്താണ് സംഭവിച്ചതെന്നറിയാമോ; ശ്രീ. രാഹുൽ ഗാന്ധിക്ക് പകരം മറ്റൊരാളെ വയ്ക്കണമെന്ന് അദ്ദേഹം പറഞ്ഞെന്നത്രമല്ല പാർട്ടി അധ്യക്ഷനും പാർലമെന്ററി പാർട്ടി നേതാവും ഒരാൾ തന്നെയാകരുതെന്നും പ്രശ്നം പരിഹരിക്കാൻ കഴിവുള്ളൊരു നേതൃത്വം വേണമെന്നും പറഞ്ഞു. എന്താണ് ഉണ്ടായതെന്നറിയാമോ? രാഷ്ട്രീയ തന്ത്രജ്ഞൻ ശ്രീ. പ്രശാന്ത് കിഷോറിനെ അംഗീകരിക്കാൻ പറ്റില്ലെന്നു പറഞ്ഞതിന്റെ അടിസ്ഥാനത്തിൽ അയാൾതന്നെ കോൺഗ്രസിന്റെ അംഗത്വം വേണ്ടെന്ന് പറഞ്ഞ് ഒഴിയുകയും ചെയ്തു. ഇതാണ് ഇവരുടെ പ്രവർത്തനം.

ഞാൻ ദീർഘിപ്പിക്കുന്നില്ല; ഒറ്റക്കാര്യമേയുള്ളൂ. ഡോ. മാത്യു കുഴൽനാടൻ ജനാധിപത്യത്തെക്കുറിച്ച് ക്ലാസെടുത്തത് സംബന്ധിച്ച് എനിക്കുമുമ്പ് സംസാരിച്ച അംഗവും സൂചിപ്പിച്ചതാണ്. അദ്ദേഹം ഒരു കാര്യം



മനസ്സിലാക്കണം. സ്വന്തം പാർട്ടിക്കകത്ത് ജനാധിപത്യം എന്താണെന്നുള്ളത് ഒന്ന് പറഞ്ഞ് അവരുടെ നേതൃത്വത്തെ തിരുത്തണം. സ്വന്തം പാർട്ടിക്കകത്ത് ജനാധിപത്യം അംഗീകരിക്കാൻ കഴിയാത്തവർക്ക് നാട്ടിലെ ജനാധിപത്യത്തെക്കുറിച്ച് പുലമ്പാൻ എന്ത് അധികാരം? അതുകൊണ്ട് അവനവന്റെ കണ്ണിൽ കുന്തം കിടക്കുമ്പോൾ ആരാന്റെ കണ്ണിലെ പൊടിയെക്കുറിച്ച് വർത്തമാനം പറയാൻ ഒരർഹതയും ഇല്ലാത്തവരാണ് കോൺഗ്രസുകാർ എന്നുകൂടി സൂചിപ്പിച്ചുകൊണ്ട് ഞാൻ ഈ ഉപധനാഭ്യർത്ഥനകളെ പിന്താങ്ങുന്നു.

ശ്രീ. പി. കെ. ബഷീർ: സർ, ബന്ധപ്പെട്ട വകുപ്പുകളെ പ്രതിനിധീകരിച്ച്

ആരാണ് ഇവിടെയുള്ളത്?

മി. ചെയർമാൻ: റവന്യൂ വകുപ്പുമന്ത്രിയും മറ്റ് രണ്ടുമന്ത്രിമാരുമുണ്ട്.

ബന്ധപ്പെട്ട വകുപ്പ് മേധാവികളില്ലെന്ന് അദ്ദേഹമിവിടെ സൂചിപ്പിച്ചത് ശരിയാണ്.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ,

വകുപ്പുമായി ബന്ധപ്പെട്ടവർ ഭക്ഷണം കഴിക്കാൻ പോയതിനാൽ ഗവൺമെന്റിനുവേണ്ടി റെക്കോർഡ് ചെയ്യുന്നുണ്ട്.

ശ്രീ. സേവ്യർ ചിറ്റിലപ്പിള്ളി: സർ, ഞാൻ ഈ ഉപധനാഭ്യർത്ഥനകളെ

പിന്താങ്ങുന്നു. ഈ ഗവൺമെന്റ് കേരളത്തെ പുതിയൊരു കാലഘട്ടത്തിന്റെ വികസന മുന്നേറ്റത്തിനാണ് നേതൃത്വം നൽകുന്നത്. നേരത്തെ ഇവിടെ ബദലുകളെ സംബന്ധിച്ച് പറയുകയുണ്ടായി, കെ-ഫോൺ പദ്ധതി ഈ ബദലുകളുടെ വളരെ പ്രധാനപ്പെട്ട ഒരു ഉദാഹരണമാണ്. ലോകത്ത് പല രാജ്യങ്ങളും ഇന്റർനെറ്റ് പൊതുമേഖലയിൽ നിർത്താതെ കോർപ്പറേറ്റുകൾക്ക് ലാഭം കൊയ്യാൻവേണ്ടി എറിഞ്ഞുകൊടുക്കുന്ന കാഴ്ചയാണ് നാം കാണുന്നത്. ആഗോളവൽക്കരണത്തിന്റെ ഭാഗമായി ഇന്ത്യയിൽ കോൺഗ്രസ്സ് ആദ്യവും പിന്നീട് ബി.ജെ.പി.യും നമ്മുടെ രാജ്യത്തെ ടെലികമ്മ്യൂണിക്കേഷൻ രംഗം സ്വകാര്യവൽക്കരിക്കുകയും, അഴിമതിക്ക് കളമൊരുക്കുകയും ചെയ്തിരുന്നു. ഈ ഘട്ടത്തിൽ ഇന്ത്യയിലെ ഒരു സംസ്ഥാനം - കേരളം ഇന്റർനെറ്റ് ദാതാവായി മാറിയിരിക്കുന്നു. റിലയൻസും, വോഡാഫോണും, എയർടെല്ലുമെല്ലാം ചേർന്ന് കോർപ്പറേറ്റുകൾ ജനങ്ങളെ കൊള്ള ചെയ്യുമ്പോൾ അതിന് സമ്മതിക്കില്ലെന്ന നിലപാടാണ് കേരളം കെ-ഫോൺ പദ്ധതിയിലൂടെ പ്രഖ്യാപിച്ചിട്ടുള്ളത്. ഇതൊരു ബദലാണ്. ഇന്റർനെറ്റ് പണമുള്ളവന് മാത്രമായി ലഭിക്കുന്ന സാഹചര്യം

ഉണ്ടാകാതിരിക്കണമെന്നതാണ് ഈ ഗവൺമെന്റിന്റെ നിലപാട്. അതിന്റെ ഭാഗമായി ഇന്ത്യയിൽ ആദ്യത്തെ ഡിജിറ്റൽ സർവ്വകലാശാല ഈ സംസ്ഥാനത്ത് രൂപീകരിച്ചു. ഇത് കേരളത്തിലെ പ്രതിപക്ഷം എതിർക്കുകയാണ് ഉണ്ടായത്. ഇന്റർനെറ്റ് പൗരന്റെ അവകാശമാക്കിയതും കേരളത്തിലാണ്. കേരളത്തിലെ വീടുകളിലേക്ക് സബ്സിഡി നിരക്കിലും സൗജന്യമായും ഇന്റർനെറ്റ് നൽകുകയെന്നതാണ് കെ-ഫോൺ പദ്ധതിവഴി ലക്ഷ്യമിടുന്നത്. ഇത് കോർപ്പറേറ്റുകൾക്ക് കോടിക്കണക്കിന് രൂപ കേരളത്തിൽ നിന്നും കൊള്ളയടിക്കാനുള്ള അവസരമാണ് നഷ്ടപ്പെടുത്തുന്നത്. ഈ നഷ്ടം കോർപ്പറേറ്റുകൾക്ക് സഹിക്കാൻ കഴിയുന്നതേയല്ല. ഇങ്ങനെ കോർപ്പറേറ്റുകൾക്ക് നഷ്ടമുണ്ടാകുന്നത് സഹിക്കാൻ കഴിയാത്ത കൂട്ടരാണ് കേരളത്തിലെ പ്രതിപക്ഷവും, കേന്ദ്രത്തിലെ ഭരണകക്ഷിയും. ഇവർ ബാങ്കിംഗ് രംഗത്തെ സ്വകാര്യവൽക്കരിക്കാൻവേണ്ടി തീരുമാനിച്ചു. അത് തടയാൻ കേരളത്തിൽ കേരള ബാങ്ക് കൊണ്ടുവന്നു, അതൊരു ബദലാണ്. നേരത്തെ മുൻപ്രതിപക്ഷ നേതാവ് ബദലുകളെ സംബന്ധിച്ച് അന്വേഷിക്കുന്നുണ്ടായിരുന്നു. കേരളാ ബാങ്ക് ഒരു ബദലാണ്. കേന്ദ്രം, കേന്ദ്രത്തിന്റെ പൊതുമേഖലാ വ്യവസായ

സ്ഥാപനങ്ങൾ ഓരോന്നും നഷ്ടത്തിലാണെന്ന് പറഞ്ഞ് വിൽക്കുകയാണ്. കോൺഗ്രസ്സ് ആരംഭിച്ചതാണ്, ബി.ജെ.പി. അതിശക്തമായി തുടരുകയാണ്. കേരളത്തിൽ അത്തരത്തിലുള്ള വ്യവസായ സ്ഥാപനങ്ങൾ വിൽക്കുമ്പോൾ അത് വാങ്ങാൻ തയ്യാറായി ഒരു സംസ്ഥാന ഗവൺമെന്റ് നിൽക്കുന്നുവെന്ന പ്രത്യേകത ഈ ഗവൺമെന്റിനുണ്ട്, അതൊരു ബദലാണ്. നമുക്കറിയാം ഇന്ത്യയിലാകെ ഇലക്ട്രിസിറ്റി രംഗം സ്വകാര്യവൽക്കരിക്കപ്പെട്ടിരിക്കുന്നു. കേരളത്തിലെ വൈദ്യുതി രംഗം സ്വകാര്യവൽക്കരിക്കാതെ പിടിച്ചുനിർത്തുന്നതും കേരളത്തിന്റെയൊരു ബദലാണ്. ഇങ്ങനെ ബാങ്കിംഗ് രംഗത്ത്, ഇന്റർനെറ്റ് രംഗത്ത്, വളരെ പ്രധാനപ്പെട്ട വിദ്യുച്ഛക്തി രംഗത്ത്, ഈ രംഗങ്ങളെല്ലാം തന്നെ പുതിയ കാലഘട്ടത്തിന്റെ വളരെ പ്രധാനപ്പെട്ട ആവശ്യങ്ങളാണ്. ഈ ആവശ്യങ്ങൾ നിർവ്വഹിക്കുന്ന കേരളത്തിലെ ഗവൺമെന്റ് യഥാർത്ഥത്തിൽ കോർപ്പറേറ്റുകളുടെ ശത്രുവാണ്. അതുകൊണ്ട് ഈ ഗവൺമെന്റിനെ തകർക്കണം, ഈ ഗവൺമെന്റിനെ തകർക്കേണ്ടതിന്റെ ആവശ്യകത കോർപ്പറേറ്റുകൾക്കാണ്. അവർ നേതൃത്വം നൽകുന്ന മാധ്യമങ്ങൾ, അവർക്ക് പിന്തുണകൊടുത്തുകൊണ്ട് ഒരു വശത്ത് കോൺഗ്രസ്സും ബി.ജെ.പി.യും എസ്.ഡി.പി.ഐ.-യും അതിവിപ്ലവകാരികളും

എല്ലാപേരും ചേർന്ന് കേരളത്തിൽ നടത്തിക്കൊണ്ടിരിക്കുന്ന അട്ടിമറി പരിശ്രമങ്ങളാണ്, ഇന്ന് കേരളത്തിലെ ഇടുതപക്ഷ ജനാധിപത്യമുന്നണി ഗവൺമെന്റിനെതിരായി നട്ടാൽ കുരുക്കാത്ത ഈ നണപ്രചരണം നടത്തുന്നതെന്ന് ഈ അവസരത്തിൽ സൂചിപ്പിക്കുകയാണ്.

ഇവിടെ 1957-ലെ കമ്മ്യൂണിസ്റ്റ് ഗവൺമെന്റിനെ അട്ടിമറിക്കുന്നതിന് വേണ്ടി നടത്തിയ ജാതിമത സമുദായ ശക്തികളെ യോജിപ്പിച്ചുകൊണ്ടുള്ള ആക്രമണമാണ് ഇന്നും തുടരുന്നത്. അന്ന് ഭൂപരിഷ്കരണവും, വിദ്യാഭ്യാസ ബില്ലും, വളരെ പ്രധാനപ്പെട്ട മുന്നേറ്റത്തിന്റെ ആവശ്യങ്ങളായിരുന്നു. ഇന്ന് ഇന്റർനെറ്റ്, വൈദ്യുതി, ബാങ്കിംഗ് രംഗത്തെ പ്രശ്നങ്ങൾ ഈ കാര്യങ്ങളിലാണ് ബദലുകൾ അവതരിപ്പിക്കുന്നതെന്നതുകൊണ്ട് അത് തകർക്കുകയെന്ന ലക്ഷ്യം വച്ചുകൊണ്ടുള്ള പ്രവർത്തനങ്ങളാണ് നടന്നുവരുന്നത്. നമുക്കറിയാം വിചാരധാരയുടെ വക്താക്കളുടെ ഫോട്ടോയ്ക്കുമുന്നിൽ ദീപം കൊളുത്തുന്ന നേതാക്കളെ നിങ്ങൾ ഒന്നോർക്കണം. വിചാരധാരയിലെ ആന്തരിക ശത്രുക്കൾ കമ്മ്യൂണിസ്റ്റുകളാണ്, പിന്നെ മുസ്ലീംങ്ങളും ക്രിസ്ത്യാനികളുമാണ്. ഇടതുപക്ഷത്തിന്റെ സാന്നിധ്യം ഇന്ത്യക്കകത്ത് നിലനിൽക്കുന്നിടത്തോളം സംഘപരിവാറിന്റെ അജണ്ട

ഹിന്ദു രാഷ്ട്രമാക്കുകയെന്നത് ഇന്ത്യയിൽ നടപ്പിലാക്കുകയില്ലെന്ന് അറിയുന്നവരാണ് ആർ.എസ്.എസ്.. അതുകൊണ്ട് സി.പി.ഐ.(എം.)-ന്റെ കേന്ദ്ര കമ്മിറ്റി ഓഫീസിലേക്ക് നിരന്തരമായി മാർച്ചാണ്. കേരളത്തിന്റെ മുഖ്യമന്ത്രി സി.പി.ഐ.(എം.)-ന്റെ പൊളിറ്റ് ബ്യൂറോ അംഗം സഖാവ് പിണറായി വിജയന്റെ തലയ്ക്ക് ഒരുകോടി രൂപ ഇനാമം പ്രഖ്യാപിക്കുകയാണ്. ഞാൻ ചോദിക്കട്ടെ, ഒരുപാട് കൊല്ലത്തെ പഴക്കമുള്ള എ.ഐ.സി.സി. ഓഫീസിലേക്ക് എന്താണ് മാർച്ച് നടത്താത്തത്? എ.ഐ.സി.സി. ഓഫീസിലേക്ക് മാർച്ച് നടത്തേണ്ട ആവശ്യം അവർക്കില്ല, കാരണം ഇറച്ചിക്കോഴികളെ തീറ്റുകൊടുത്ത് വളർത്തുന്ന രീതി നമ്മൾ കണ്ടിട്ടില്ലേ. അത് വളർത്താനല്ല, മറിച്ച് കൊന്നതിന്നാണ്. ബി.ജെ.പി.ക്ക് അറിയാം കോൺഗ്രസ്സ് അവരുടെ ഒരു റാ മെറ്റീരിയലാണെന്ന്, ആവശ്യം വരുമ്പോൾ അതെടുത്ത് ഉപയോഗിച്ചാൽ മതി. നേരത്തെ പ്രഭാകരേട്ടൻ പറഞ്ഞത്, ആവശ്യമായപ്പോൾ ഉപയോഗിച്ചത് ഈ ആളുകളെയാണ്. ഇന്ന് കോൺഗ്രസ്സിൽ പ്രവർത്തിക്കുന്നതിനേക്കാൾ കൂടുതൽ കോൺഗ്രസ്സ് നേതാക്കൾ ഇന്ന് ബി.ജെ.പി.യിൽ ഉണ്ടെന്നുകൂടി നിങ്ങൾ ആലോചിക്കണം. താൽക്കാലികമായ ഒരു ലാഭത്തിനുവേണ്ടി ഇടതുപക്ഷത്തെ തകർക്കാൻ

നിങ്ങൾ നോക്കുമ്പോൾ അത് ആത്യന്തികമായി സഹായിക്കുന്നത് സംഘ്വപരിവഹിനെയെന്നെന്ന് മനസ്സിലാക്കണം. ഇടതുപക്ഷം തകർന്നാൽ അത് ഭീഷണിയാകുന്നത് മതന്യൂനപക്ഷങ്ങൾക്കാകുമെന്ന് അറിയാത്തവരല്ല കേരളത്തിലെ മുസ്ലീം ലീഗുകാർ. എന്നിട്ടും അവർ ഈ അട്ടിമറി മുന്നണിയിൽ നിൽക്കുന്നത് എന്തുകൊണ്ടാണെന്ന് മനസ്സിലാകുന്നില്ല, അവർ അവരുടെ പ്രസംഗത്തിലൊന്നും അത് വ്യക്തമാക്കുന്നതേയില്ല. അവരുടെ പ്രസിഡന്റ് ആ രീതിയിൽ ചില അഭിപ്രായങ്ങൾ പറഞ്ഞതായി നമുക്ക് കാണാം. ഇവിടെ നമ്മൾ മനസ്സിലാക്കേണ്ടത് നടപ്പിലാക്കാൻ കഴിയില്ലെന്ന് കരുതിയ ഒട്ടേറെ പദ്ധതികൾ ഈ ആറ് വർഷം കൊണ്ട് നമ്മുടെ സംസ്ഥാനത്ത് നടപ്പിലാക്കി. ദേശീയപാതയുടെ സ്ഥലമെടുപ്പ്, അതിന്റെ വീതി കൂട്ടൽ, ഇന്റർനെറ്റ് ജനങ്ങളുടെ അവകാശമാക്കി, അത് ഇന്ത്യയിൽ ആദ്യമായി ചെയ്തു. ഈ രീതിയിൽ നമുക്ക് മുന്നോട്ട് പോകാൻ കഴിയുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം രണ്ട് ഘട്ടങ്ങളിലായി നൂറ് ദിന കർമ്മ പരിപാടിയിലൂടെ ഒട്ടേറെ പദ്ധതികൾ നമുക്ക് പൂർത്തിയാക്കാൻ കഴിഞ്ഞു. അൻപതിനായിരം പേർക്കാണ് ഒരു കൊല്ലം കൊണ്ട് പട്ടയം കൊടുക്കാൻ കഴിഞ്ഞത്. നീതി ആയോഗിന്റെ മാനവവികസന സൂചികയിൽ തുടർച്ചയായി

കേരളം ഒന്നാമത് എത്തുകയാണ്. സർക്കാർ സേവനങ്ങൾ ആപ്പുവഴി നൽകുന്നതിനുള്ള സംവിധാനം നമ്മുടെ സംസ്ഥാനത്ത് കൊണ്ടുവന്നിരിക്കുന്നു. എല്ലാ പൗരന്മാർക്കുമുള്ള സേവനങ്ങൾ സൗജന്യമാണെന്ന് പ്രഖ്യാപിക്കപ്പെട്ടിരിക്കുന്നു. ഇ-സേവന രംഗത്തും നമ്മുടെ സംസ്ഥാനം ഒന്നാമതെത്തിയിരിക്കുന്നു. മെഡിസെപ്പ് പദ്ധതി നടപ്പിലാക്കിയത് ഈ കാലഘട്ടത്തിന്റെ ഒരു പ്രത്യേകതയാണെന്ന് നാം മനസ്സിലാക്കണം. കാരണം ആരോഗ്യരംഗത്തെ സ്വകാര്യവൽക്കരിക്കുക, ലാഭം കൊയ്യുന്നതിനുവേണ്ടിയുള്ള മാർഗ്ഗങ്ങളാക്കുക എന്നിടത്താണ് ജീവനക്കാരും അവരുടെ കുടുംബാംഗങ്ങളും ഉൾപ്പെടെ ഏകദേശം 43 ലക്ഷത്തോളം വരുന്ന ആളുകളെ സഹായിക്കുന്ന പദ്ധതി ഇങ്ങനെ നടപ്പിലാക്കിയത്. ക്ഷേമപദ്ധതികളെല്ലാം പൂർത്തിയാക്കുകയാണ്, അടിസ്ഥാന സൗകര്യവികസനത്തിൽ നാം മുന്നോട്ടേയ്ക്ക് കുതിക്കുകയാണ്. കിഫ്ബി വഴി 70,000 കോടി രൂപയുടെ പദ്ധതികൾ ഇപ്പോൾ നമുക്ക് അംഗീകരിക്കാൻ കഴിഞ്ഞിരിക്കുന്നു. റോഡുകളും പാലങ്ങളും അതിവേഗം വികസിച്ചുകൊണ്ടിരിക്കുന്നു. അടച്ചുപൂട്ടലിന്റെ വക്കത്തെത്തിയ പൊതുവിദ്യാലയങ്ങൾ, അത് നമുക്ക് മുന്നോട്ട് കൊണ്ടുപോകാനും



അന്താരാഷ്ട്ര നിലവാരത്തിലേക്ക് ഉയർത്തുന്നതിനും കഴിഞ്ഞു. യു.ഡി.എഫ്.-  
 ന്റെ കാലത്ത് നഷ്ടത്തിലുള്ള പൊതുമേഖലാ വ്യവസായ  
 സ്ഥാപനങ്ങളെയാകെ നമുക്ക് ലാഭത്തിലേക്ക് എത്തിക്കാൻ കഴിഞ്ഞു.  
 കേരളത്തിന്റെ ഈ വികസനം ഒരു തുടർച്ചയാണ്, ഈ ഗവൺമെന്റിന്റെ  
 തുടർച്ച. 2022-23-ലെ ഈ ബഡ്ജറ്റിൽ ഒരു വിജ്ഞാന സമൂഹമായി  
 കേരളത്തെ മാറ്റിയെടുക്കുന്നതിനുവേണ്ടിയുള്ള പദ്ധതികളാണ്  
 പ്രഖ്യാപിച്ചിട്ടുള്ളത്. ഇത് കാര്യക്ഷമമായി നടപ്പിലാക്കുന്നതിന്  
 വേണ്ടിയാണ് ഈ ഉപധനാഭ്യർത്ഥന, ഈ ഉപധനാഭ്യർത്ഥനയെ ഞാൻ  
 പിന്താങ്ങുന്നു.

ശ്രീ. കെ. ആൻസലൻ: സർ, ഈ ഉപധനാഭ്യർത്ഥനകളെ ഞാൻ  
 പിന്തുണയ്ക്കുകയാണ്. 2022-23-ലെ ബഡ്ജറ്റ് നിർദ്ദേശങ്ങൾ, നമ്മുടെ  
 സംസ്ഥാനം നേരിടുന്ന നിരവധി പ്രശ്നങ്ങൾക്ക് പരിഹാരം കാണുന്ന  
 ദീർഘവീക്ഷണമുള്ള ബഡ്ജറ്റാണ് സഖാവ് കെ. എൻ. ബാലഗോപാൽ  
 അവതരിപ്പിച്ചത്. ജനവിരുദ്ധ സമ്പന്നാൻകൂല കോർപ്പറേറ്റ് പ്രീണനം  
 മുഖമുദ്രയായ കേന്ദ്ര നയങ്ങൾക്ക് ബദലാണ് കേരള മാതൃക മുന്നോട്ട് വച്ച  
 ബഡ്ജറ്റിന്റെ സവിശേഷത. വരുന്ന കാൽനൂറ്റാണ്ടുകൂടി മുൻകൂട്ടി

കണ്ടുകൊണ്ടാണ് പദ്ധതികൾക്ക് തുടക്കം കുറിച്ചിട്ടുള്ളത്. നിരവധി പ്രശ്നങ്ങളാണ് നമ്മൾ നേരിട്ടുകൊണ്ടിരിക്കുന്നത്. കോവിഡ് ബാക്കിയാക്കി ഉളവാക്കുന്ന അനുബന്ധ സാമ്പത്തിക ആരോഗ്യ പ്രതിസന്ധികൾ, കാലാവസ്ഥ ദുരന്തങ്ങൾ തുടങ്ങിയ വെല്ലുവിളികൾ തുടങ്ങി കൂട്ടായി നേരിടാൻ കഴിയുന്ന ആത്മവിശ്വാസം ബഡ്ജറ്റിലുണ്ട്. വൈജ്ഞാനിക സമ്പത്ത് വ്യവസ്ഥ ഉപയോഗിച്ച് കൂടുതൽ തൊഴിലും ഉൽപ്പാദന വർദ്ധനവും പ്രദാനം ചെയ്യുന്നു. അടിസ്ഥാന സൗകര്യ വികസനത്തിന് കൂടുതൽ തുക ഉൾക്കൊള്ളിച്ചിട്ടുണ്ട്. വിലക്കയറ്റം തടയാനും ഭക്ഷ്യ സുരക്ഷ ഉറപ്പുവരുത്താനും രണ്ടായിരം കോടി രൂപയാണ് അനുവദിച്ചിട്ടുള്ളത്. യാത്രാ സൗകര്യ വർദ്ധനവിന് കെ-റെയിലിന് ഭൂമി ഏറ്റെടുക്കാൻ കിഫ്ബി വഴി 2000 കോടി രൂപ അനുവദിച്ചിട്ടുണ്ട്. ആരോഗ്യ മേഖലയ്ക്ക് 2629 കോടി രൂപയും റീബിൽഡ് കേരളയ്ക്ക് 1600 കോടി രൂപയും വകയിരുത്തി. കോവിഡ് ബാധിച്ച് മരിച്ചവരുടെ മക്കൾക്ക് ധനസഹായം ലഭ്യമാക്കിയത് രാജ്യത്തിന് മാതൃകയാണ്. കാർഷിക- വ്യാവസായിക-പരമ്പരാഗത മേഖലകളിലെല്ലാം ഉണർവ് പകരാൻ കഴിയുന്ന ഇടപെടലുകൾ കരുത്ത് പകരും. വ്യവസായ മേഖലയ്ക്ക് 1226 കോടി രൂപ, ബഹുനില വ്യവസായ

എസ്റ്റേറ്റുകൾ വികസിപ്പിക്കാൻ 10 കോടി രൂപ, ഇലക്ട്രോണിക് ഹാർഡ്‌വെയർ ഹബ്ബിന് 28 കോടി രൂപ, ഇക്കോ ടൂറിസത്തിന് 10 കോടി രൂപ, ഐ. ടി. വികസനത്തിനായി 4 സയൻസ് പാർക്കുകൾക്ക് 1000 കോടി രൂപ വീതം, ഐ. ടി. ആഭ്യന്തര സൗകര്യ വികസനത്തിന് കിഫ്ബി വഴി 100 കോടി രൂപ, നാല് ഐ. ടി. ഇടനാഴികൾ, ആഗോള ശാസ്ത്രോൽസവത്തിന് 4 കോടി രൂപ, ജില്ലാ സ്കിൽ പാർക്കുകൾക്കായി 350 കോടി രൂപ, കയർമേഖലയ്ക്ക് 117 കോടി രൂപ, കശുവണ്ടി വ്യവസായത്തിന് 30 കോടി രൂപ പലിശയിളവ്, ഉന്നതവിദ്യാഭ്യാസ മേഖലയുടെ സമഗ്ര മാറ്റത്തിനായി ദീർഘ വീക്ഷണമുള്ള പദ്ധതിയ്ക്ക് 200 കോടി രൂപ, കാർഷിക മേഖലയ്ക്ക് 81 കോടി രൂപ, നെല്ലിന്റെ താങ്ങുവില വർദ്ധിപ്പിച്ച് നെൽകൃഷിക്ക് 76 കോടി രൂപ, കൃഷിശ്രീ സ്വയംസഹായ സംഘങ്ങൾക്ക് 19 കോടി രൂപ, വെള്ളപ്പൊക്ക ദുരിതാശ്വാസത്തിന് 140 കോടി രൂപ, വിളനാശം തടയുന്നതിന് 58 കോടി രൂപ, റബ്ബർ സബ്സിഡിക്ക് 500 കോടി, സിയാൽ മാതൃകയിൽ കാർഷിക വിപണന കമ്പനി, സിയാലിനെ പൊതുമേഖലയിൽ നിലനിർത്താൻ 186 കോടി രൂപ, കെ.എസ്.ആർ.ടി.സി. നവീകരണത്തിന് 1000 കോടി രൂപ, കേരള ഗ്രാമീൺ ബാങ്കിന്റെ അധികനികേഷപത്തിന് 91

കോടി രൂപ, എന്നിങ്ങനെ വകയിരുത്തി. രണ്ടാം കുട്ടനാട് പാക്കേജം ഇടുക്കി-കാസർഗോഡ്-വയനാട് പാക്കേജുകളും സാമൂഹ്യ ഉള്ളടക്കമുള്ള ദരിദ്ര-പിന്നോക്ക വിഭാഗങ്ങൾക്കൊപ്പവും ട്രാൻസ്ജെൻഡർ വിഭാഗത്തിൽ ഉൾപ്പെടുന്നവരുടെ തൊഴിലും പരിരക്ഷയും ഉറപ്പുനൽകുന്ന നയങ്ങളാണ് ബഡ്ജറ്റിലുടനീളം പ്രഖ്യാപിക്കപ്പെട്ടിട്ടുള്ളത്. ഇതോടൊപ്പം നെയ്യാറ്റിൻകര മണ്ഡലത്തിലെ ചിലവിഷയങ്ങൾ സൂചിപ്പിക്കുകയാണ്. തമിഴ്നാട് അതിർത്തി പങ്കിടുന്ന കൊല്ലങ്കോട്-പൊഴിയൂർ കടൽത്തീരത്ത് വലിയ തോതിലുള്ള കടലാക്രമണം നേരിടുന്നതിനാൽ നൂറുകണക്കിന് വീടുകൾ നഷ്ടപ്പെട്ടിട്ടുണ്ട്. അവിടെ tetrapod സ്ഥാപിക്കുന്നതിനായി 47 കോടി രൂപയുടെ ഒരു പ്രോജക്ട് ജലസേചന വകുപ്പ് ഗവൺമെന്റിന് സമർപ്പിച്ചിട്ടുണ്ട്, അതിന് അനുമതി നൽകുന്നതിനുള്ള ഇടപെടൽ നടത്തണം. വിഴിഞ്ഞം തുറമുഖം വരുന്നതിന്റെ ഭാഗമായി മത്സ്യത്തൊഴിലാളികളുടെ ഏറ്റവും പ്രധാനപ്പെട്ട ഫിഷിംഗ് സെന്റർ നഷ്ടമാകുകയാണ്. പൊഴിയൂരിൽ അതിന് അനുകൂലമായ സാഹചര്യമായതിനാൽ ഡി.പി.ആർ. തയ്യാറാക്കി അനുബന്ധ പഠനങ്ങൾ പൂർത്തീകരിച്ച് ഗവൺമെന്റിൽ സമർപ്പിച്ചിട്ടുണ്ട്, അത് തുടങ്ങുന്നതിനാവശ്യമായ നിലപാട് അങ്ങയുടെ

ഭാഗത്തുനിന്നുമുണ്ടാകണം. മലയാള സിനിമയുടെ പിതാവ് ജെ. സി. ഡാനിയേലിന്റെ ജന്മദേശമാണ് നെയ്യാറ്റിൻകര. ലേനിൻ രാജേന്ദ്രൻ കെ.എസ്.എഫ്.ഡി.സി.യുടെ ചെയർമാൻ ആയിരുന്ന ഘട്ടത്തിൽ അവിടെ തീയേറ്റർ സമുച്ചയത്തിനാവശ്യമായ നടപടികൾ പൂർത്തീകരിച്ചിരുന്നു. പ്രസ്തുത പ്രോജക്ട് കിഫ്ബിയുടെ പരിഗണനയിലാണ്. ആ കാര്യത്തിൽ ഇടപെടേണ്ടതായിട്ടുണ്ട്. അഴിമതിയുമായി ബന്ധപ്പെട്ട മറ്റുചില വിഷയങ്ങളുമുണ്ട്. കഴിഞ്ഞ കുറേദിവസങ്ങളായി സമരങ്ങളുമായി പോകുകയാണ്. ഈ ഗവൺമെന്റിന്റെ പ്രവർത്തനം സംബന്ധിച്ച് ഏതെങ്കിലും രൂപത്തിലേയ്ക്ക് ഗൗരവതരമായ വിഷയങ്ങൾ ഉയർത്തിക്കൊണ്ടുവരാൻ പ്രതിപക്ഷത്തിന് കഴിഞ്ഞിട്ടില്ല. പ്രതിപക്ഷത്തിന്റെ ഓർമ്മയിലേയ്ക്ക് ചിലകാര്യങ്ങൾ മടക്കിക്കൊണ്ടുവരികയാണ്. 2011-16 കാലത്ത് ഇവിടെ ഒരു ഗവൺമെന്റുണ്ടായിരുന്നു. എന്തായിരുന്നു ആ ഗവൺമെന്റിന്റെ പ്രത്യേകത? നമ്മുടെ നാട് കേട്ടിട്ടില്ലാത്ത തരത്തിലുള്ള അഴിമതിയുടെയും വൃത്തികേടിന്റെയും കേന്ദ്രമായിരുന്നല്ലോ ആ ഗവൺമെന്റ്. ഒരു വനിത, ഒരു വ്യവസായ സംരംഭ ആവശ്യത്തിനായി അന്നത്തെ മുഖ്യമന്ത്രിയെ

സമീപിക്കുകയും അദ്ദേഹത്തിൽനിന്നും ഒരു സർട്ടിഫിക്കറ്റ് വാങ്ങുകയും ആ സർട്ടിഫിക്കറ്റ് ഉപയോഗിച്ച് നാട്ടിലെ ആളുകളിൽനിന്നും സോളാർ പാനലിനുള്ള പണം പിരിച്ചു, പ്രോജക്ട് നടക്കാത്തതുകൊണ്ട് ഒരു 'ശ്രീധരൻ നായർ' പരാതി കൊടുക്കുമ്പോഴാണല്ലോ വിഷയം പുറത്തുവരുന്നത്. ആ പരാതി അവിടെ നിൽക്കട്ടേ, അഴിമതിയുടെ ഭാഗമായി കടുമുടിച്ച കാര്യം നമുക്കറിയാം. പക്ഷേ ആ പരാതിയോടൊപ്പംതന്നെ നമ്മുടെ ബഹുമാനപ്പെട്ട അന്നത്തെ മുഖ്യമന്ത്രി, അന്നത്തെ മന്ത്രിമാർ, കേന്ദ്രമന്ത്രി. എം.പി.മാർ, എം.എൽ.എ.മാർ എന്നിവരടക്കമുള്ളവരെ സംബന്ധിച്ച് ഗൗരവതരമായ ആരോപണം വന്നു. കേരളം പ്രകൃഷ്ടമായ സമരത്തിന് ഇടംനൽകി. നിയമസഭാ പ്രവർത്തനങ്ങൾ സ്തംഭിച്ചു. ബഡ്ജറ്റ് അവതരിപ്പിക്കാൻ കഴിഞ്ഞില്ല. അന്നത്തെ ചർച്ചയുടെ അടിസ്ഥാനത്തിൽ സോളാർ തട്ടിപ്പ് അന്വേഷിക്കാൻ ഒരു കമ്മീഷനെ കൊണ്ടുവന്നു. ആരായിരുന്നു കമ്മീഷനെ കൊണ്ടുവന്നത്? ഇടതുപക്ഷമായിരുന്നില്ല. ജസ്റ്റിസ് ശിവരാജൻ കമ്മീഷനെ നിയമിച്ചത് ശ്രീ. ഉമ്മൻചാണ്ടിയുടെ ഗവൺമെന്റായിരുന്നു. ആ കമ്മീഷന്റെ സിറ്റിംഗിൽ അന്നത്തെ മുഖ്യമന്ത്രിയടക്കം മണിക്കൂറുകൾ ചെന്നിരുന്ന കാര്യം വാർത്തയായിവന്നു. പ്രിയപ്പെട്ടവരേ, ആ കമ്മീഷന്റെ

കണ്ടെത്തലുകളടങ്ങിയ റിപ്പോർട്ട് കഴിഞ്ഞതവണ ഉണ്ടായിരുന്ന എം.എൽ.എ.മാർക്ക് കിട്ടിയിട്ടുണ്ട്. പുതിയ എം.എൽ.എ.മാർക്ക് കിട്ടിയിട്ടില്ല. ഇപ്രാവശ്യം വന്ന പുതിയ എം.എൽ.എ.മാരായ ഡോ. മാത്യു കുഴൽനാടൻ, ശ്രീ. ടി. സിദ്ദിഖ്, ശ്രീ. നജീബ് കാന്തപുരം എന്നിവരടക്കമുള്ള എം.എൽ.എ.-മാർ, ആ റിപ്പോർട്ട് നിങ്ങളുടെ സഹ എം.എൽ.എ.മാരിൽനിന്നും വാങ്ങിവെച്ച് അതിലെ വാല്യം-1 മറിച്ചുനോക്കി വായിച്ചാൽ ആ ഗവൺമെന്റ് എന്തായിരുന്നുവെന്ന് നിങ്ങൾക്ക് കാണാൻ കഴിയും. ഈ നിയമസഭാ മന്ദിരത്തിലും എം.എൽ.എ. ഹോസ്റ്റലിലും സി.ബി.ഐ. വരുന്ന. മസ്കറ്റ് ഹോട്ടലിൽ സി.ബി.ഐ. വരുന്ന. ഇടുക്കിയിലെ തടാകത്തിനടുത്തുള്ള റിസോർട്ടിൽ സി.ബി.ഐ. അന്വേഷണത്തിന് പോകുന്നു. എന്തായിരുന്നു സ്ഥിതി? നാണംകെട്ടവന്മാരാണ് ഇവിടെ ഇരുന്നുകൊണ്ട് ഇടതുപക്ഷ ജനാധിപത്യ മുന്നണിക്കെതിരായി പ്രതിഷേധം രേഖപ്പെടുത്തുന്നത്. ആ അന്വേഷണ റിപ്പോർട്ട് വീടുകളിൽ കൊണ്ടുപോകാൻ കഴിയില്ല. വീട്ടിൽകൊണ്ടുപോയാൽ, സ്ത്രീകളും കുട്ടികളും വായിച്ചാൽ... അത് ഈ നിയമസഭാംഗങ്ങളെ സംബന്ധിച്ചതന്നെ വലിയ അവമതിപ്പുണ്ടാക്കും. അങ്ങനെയൊരു റിപ്പോർട്ട് തയ്യാറാക്കിയവരാണ് ഇവിടെ നിൽക്കുന്നത്.





നാണംകെട്ടവരാണെന്നുള്ള രീതിയിൽ ബഹുമാനപ്പെട്ട അംഗം പറഞ്ഞ വാക്കുകൾ ഈ സഭയുടെ രേഖകളിൽ ഉണ്ടാകാൻ പാടില്ല, ചട്ടം 307 അനുസരിച്ച് അത്....

മി. ചെയർമാൻ: പരിശോധിക്കാം.\*

ശ്രീ. കെ. ആൻസലൻ: സർ, ഇവിടെ കമ്മ്യൂണിസ്റ്റുകാർക്ക് പ്രത്യേകമായി ക്ലാസ്സെടുക്കുകയാണ്. കമ്മ്യൂണിസ്റ്റുകാരെ സംബന്ധിച്ച്, നിയമസഭാംഗങ്ങളായി വരുന്നവരെയും അല്ലാത്തവരെയും സംബന്ധിച്ച് അവർ നാട്ടിലെ ജനങ്ങളുടെ ജീവിതപ്രയാസങ്ങളോടൊപ്പം സഞ്ചരിക്കുന്നവരാണ്. അല്ലാതെ പ്രത്യേകമായി, നമ്മുടെ നാട്ടിലെ മാധ്യമങ്ങൾ ചാർത്തിക്കൊടുക്കുന്ന, അവരുടെ പിന്തുണയോടുകൂടി, അവർ കൊടുക്കുന്ന മേൽവിലാസത്തിനകത്ത് പരിശീലിച്ച് വരുന്നവരല്ല. ഇവിടെ സഖാവ് എം. എം മണിയെ സംബന്ധിച്ച്..., സഖാവ് എം. എം. മണി ആരാണ്, അദ്ദേഹം ഞങ്ങളുടെ കൗതമുത്താണ്. നിങ്ങൾക്ക് ചിലപ്പോൾ.., നിങ്ങൾക്കറിയാം, വെളുത്തവരും ഇംഗ്ലീഷ് സംസാരിക്കുന്നവരും വടിവൊത്ത ഭാഷയിൽ കാര്യങ്ങൾ പറയുന്നവരെയുംപോലെ അദ്ദേഹത്തിന് പറയാൻ കഴിയില്ല, അദ്ദേഹം നാട്ടുഭാഷയിലേ പറയൂ. നിങ്ങൾക്ക് അദ്ദേഹത്തോട്

\* ബഹുമാനപ്പെട്ട സഭാധ്യക്ഷന്റെ തീരുമാനത്തിന്റെ അടിസ്ഥാനത്തിൽ (ഫ.നം. 13152/ഇ.ബി./2022/നി.സെ) സഭാരേഖകളിൽ നിലനിർത്താൻ തീരുമാനിച്ചു.

വെറുപ്പാണ്, എന്താണ് വിഷയം; ഇടുക്കിപോലുള്ള ഒരു ജില്ല, വലതുപക്ഷ  
 സ്വാധീനമുള്ള ഒരു ജില്ലകൾ, സി.പി.ഐ.(എം.)-ന്റെ ജില്ലാ  
 സെക്രട്ടറിയായി, പത്ത്-മുപ്പത് വർഷക്കാലം പ്രവർത്തിച്ച്, ഇന്ന് ഇടുക്കി  
 ജില്ലയിൽ പി. ജെ. ജോസഫിന്റെ മണ്ഡലമൊഴികെ നാല് നിയമസഭാ  
 മണ്ഡലങ്ങളും ഇടതുപക്ഷ ജനാധിപത്യ മുന്നണിയുടെ കീഴിൽ  
 കൊണ്ടുവരികയും ബഹുഭൂരിപക്ഷം ജനങ്ങളെയും ഇങ്ങോട്ട്  
 കൊണ്ടുവന്നതാണ്. കഴിഞ്ഞ 2016-ലെ തെരഞ്ഞെടുപ്പിൽ ആയിരത്തി  
 ചിലാനം വോട്ടിനാണ് സഖാവ് എം. എം. മണി ജയിച്ചത്. ഇന്ന് എത്രയാ  
 വോട്ടിന്റെ ഭൂരിപക്ഷം, 38000 വോട്ടിന്റെ ഭൂരിപക്ഷത്തിലാണ്. അവിടെയുള്ള  
 ജനങ്ങൾ മണി സഖാവിന്റെ പിന്നിലാണ്, നിങ്ങളുടെ പിന്തുണയൊന്നും  
 ഞങ്ങൾക്കുവേണ്ട. സഖാവിന്റെ സഹോദരിയുടെ ഭർത്താവ് തങ്കപ്പനെ  
 കോൺഗ്രസ് ക്രിമിനലുകൾ കൊലപ്പെടുത്തിയതാണെന്ന് നമുക്കറിയാം. ആ  
 കൊലപാതകത്തിന്റെ നീറുന്ന ഓർമ്മകളുമായി ജീവിക്കുന്നയാൾക്ക്,  
 അദ്ദേഹത്തിന് അറിയാം, മനുഷ്യത്വം അറിയാം, മനുഷ്യന്റെ സ്നേഹമറിയാം.  
 അദ്ദേഹത്തെ ഒറ്റപ്പെടുത്തുന്നതിനുവേണ്ടിയുള്ള ശ്രമങ്ങൾ നടന്നാൽ അത് ഈ  
 കേരളീയ സമൂഹം അംഗീകരിക്കാൻ പോകുന്നില്ല. നമുക്കറിയാം, ഇപ്പോൾ

ഇവിടെ ഒരു സ്വപ്നം, ആ ഒരു തട്ടിപ്പുകാരിയെയുംകൊണ്ട് നടക്കുകയാണ്. ആ തട്ടിപ്പുകാരിയുടെ ജല്പനങ്ങൾക്കുമുമ്പിൽ നമ്മുടെ നാട്ടിലെ കോൺഗ്രസ്സ് നടത്തിയ സമരങ്ങൾ എവിടെച്ചെന്നെത്തിച്ചു, നമുക്കറിയാം ശ്രീ. കെ. എസ്. ശബരീനാഥനെ അറസ്റ്റ് ചെയ്തുവെന്ന് പറഞ്ഞ്....., കേസെടുക്കണ്ടേ? ഞാൻ ചോദിക്കട്ടെ, നിങ്ങളുടെ ഏതെങ്കിലും പ്രധാനപ്പെട്ടയാൾ പ്ലെയിനിൽ സഞ്ചരിക്കുമ്പോൾ ഏതെങ്കിലും രീതിയിൽ പ്രതികരണം വന്നുവെങ്കിൽ ഈ നാടിനെ വെറുതെവിടുമായിരുന്നോ? അപ്പോൾ പ്രതിഷേധം രേഖപ്പെടുത്തുന്നതിന് പരിമിതികളുണ്ട്. പരിമിതിക്കകത്ത് നിന്നുകൊണ്ടല്ലാതെ പ്രതിഷേധം നടത്തുകയും അതിനുവേണ്ടി ഗൂഢാലോചന നടത്തുകയും ചെയ്യാൽ അത്തരം കാര്യങ്ങളിൽ ശക്തമായ നിലപാട് സ്വീകരിക്കും. ഈ രൂപത്തിലേയ്ക്കുള്ള നടപടികൾ പ്രതിപക്ഷത്തിന്റെ ഭാഗത്തുനിന്നുണ്ടായാൽ നിങ്ങൾ കൂടുതൽകൂടുതൽ ജനങ്ങളുടെയിടയിൽ ഒറ്റപ്പെട്ട് ഇല്ലാതായിത്തീരുന്നത് കേരളം കാണിച്ചുതരുമെന്ന് നിങ്ങളെ ഓർമ്മപ്പെടുത്തിക്കൊണ്ട് ഈ ധനാഭ്യർത്ഥനകളെ ഒരിക്കൽക്കൂടി പിന്തുണച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു. നന്ദി.

ശ്രീ. മഞ്ഞളാംകുഴി അലി: സർ, ഞാൻ ഈ ഉപധനാഭ്യർത്ഥനകളെ

എതിർക്കുന്നു. ബഡ്ജറ്റിൽ വകകൊള്ളിച്ചതുപോലും നടപ്പിലാക്കാൻ സർക്കാരിന്റെ കൈയ്യിൽ പണമില്ല, പണമുണ്ടാക്കാനുള്ള കഴിവില്ല, പിന്നെ എന്തിനാണ് ഇതേരീതിയിലുള്ള ഉപധനാഭ്യർത്ഥന? കഴിഞ്ഞ ആറ് വർഷംകൊണ്ട്, കേരളത്തിലുണ്ടായ അത്രയും സാമ്പത്തിക തകർച്ച ഇന്ത്യയിലെ മറ്റൊരു സംസ്ഥാനത്തുമുണ്ടായിട്ടില്ല. നമ്മൾ ഇപ്പോഴും കോവിഡിനപ്പറ്റി പറഞ്ഞ് രക്ഷപ്പെടുന്നു. എന്നാൽ കോവിഡ് ലോകം മുഴുവനുമുണ്ടായ മഹാമാരിയാണ്, അതിൽനിന്നും കരകയറാൻ മറ്റുള്ളവർ ചെയ്തതുപോലെ നമ്മൾ എന്തെങ്കിലും ഒരു പുതിയ പദ്ധതി തയ്യാറാക്കിയോ? കഴിഞ്ഞ സർക്കാരിന്റെ കാലത്ത് നവകേരളമായിരുന്നു സ്വപ്നപദ്ധതി! ലൈഫ്, ആർദ്രം, ഹരിതകേരളം, വിദ്യാഭ്യാസ യജ്ഞം, റീബിൽഡ് കേരളം, എന്നൊക്കെ എന്തെല്ലാം പറഞ്ഞു! ഇതിന്റെയൊക്കെ ഇപ്പോഴത്തെ അവസ്ഥ എന്താണ്; ഇതിനെല്ലാംകൂടി ഇതുവരെ എത്രപണം ചെലവഴിച്ചു? ലൈഫ് പദ്ധതിയിൽ കഴിഞ്ഞ സർക്കാരിന്റെ കാലത്ത് നിർമ്മിക്കാൻ തുടങ്ങിയ 30000 വീടുകൾ ഇനിയും പൂർത്തിയായിട്ടില്ല. പുതുതായി ഇപ്പോൾ 8 ലക്ഷം അപേക്ഷകൾകൂടി വന്നുവെന്ന് പറയുന്നു. അന്തിമപട്ടിക ഇനിയും തയ്യാറായിട്ടില്ല. തദ്ദേശ സ്ഥാപനങ്ങളോട് 'നിങ്ങൾക്ക് വേണമെങ്കിൽ

നടത്തിക്കോ' എന്നതാണ് ഈ സർക്കാരിന്റെ നിലപാട്, അവരുടെ വിഹിതം നിലവിലുള്ളതുപോലും വെട്ടിക്കുറച്ചു. പിന്നെ എങ്ങനെയാണ് അവർക്ക് പദ്ധതികൾ നടപ്പിലാക്കാൻ കഴിയുക? ആർദ്രം മിഷൻ പദ്ധതിയിലൂടെ മുഴുവൻ പി.എച്ച്.സി.-കളെയും എഫ്.എച്ച്.സി.-കളാക്കുമെന്ന് പറഞ്ഞാണ് ഞങ്ങളെ കൊതിപ്പിച്ചത്. പ്രഖ്യാപിച്ചതിന്റെ പകുതിപോലും കൊടുത്തില്ല. അതിനകത്ത് ഏതെങ്കിലുമൊരു പി.എച്ച്.സി.-യെ എഫ്.എച്ച്.സി. ആക്കിയോ; ഇവിടെയെല്ലാം ഡോക്ടർമാരുടെയും നഴ്സുമാരുടെയും മറ്റ് ജീവനക്കാരുടെയുമൊക്കെ തസ്തിക സൃഷ്ടിക്കും, രോഗികൾക്കൊക്കെ സ്വർഗ്ഗം... അങ്ങനെ എന്തെല്ലാം പറഞ്ഞു, എന്നിട്ട് എന്തെങ്കിലും സൃഷ്ടിച്ചോ; എം.എൽ.എ.-മാരുടെ ആസ്തി വികസന ഫണ്ട് ആരോഗ്യ രംഗത്ത് ചെലവഴിക്കാൻവേണ്ടി പിടിച്ചുവെച്ചിട്ട് എവിടെയാണ് ചെലവഴിച്ചത്. വിദ്യാഭ്യാസ സംരക്ഷണയജ്ഞ പ്രകാരം ആയിരം സ്കൂളുകളെ മികവിന്റെ കേന്ദ്രമാക്കുമെന്ന് പറഞ്ഞു. ലക്ഷ്യമിട്ടതിന്റെ പകുതിയെങ്കിലും ആയോ; പണി തീർന്ന ചില കെട്ടിടങ്ങളാകട്ടെ, ഇപ്പോൾ പൊളിഞ്ഞു വീണുകൊണ്ടിരിക്കുകയാണ്. അത് നടത്തിയ കിഫ്ബി ഇപ്പോൾ എന്താണ് പറയുന്നത്? ഹരിത കേരളംവഴി മാലിന്യ പ്ലാന്റുകൾ ആരംഭിച്ച് മാലിന്യ

പ്രശ്നം പരിഹരിക്കുമെന്ന് പറഞ്ഞിട്ട് എന്തായി; ഒന്നെങ്കിലും തുടങ്ങാൻ കഴിഞ്ഞോ; കോഴിക്കോട് കോർപ്പറേഷനിലെ മാലിന്യം കോയമ്പത്തൂരിലേയ്ക്ക് കൊണ്ടുപോകുകയാണെന്ന് തെറ്റിദ്ധരിപ്പിച്ച് മലപ്പുറത്തെ മലമുകളിൽ കുഴിച്ചുമൂടുകയാണ് ചെയ്തത്. കോഴിക്കോട് സ്വീവേജ് പ്രോജക്ടിന്റെ സ്ഥിതി എന്താണ്; ശ്രീ. എം. വി. ഗോവിന്ദൻ മാസ്റ്റർ കേൾക്കുന്നുണ്ടല്ലോ... ജനങ്ങളെ വിശ്വാസത്തിലെടുക്കാതെ ഒരു വികസനവും നടപ്പിലാക്കാൻ കഴിയില്ല. റീബിൽഡ് കേരളവഴി കോടിക്കണക്കിന് രൂപ പല ഭാഗത്തുനിന്നും വന്നിട്ട് എന്തെങ്കിലും ചെയ്തോ; ആ പണം എവിടെ പോയി; സ്വപ്ന പദ്ധതികളൊക്കെ എന്തായിപോയി; കിഫ്ബി ശരിയല്ലായെന്ന് ഞങ്ങൾ അന്നേ പറഞ്ഞതാണ്. ഇന്ത്യാ ഗവൺമെന്റിന്റെ അനുമതിയില്ലാതെ മസാല ബോണ്ട് വാങ്ങരുതെന്ന് നമ്മുടെ മുൻ ധനകാര്യ വകുപ്പുമന്ത്രിയോട് പലതവണ പറഞ്ഞതാണ്, അദ്ദേഹം വാങ്ങി. ഇപ്പോൾ സർക്കാരിനെയും മുൻ ധനകാര്യ വകുപ്പുമന്ത്രിയെയും ഹൈ ചെയ്യാൻ മസാലയ്ക്കൊണ്ട് ചെയ്യുന്നതും കാത്ത് ഇ.ഡി. നിൽക്കുകയാണ്. രണ്ടാം സർക്കാരിന്റെ സ്വപ്ന പദ്ധതിയെന്ന് പറഞ്ഞ കെ-റെയിലിനെ കുറിച്ചൊന്നും മിണ്ടുന്നില്ല. അതുസംബന്ധിച്ച് കേന്ദ്രാനുമതിയും കിട്ടില്ല, അതുപോലെതന്നെ

സ്വദേശത്തുനിന്നോ വിദേശത്തുനിന്നോ അതിനായി അഞ്ച് പൈസ കടം വാങ്ങാനും കഴിയില്ല. സ്വപ്ന പദ്ധതിയില്ല ഇപ്പോൾ വെറും 'സ്വപ്ന' മാത്രമേയുള്ളൂ. പാവം ശ്രീ. ഇ. പി. ജയരാജൻ, കെ-റെയിൽ ഉടമനവരും, വന്നാൽ ഇൻഡിഗോ പൂട്ടുമെന്ന് പറഞ്ഞ് ഇരിക്കുകയാണ്. നടന്നുപോയാലും ശരി അദ്ദേഹം ഇൻഡിഗോയിൽ പോകില്ലായെന്നാണ് പറയുന്നത്. അതാണ് അദ്ദേഹത്തിന് ഉഗ്ര ശപഥം. നമുക്ക് കാത്തിരുന്ന് കാണാം, മൂന്നാഴ്ച കഴിഞ്ഞാൽ അദ്ദേഹം വീണ്ടും ഇതേ ഹൈറ്റിലുണ്ടാകും. അത് നമുക്കൊക്കെ അറിയാവുന്ന കാര്യമാണ്.

അധികമുള്ള ചെലവ് ഒഴിച്ചുകൂടാനാകാത്ത സാഹചര്യത്തിൽ തട്ടികിഴിക്കാനായി ഗ്രാന്റിൽ മിച്ചമില്ലാതെ വരുമ്പോഴായിരിക്കണം ഉപധനാഭ്യർത്ഥന സഭയിൽ അവതരിപ്പിക്കേണ്ടത്. കഴിഞ്ഞ സർക്കാരിന്റെ കാലത്തെ ഉപധനാഭ്യർത്ഥനകൾ പരിശോധിച്ചാൽ പലതും അനാവശ്യവും യാഥാർത്ഥ്യ ബോധമില്ലാത്തതുമായിരുന്നുവെന്ന് കാണാം. പലപ്പോഴും ഒറിജിനൽ എസ്റ്റിമേറ്റിൽ മിച്ചമുണ്ടായിരുന്നിട്ടും സപ്ലിമെന്ററി ഡിമാന്റുവഴി അധികം തുക അനാവശ്യമായി പാസ്സാക്കിയെടുക്കുകയാണ് ചെയ്തത്. എന്നിട്ട് ചെലവാക്കിയതുമില്ല. ഇത് യഥാർത്ഥത്തിൽ സഭയെ തെറ്റിദ്ധരിക്കലാണ്,

അവകാശ ലംഘനമാണ്. 2019-20-ൽ ഇരുപത്തിരണ്ടോളം ഗ്രാന്റുകളിൽ നടത്തിയ ഉപധനാഭ്യർത്ഥനകൾ തികച്ചും അനാവശ്യമായിരുന്നു. പെൻഷനും പലവകയുമെന്ന ഗ്രൂപ്പിൽ 30,280 കോടി രൂപ ഉണ്ടായിരിക്കെ ഏകദേശം 2000 കോടി രൂപ ഉപധനാഭ്യർത്ഥന വഴി വീണ്ടും വകയിരുത്തി. എന്നിട്ടും അന്തിമ ചെലവ് ഒറിജിനൽ ഗ്രാന്റിന്റെ അത്രയുമെത്തയില്ല. ഒന്നും രണ്ടും കോടി രൂപയല്ല, 2000 കോടി രൂപ എവിടെനിന്ന് ഉണ്ടാകാനാണ്; അതുപോലെ പലവക സാമ്പത്തിക സർവ്വീസുകൾ എന്ന ഗ്രാന്റിൽ ഉപധനാഭ്യർത്ഥനവഴി 200 കോടി രൂപ വകയിരുത്തി. അങ്ങനെ ആകെ 402 കോടി രൂപയിൽ ചെലവഴിച്ചത് വെറും 167 കോടി രൂപ മാത്രം. ബാക്കിയുള്ള ഇരുപതോളം ഗ്രാന്റുകളുടെ കാര്യവും സമാനമാണ്. എന്താണ് ഈ വകുപ്പുകളിലൊക്കെ നടക്കുന്നത്? 2019-20-ലെ കാര്യം മാത്രമെടുത്താൽ ഏഴോളം ഗ്രാന്റുകളിലെ ബഡ്ജറ്റ് വിനിയോഗം അമ്പത് ശതമാനത്തിൽ താഴെയായിരുന്നുവെന്ന് കാണാം. 2019-20-ൽ വ്യവസായ വാണിജ്യ ഡയറക്ടർക്ക് രണ്ട് സ്കീമുകളിലായി അനുവദിച്ച മുപ്പതര കോടി രൂപയിൽ ഒരു രൂപപോലും ചെലവഴിക്കാതെ തിരിച്ചെടുക്കുകയാണ് ചെയ്തത്. ഐ.ടി. വകുപ്പിലും ബഡ്ജറ്റ് വിഹിതത്തിന്റെ 80 ശതമാനത്തോളമാണ്



ചെലവഴിക്കാതെ ബാക്കിവെച്ചത്. വകുപ്പുകളുടെ ധനവിനിയോഗം സൂക്ഷ്മമായി നിരീക്ഷിക്കുന്നതിന് സംവിധാനമില്ലെന്നല്ല. ധനകാര്യവകുപ്പിന് കണക്കെടുത്തു പണി മാത്രമാകരുത്. ഫിനാൻസ് മാനേജ്മെന്റിന്റെ പ്രവർത്തനം ഇപ്പോൾ വളരെ മോശമാണ്. ഇതിനെക്കാൾ ഗുരുതരമാണ് ഉപധനാഭ്യർത്ഥന വേണ്ട ചില വകുപ്പുകൾക്ക് അത് ചെയ്യാതെ ഒറ്റ പൈസ പോലും വകയിരുത്താതെയുള്ള ചെലവഴിക്കൽ. കഴിഞ്ഞ സർക്കാരിന്റെ കാലത്ത് 31 ഗ്രാന്റുകളിൽ ഉൾപ്പെട്ട 211 പദ്ധതികളിൽ പണം പാസ്സാക്കാതെ ചെലവാക്കി. പൊതുമരാമത്ത് വകുപ്പിലെ രണ്ട് ഗ്രാന്റുകളിൽ, പലവക സാമ്പത്തിക സർവ്വീസുകളിൽ, വ്യവസായ വകുപ്പിൽ 100 കോടി രൂപയിലധികം ബഡ്ജറ്റ് വിഹിതമില്ലാതെ ചെലവഴിച്ചു. ഇത് തികച്ചും തെറ്റല്ലേ; തോന്നിയപോലെ ചെലവഴിക്കാനാണെങ്കിൽ ഈ ബഡ്ജറ്റും സബ്ജക്ട് കമ്മിറ്റി ചർച്ചയും ഡിമാന്റ് ചർച്ചയുമൊക്കെ എന്തിനാണ്? സപ്ലിമെന്ററി ഡിമാന്റിൽ ഒരു മൊബൈൽ ആപ് ആരംഭിക്കുന്നതിനുള്ള തുക ആവശ്യപ്പെട്ടിട്ടുണ്ട്. അതായത്, വ്യാപാരികൾക്ക് ജി.എസ്.ടി. റിട്ടേൺ സമർപ്പിക്കുന്നതിനുള്ള ലക്കി ബിൽ ആപ്. ഇത്തവണ ധനകാര്യ ബില്ലിൽ സർക്കാർ വ്യാപാരികൾക്ക് കനിഞ്ഞ് അനുഗ്രഹിച്ച് നൽകിയ

സമ്മാനത്തെക്കാൾ എന്തുഭാഗ്യമാണ് അവർക്കിനി കൊടുക്കാനുള്ളത്. ഇൻപുട്ട് ടാക്സ് ക്രെഡിറ്റിനെക്കുറിച്ച് വകുപ്പിലെ ഉദ്യോഗസ്ഥർക്കുപോലും കൃത്യമായൊരു ധാരണയില്ലാത്ത അവസ്ഥയാണ്. ഏതെങ്കിലും ഒരു വ്യാപാരി തെറ്റായി ഇൻപുട്ട് ടാക്സ് ക്രെഡിറ്റ് അവയിൽ ചെയ്തിട്ടുണ്ടെങ്കിൽ അവർക്ക് 20-24 ശതമാനം പലിശയാണ് ഈടാക്കുന്നത്. 5 കൊല്ലം മുൻകാല പ്രാബല്യത്തോടെയാണ് ഈ നിയമം പാസ്സാക്കിയത്. ഇതുണ്ടാക്കാൻ പോകുന്ന ഇംപാക്ട് എന്താണ്; അല്ലെങ്കിൽതന്നെ വാണിജ്യ വ്യവസായികളൊക്കെ വലിയ കഷ്ടത്തിലാണ്. ബ്ലേഡ് പലിശക്കാരപോലും 18 ശതമാനത്തിൽ കൂടുതൽ പലിശവാങ്ങുന്നില്ല. ഇതുവഴി കച്ചവടം തകരും, ഉദ്യോഗസ്ഥർക്ക് അഴിമതിക്ക് അവസരംകൂടും, വ്യവഹാരങ്ങൾ പെരുകും. ഒറിജിനൽ ബില്ലിൽ ഇല്ലാതിരുന്ന വ്യവസ്ഥ സബ്ജക്ട് കമ്മിറ്റിയിൽ വെച്ച് കൂട്ടിച്ചേർത്തത്, ഉദ്യോഗസ്ഥരുടെ തെറ്റായ ഉപദേശം കൊണ്ടായിരിക്കാം. ഉപദേശിച്ച് കഴിഞ്ഞ ധനകാര്യ വകുപ്പുമന്ത്രിയെ ഒരു വഴിക്കാക്കി, ഇ.ഡി.-യുടെ അടുത്തെത്തിച്ചു. Be careful ഇതാണ് എനിക്ക് അങ്ങയോട് ഇതിനെപ്പറ്റി പറയാനുള്ളത്.

വഖഫ് ബോർഡിനെ സംബന്ധിച്ച് ഇന്ന് രാവിലെ കരയധികം

കാര്യങ്ങൾ ചർച്ച ചെയ്തു. വഖഫ് ബോർഡിന്റെ ബിൽ വന്ന സമയത്ത് വളരെ വ്യക്തമായി എതിർത്തവരാണ് ഞങ്ങൾ. പ്രിയങ്കരരായ സർവ്വശ്രീ. പി. ഉബൈദുള്ള, ടി. വി. ഇബ്രാഹിം, കെ. പി. എ. മജീദ്, പി. കെ. കുഞ്ഞാലിക്കുട്ടി, എൻ. ഷംസുദ്ദീൻ തുടങ്ങി ഞങ്ങളൊക്കെ ഭേദഗതികൾ കാര്യമായി നൽകിയതാണ്. പക്ഷെ ഞങ്ങളാലും അതിനെപ്പറ്റി സംസാരിച്ചിട്ടുപോലുമില്ലെന്നാണ് നിങ്ങൾ പറയുന്നത്. വഖഫ് ബോർഡിൽ കൈവച്ചതുമുതൽ ഈ സർക്കാരിന്റെ ഗതി അധോഗതിയാണ്. എന്ത് ചെയ്യാലും തിരിച്ചടിക്കുകയാണ്. കള്ളക്കേസെടുത്ത് ശ്രീ. കെ. എസ്. ശബരീനാഥനെ ജയിലിൽ അടയ്ക്കാൻ ശ്രമിച്ചിട്ടും കോടതിയിൽനിന്നും ജാമ്യംകിട്ടിയത്, എ.കെ.ജി. സെന്ററിലെ ബോംബേർ പടക്കമായത്, ശ്രീ. പി. സി. ജോർജ്ജിന് ജാമ്യം ലഭിച്ചത്, സരിത്തിനെ തട്ടികൊണ്ടുപോയത്, വിമാനത്തിൽ പ്രതിഷേധിച്ചവർക്കെതിരെയുള്ള കള്ളക്കേസ്, രാഹുൽഗാന്ധിയുടെ ഓഫീസ് തകർത്തതുമായി ബന്ധപ്പെട്ട പ്രശ്നം, ശ്രീമതി കെ. കെ. രമയെ അധിക്ഷേപിക്കൽ, ശ്രീ. ഇ. പി. ജയരാജന്റെ വിമാന വിലക്ക്, സ്വപ്നയുടെ വെളിപ്പെടുത്തലുകളുടെ പരമ്പര, തൃക്കാക്കര പരാജയം, തുടങ്ങി പരാജയങ്ങളുടെ നീണ്ട പട്ടികയാണുള്ളത്. ഇത് നിങ്ങളുടെ

പതനത്തിന്റെ തുടക്കമാണെന്ന് ഇനിയെങ്കിലും മനസ്സിലാക്കണം.

ശ്രീ. കോവൂർ കുഞ്ഞുമോൻ: സർ, (മൈക്ക് ഓഫ്...)

ശ്രീ. മഞ്ഞളാംകുഴി അലി: സർ, അതിൽ എന്താണ് സംശയം.

ന്യായമല്ലാത്ത കാര്യത്തിന് ആരെ അറസ്റ്റ് ചെയ്യാലും ഞങ്ങൾ അതിനൊക്കെ എതിരാണ്. വഖഫ് ബോർഡിന്റെ ഫണ്ട് മുഴുവനും ഞങ്ങളുടെ പൂർവ്വികർ ദൈവപ്രീതിക്കുവേണ്ടി ദാനം നൽകിയതാണ്. അതിൽ തൊട്ടുള്ള കളിവേണ്ട. നിങ്ങളുടെ നാശം ആരംഭിച്ചിരിക്കുന്നു. ഞാൻ ഈ ധനാഭ്യർത്ഥനകളെ ഒരിക്കൽകൂടി എതിർക്കുന്നു.

ശ്രീ. തോമസ് കെ. തോമസ്: സർ, ഈ ഉപധനാഭ്യർത്ഥനകളെ ഞാൻ

പിന്തുണയ്ക്കുകയാണ്. ലോകം കണ്ടിട്ടില്ലാത്ത കടുത്ത സാമ്പത്തിക പ്രതിസന്ധിയിലൂടെയാണ് നാം ഇപ്പോൾ കടന്നുപോകുന്നത്. എന്നിട്ടും കഴിഞ്ഞ ആറ് വർഷക്കാലം സംസ്ഥാനത്തെ സകല മേഖലകളിലും വളർച്ച ലക്ഷ്യമിട്ടുള്ള ഉജ്ജ്വലമായ പ്രവർത്തനമാണ് ഈ സർക്കാർ നടത്തിവരുന്നത്. സംസ്ഥാനത്തെ പൊതുവിദ്യാലയങ്ങളുടെ അടിസ്ഥാന സൗകര്യ വികസനവും മികവും കഴിഞ്ഞ ആറ് വർഷമായി കണ്ടുകൊണ്ടിരിക്കുകയാണ്. സ്വകാര്യ സ്കൂളുകളിൽനിന്ന്

പൊതുവിദ്യാലയങ്ങളിലേയ്ക്ക് വിദ്യാർത്ഥികളുടെ ഒഴുക്ക് തുടരുകയാണ്. എന്താണ് കാരണം; പ്രതിപക്ഷം ഏറ്റവും കൂടുതൽ വിമർശിക്കുന്ന കിഫ്ബി വഴി സംസ്ഥാനത്തെ പൊതുവിദ്യാലയ നവീകരണത്തിന് ഇത്രമാത്രം തുക ചെലവഴിച്ച മറ്റൊരു കാലമുണ്ടായിട്ടില്ല. നോർമൽ ബഡ്ജറ്റിൽ ഇത്തരം വികസന പദ്ധതികൾ നടപ്പിലാക്കാൻ തീരുമാനിച്ചാൽ മുപ്പതും നാല്പതും കൊല്ലമെടുക്കുന്ന വികസന പദ്ധതികളാണ് കഴിഞ്ഞ ആറ് വർഷക്കാലംകൊണ്ട് നാം നേടിയത്. എനിക്ക് വളരെയധികം വിഷമം തോന്നിയ ഒരു കാര്യം, ബഹുമാനപ്പെട്ട പ്രതിപക്ഷാംഗങ്ങൾ നമ്മുടെ ബഹുമാനപ്പെട്ട മന്ത്രിമാരിൽ എന്തുകൂറാണ് കാണാൻ സാധിക്കുന്നതെന്ന് മാത്രം നോക്കിക്കൊണ്ട് നടക്കുന്ന അവസ്ഥ മാറ്റണമെന്ന അഭ്യർത്ഥന എനിക്കുണ്ട്. കാരണം എന്താണെന്ന് ചോദിച്ചാൽ, നമ്മുടെ ബഹുമാനപ്പെട്ട ധനകാര്യ വകുപ്പുമന്ത്രി ഒരു വല്ലാത്ത അവസ്ഥയിലൂടെയാണ് കടന്നുപോകുന്നത്. എന്നിട്ടും അദ്ദേഹത്തിന്റെ പരമാവധി ഇതിനെ ഏതൊക്കെ രീതിയിൽ മാനേജ് ചെയ്യാമെന്ന് ചിന്തിച്ച് വളരെ നല്ല രീതിയിൽ പ്രവർത്തിച്ചുകൊണ്ടിരിക്കുകയാണ്. എന്നിട്ടും അദ്ദേഹത്തിന് എന്തെല്ലാം കുറ്റമുണ്ട്, കിഫ്ബിയിൽ എന്തെല്ലാം കുറ്റമുണ്ട്, അദ്ദേഹം ചെയ്യുന്ന

പ്രവർത്തനങ്ങൾക്ക് എന്തെല്ലാം കുറ്റമുണ്ടെന്ന് നോക്കി നടക്കുകയാണ്. അങ്ങനെയല്ല വേണ്ടത്, അദ്ദേഹത്തെ പിന്തുടരുന്നു. പണ്ടുകാലത്ത് ഞങ്ങളുടെ അമ്മച്ചിയൊക്കെ മണലുകൊണ്ട് കയർ പിരിക്കുക എന്ന് പറയുമായിരുന്നു. എന്നുവെച്ചാൽ ജീവിതത്തിൽ ഒരു കാര്യവും നടക്കില്ല. അങ്ങനെയുള്ള അവസ്ഥയിലാണ് നാം ഇപ്പോൾ കടന്നുപോകുന്നത്. ആദ്യത്തെ വെള്ളപ്പൊക്കം വന്ന് ഒരുമാസം കഴിഞ്ഞപ്പോൾ രണ്ടാമത്തെ വെള്ളപ്പൊക്കം വന്നു. പണ്ടൊക്കെ വെള്ളപ്പൊക്കം കുട്ടനാട്ടിൽ മാത്രമെ ഉണ്ടായിരുന്നുള്ളൂ. എന്നാൽ ഇപ്പോൾ കേരളം മൊത്തത്തിൽ വെള്ളപ്പൊക്കംകൊണ്ട് തകർന്നു. അതുകഴിഞ്ഞാണ് കോവിഡ് മഹാമാരി വരുന്നത്. അങ്ങനെ എന്തെല്ലാം പ്രതിസന്ധിയിലൂടെയാണ് നാം കടന്നുപോകുന്നത്. ഏറ്റവും ആദരണീയനായ മഞ്ഞളാംകുഴിഅലി, അദ്ദേഹം മന്ത്രിയായിരുന്നു. ഈ പ്രതിസന്ധിയിലൂടെ അദ്ദേഹം കടന്നുപോയിട്ടുള്ളതാണ്. ഇതിന്റെ ബുദ്ധിമുട്ടും പ്രയാസവും അദ്ദേഹത്തിനറിയാം. എന്നിട്ടും അദ്ദേഹവും എന്താണ് കുറ്റമെന്ന് കണ്ടുപിടിക്കാൻ ശ്രമിച്ചുകൊണ്ടിരിക്കുകയാണ്. കുറ്റംകണ്ടുപിടിക്കേണ്ട സ്ഥലമല്ല ഇത്. കേരളത്തിന്റെ പരമോന്നത പദവിയാണ് നിയമസഭയുള്ളത്.

ഇവിടെ കാര്യങ്ങൾ ചെയ്തെങ്കിൽ മാത്രമേ അതിനൊരു പരിഹാരം കാണാനായി കഴിയുകയുള്ളൂ. എല്ലാവരും സഭയിൽ ബഡ്ജറ്റിനെ എതിർത്തശേഷം പിന്നാലെപോയി ഞങ്ങളെ സഹായിക്കണമെന്ന് പറയുകയാണ് ചെയ്യുന്നത്. എതിർത്തോളൂ, എതിർക്കുന്നത് ഞങ്ങളുടെ നിയമമാണ് എതിർക്കാൻ മാത്രമേ കഴിയൂവെന്നാണ് നിങ്ങൾ പറയുന്നത്. അങ്ങനെയല്ല, ചെയ്യുന്ന കാര്യങ്ങൾ അംഗീകരിക്കാനുള്ള മനസ്സുവേണം. സാധാരണ ഭരണത്തിലിരിക്കുന്നവരുടെ കുറും കണ്ടുപിടിച്ച് കണ്ടുപിടിച്ച് മുന്നോട്ട് പോയാൽ അടുത്ത ഭരണത്തിലേക്ക് അടുക്കാൻപോലും കഴിയില്ല. അതുകൊണ്ടാണ് ഭരണപക്ഷാംഗങ്ങളുടെ എണ്ണം 90 എന്നത് 99 ആക്കി വർദ്ധിപ്പിച്ച് ശ്രീ. പിണറായി വിജയനെ വീണ്ടും മുഖ്യമന്ത്രിയാക്കിയത്. മുഖ്യമന്ത്രി പദത്തിൽനിന്നും വീണ്ടും മുഖ്യമന്ത്രിയായ ഒരു മുഖ്യമന്ത്രി എന്നു പറയുന്നത് കേരള ചരിത്രത്തിൽ ശ്രീ. പിണറായി വിജയൻ മാത്രമേയുള്ളൂ. അതുപറയുമ്പോൾ എല്ലാവർക്കും വിഷമമാണ്. അദ്ദേഹത്തിന്റെ സംസാരത്തിൽനിന്നും എന്തെങ്കിലും പിഴവ് സംഭവിക്കുന്നുണ്ടോയെന്ന് അന്വേഷിച്ച് നടക്കുകയാണ്. അതുകൊണ്ടൊന്നും കാര്യങ്ങൾ നടന്നുപോകില്ല. സാമ്പത്തിക പ്രതിസന്ധി മാറി കേരളം മുന്നേറണമെങ്കിൽ

അതിന് വഴി കണ്ടുപിടിക്കണം. ആദരണീയരായ മുഖ്യമന്ത്രിയും ധനകാര്യ വകുപ്പുമന്ത്രിയും അതിന്റെ പരിശ്രമത്തിലാണ്. അതിനായി അവരെ സപ്പോർട്ട് ചെയ്യണം. നമ്മുടേത് വളരെ ശക്തനായ ധനകാര്യ വകുപ്പുമന്ത്രിയാണ്. അദ്ദേഹം ഇത്രയും ഉയർന്ന് പ്രവർത്തിക്കുമെന്ന് നിങ്ങൾ പ്രതീക്ഷിച്ചില്ല. നിങ്ങളുടെ ചിന്തയ്ക്കുതീതമായ, അതിനെക്കാൾ മുകളിലുള്ള പ്രവർത്തനമാണ് ബഹുമാനപ്പെട്ട ധനകാര്യ വകുപ്പുമന്ത്രി കാഴ്ചവച്ചത്. ഞാൻ അനുഭവസ്ഥനാണ്. എനിക്കൊരിക്കലും അദ്ദേഹത്തെ കുറ്റം പറയാൻ കഴിയില്ല. ഏത് പ്രവർത്തനത്തിനും പണം ആവശ്യമാണ്. പണമില്ലാതെ എന്തെങ്കിലും ചെയ്യാൻ കഴിയുമോ? സാമ്പത്തിക ഭദ്രത ഉറപ്പുവരുത്തുന്നതിന് അദ്ദേഹമെടുക്കുന്ന പരിശ്രമം അഭിനന്ദനാർഹമാണ്. അദ്ദേഹത്തെ എല്ലാ രീതിയിലും അഭിനന്ദിക്കുകയാണ്. അങ്ങയുടെ പ്രവർത്തനം വളരെ ശ്രേഷ്ഠമേറിയതാണ്. ഇവർ പറയുന്നത് കേട്ട് പ്രയാസപ്പെടാതെ ധൈര്യമായി അങ്ങ് പ്രവർത്തിച്ചോളൂ. അവരുടെ ഭാഗത്തുനിന്നുമുള്ള എല്ലാ പിന്തുണയും അങ്ങേയ്ക്കുണ്ട്, അവർ ഇങ്ങനെ പറയുന്നുവെന്നേയുള്ളൂ. ഇത് വെറും പറച്ചിൽ മാത്രമാണ്. ഈ നിയമസഭ ഒരു പ്രത്യേക നിയമസഭയാണല്ലോ; ഇടയ്ക്കൊരു കാര്യം കൂടി പറയാനുണ്ട്, അതിന്



സമയം കിട്ടുമോയെന്ന് അറിയില്ല. നെല്ലിന്റെ താങ്ങുവില നല്ല രീതിയിലുയർത്തിയിരുന്നതല്ലേ; എവിടെ മടവീണാലും കാശ് കൊണ്ടുവരണമെന്നാണ് പറയുന്നത്. ഇപ്പോൾ സി ബ്ലോക്കിലെ മടവീണ. അവിടെയാരും ഇൻഷുർ ചെയ്തിട്ടില്ല. ഏതെങ്കിലും രീതിയിൽ സഹായിക്കണമെന്നാണ് അവർ പറയുന്നത്. ബഹുമാനപ്പെട്ട കൃഷി വകുപ്പുമന്ത്രിയെ സമീപിച്ച് ഈ വിഷയം പറഞ്ഞു. അതിനും കാശ് വേണമല്ലോ; ബഹുമാനപ്പെട്ട ധനകാര്യ വകുപ്പുമന്ത്രി തുക അനുവദിച്ചാൽ മാത്രമെ കൃഷി വകുപ്പുമന്ത്രിക്ക് അത് നൽകാൻ സാധിക്കുകയുള്ളൂ. വളരെ മികച്ച രീതിയിൽ സഹായിക്കണമെന്ന മനഃസ്ഥിതി എല്ലാവർക്കുമുണ്ട്. ഈ ഗവൺമെന്റിന്റെ ലക്ഷ്യമെന്നുപറയുന്നത് സഹായമാണ്. കട്ടനാട്ടിൽ താരാവ് കൃഷിചെയ്യുന്ന 65 കുടുംബങ്ങൾ ആത്മഹത്യയുടെ വക്കിൽ നിൽക്കുന്ന സാഹചര്യത്തിൽ ആരാധ്യനായ മൃഗസംരക്ഷണ വകുപ്പുമന്ത്രിയായ ശ്രീമതി ജെ. ചിഞ്ചുറാണി അവിടെ വന്നു. ആ വിവരം എന്നെ ഒഫീഷ്യലായി അറിയിച്ചിരുന്നു. ഞാൻ എന്റെ കൈ കൊണ്ട് 36 ലക്ഷം രൂപ 30 ലക്ഷം, 20 ലക്ഷം, 15 ലക്ഷം, 10 ലക്ഷം എന്ന ലെവലിൽ കൊടുത്ത് അവരെ സഹായിച്ചു. അതുകണ്ട് ഞാൻ പോലും ഞെട്ടിപ്പോയി. ഇതൊരു ചെറിയ

സംഭവമാണോ? ഇങ്ങനെയുള്ള സഹായം ചെയ്യുമ്പോൾ എം.എൽ.എ.-യ്ക്ക് ഒരു വിലയുണ്ട്. ഇതെല്ലാം കൂട്ടനാട്ടുകാർക്കാണോയെന്ന് ചോദിച്ചാൽ പ്രതിസന്ധിയിൽക്കൂടി കടന്നുപോകുന്നത് ഞങ്ങളായതുകൊണ്ട് അത് തന്നല്ലേ മതിയാകൂ; അങ്ങനെ ചെയ്യുമ്പോൾ നമുക്കൊരു പ്രത്യേകതയുണ്ടാകും.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): പണം അനുവദിക്കുന്നതും ചെലവാക്കുന്നതും മറ്റ് പല അംഗങ്ങളും ഇവിടെ പറയാറില്ല. അങ്ങ് ആ സത്യം പറഞ്ഞതിന് നന്ദിയുണ്ട്.

ശ്രീ. തോമസ് കെ. തോമസ്: സർ, സത്യം പറയാതിരിക്കാൻ കഴിയില്ല. ഇപ്പോൾ എല്ലാവരും ശ്രീമതി കെ. കെ. രമയുടെ പുറകേയാണ്. ശ്രീമതി കെ. കെ. രമ. നിയമസഭയുടെ സ്വത്താണ്. ശ്രീ. എം. എം. മണി അദ്ദേഹത്തിന്റെ പരാമർശം പിൻവലിച്ചല്ലോ; കാരണം ശ്രീമതി കെ. കെ. രമയുടെ സംസാരത്തിലൊരു ചെറിയ പിശക് എനിക്കും തോന്നിയതാണ്. ബഹുമാന്യനായ മുഖ്യമന്ത്രി 'സഞ്ചരിക്കുന്ന അടിയന്തരാവസ്ഥ' ആണെന്ന് ശ്രീമതി കെ. കെ. രമ പറഞ്ഞു. അതിൽ എനിക്കും വിഷമമുണ്ട്. കാരണം അദ്ദേഹം ഒരിക്കലും സഞ്ചരിക്കുന്ന അടിയന്തരാവസ്ഥയല്ല. ഇന്ദിരാഗാന്ധിയും സഞ്ജയ് ഗാന്ധിയുമൊക്കെയാണ് ആ കാലത്ത്

അടിയന്തരാവസ്ഥയായിട്ടിരുന്നത്. അവരെയൊന്നും പറയാതെ  
 ബഹുമാന്യനായ മുഖ്യമന്ത്രിയെ പറഞ്ഞപ്പോൾ സ്വാഭാവികമായും  
 വിഷമമുണ്ടാകും. ആ വിഷമംകൊണ്ടായിരിക്കും ശ്രീ. എം. എം. മണി  
 അങ്ങനെ പറഞ്ഞത്. അദ്ദേഹം അത് പറഞ്ഞുവന്നപ്പോൾ അങ്ങനെ  
 ആയിപ്പോയെന്നുള്ളൂ. അദ്ദേഹം അത് പിൻവലിക്കുകയും ചെയ്തു.  
 പ്രിയങ്കരനായ കോവളം എം.എൽ.എ.-യും ശ്രീ. എം. എം. മണിയും  
 നടത്തിയ ഇത്തരം പരാമർശങ്ങൾ അവർതന്നെ പിൻവലിച്ചത് നല്ല  
 കാര്യമാണ്. അതുകൊണ്ട് ശ്രീമതി കെ. കെ. രമയെ കൂട്ടുപിടിച്ചുള്ള പ്രത്യേക  
 ശൈലിയൊന്നും ഇനി വേണ്ട. അവർ ഞങ്ങളുടെയും നിയമസഭയുടെയും  
 സ്വത്താണ്. അക്കാര്യത്തിലൊരു സംശയവുമില്ല. ഏത് കാര്യത്തിലായാലും  
 അവരെ സംരക്ഷിക്കേണ്ട ചുമതല ബഹുമാന്യനായ മുഖ്യമന്ത്രി ഉൾപ്പെടെ  
 എല്ലാ അംഗങ്ങൾക്കുമുണ്ട്. ആ വിഷയത്തിലേയ്ക്കൊന്നും ഞാൻ  
 കടക്കുന്നില്ല. എന്റെ പ്രിയപ്പെട്ട സഹോദരനായ ഡോ. മാത്യു കുഴൽനാടന്  
 കുറച്ച് ആവേശം കൂടിപ്പോയി, അത്രയൊന്നും വേണ്ടായിരുന്നു. കാരണം  
 ജനാധിപത്യത്തെ കശാപ്പുചെയ്യുന്നത് എൽ.ഡി.എഫ്. ആണെന്ന്  
 പറഞ്ഞാൽ എന്റെ പൊന്നുസഹോദരാ, ക്രിസ്ത്യാനിയായാലും മുസ്ലീമായാലും

ഭരണപക്ഷമോ പ്രതിപക്ഷമോ ആയാലും ഞങ്ങൾ നിന്നുപോകുന്നത് പാർട്ടി ശക്തിപ്പെടുന്നതുകൊണ്ടാണ്. അല്ലെങ്കിൽ നമ്മുടെയൊന്നും ഷേപ്പ് കാണില്ല, ഷേപ്പ് മാറ്റാൻ ആലോചിച്ചുകൊണ്ടിരിക്കുകയാണ്.

മി. ചെയർമാൻ: അങ്ങ് പെട്ടെന്ന് പറഞ്ഞ് അവസാനിപ്പിക്കണം.

ശ്രീ. തോമസ് കെ. തോമസ്: സർ, എനിക്ക് ഒരു മിനിറ്റുകൂടി തരണം.

ശരിക്കും പറയാൻ വന്നത് ഒന്നും പറയാൻ പറ്റിയിട്ടില്ല. എന്തായാലും ബഹുമാനപ്പെട്ട ചെയറിനെ ടെൻഷനിലാക്കുന്നില്ല വേഗം പറഞ്ഞ് അവസാനിപ്പിക്കാം. എനിക്ക് പറയാനുള്ളത്, ഞങ്ങളുടെ എല്ലാ വിഷയങ്ങൾക്കും പരിഹാരം കണ്ട ഒരു മന്ത്രിസഭയാണ്, മന്ത്രിമാരാണ്. തീർച്ചയായും എല്ലാ മന്ത്രിമാരും ഞങ്ങൾക്ക് വളരെ പ്രിയപ്പെട്ടവരാണ്. ശ്രീ. എം. എം. മണിയെക്കുറിച്ചൊരു കാര്യം പറയണം. അദ്ദേഹം മന്ത്രിയായിരുന്നപ്പോൾ ആരോ കളിയാക്കിയെന്നുപറഞ്ഞു. കഴിഞ്ഞ മന്ത്രിസഭയിൽ ഇതുപോലൊരു മന്ത്രിയെ ഞാൻ കണ്ടിട്ടില്ല. എന്റെ ആവശ്യങ്ങൾക്കൊക്കെ ഞാൻ അദ്ദേഹത്തെപ്പോയി കാണാറുണ്ടായിരുന്നു. ഇപ്പോഴത്തെ വൈദ്യുതി വകുപ്പുമന്ത്രിയെക്കുറിച്ച് ഞാൻ പ്രസംഗത്തിൽ പറഞ്ഞുകഴിഞ്ഞു. എം.എ., പി.എച്ച്.ഡി.-യെടുത്താൽ മാത്രമെ

മന്ത്രിയാകാൻ സാധിക്കുകയുള്ളവെന്ന് ആരാണ് പറഞ്ഞത്? ശ്രീ. കെ. ആൻസലൻ പറഞ്ഞതുപോലെ, സാധാരണക്കാരുടെയുടെ വളർന്നുവന്ന മന്ത്രിയാണ് അദ്ദേഹം. അതുകൊണ്ടാണ് ആ പദവി വന്നപ്പോൾ ജനങ്ങളുടെ പ്രയാസം മനസ്സിലാക്കാൻ സാധിച്ചത്. ഇനി ഞാൻ ദീർഘിപ്പിക്കുന്നില്ല. ഈ ധനാഭ്യർത്ഥനയെ പിന്തുണയ്ക്കുന്നു.

ശ്രീമതി സി. കെ. ആശ: സർ, പ്രതികരണാത്മകവും

ഉത്തരവാദിത്വപൂർണ്ണവുമായ ഭരണം എന്ന ലക്ഷ്യത്തിൽ നിരവധി മാതൃകകൾ വികസിപ്പിച്ചെടുത്തിട്ടു കേരള സംസ്ഥാനം ഭാവിയിൽ രാജ്യത്തിനും ലോകത്തിനുമൊരു വഴികാട്ടിയും പ്രചോദനവുമായി തുടരുന്നതിൽ നമുക്കാർക്കും സംശയമില്ല. നിരവധി കാര്യങ്ങളിൽ ഒന്നാമതെത്തിയാണ് കേരളം മാതൃക സൃഷ്ടിച്ചിട്ടുള്ളത്. അതിനുദാഹരണം കിഫ്ബിതന്നെയാണ്. പ്രതിപക്ഷം ജനങ്ങളെ ആശങ്കയിലാക്കിക്കൊണ്ട് നടത്തുന്ന ഏറ്റവും വലിയ ദുഷ്പ്രചരണമാണ് കേരളം കടുത്ത സാമ്പത്തിക പ്രതിസന്ധിയെ നേരിടുന്നുവെന്നുള്ളത്. എന്നാൽ വസ്തുതയെന്താണ്? കേന്ദ്ര സർക്കാർ സൃഷ്ടിച്ചിരിക്കുന്ന ആ പ്രതിസന്ധികളല്ലാതെ കേരളത്തിന് എന്തെങ്കിലും സവിശേഷമായ സാമ്പത്തിക പ്രതിസന്ധിയുണ്ടെന്ന് നമുക്കാർക്കും

തോന്നുന്നില്ല. കേരളത്തെ സാമ്പത്തികമായി ശ്യാസംമുട്ടിക്കുന്ന കേന്ദ്ര സർക്കാരിന്റെ വാശിയും ദുഷ്ടലാക്കും നാം മനസ്സിലാക്കണം. ഇതിന് കൂടപിടിക്കുന്ന സമീപനമാണ് കേരളത്തിലെ പ്രതിപക്ഷം സ്വീകരിക്കുന്നത്. പരമ്പരാഗത ചെലവുകൾ ചെയ്തുപോകുന്നതിനപ്പുറം നാളത്തെ കേരളം മുന്നിൽക്കണ്ട് നിക്ഷേപം നടത്തുവാനും പൊതുപശ്ചാത്തല സൗകര്യങ്ങൾ വർദ്ധിപ്പിക്കുവാനും സംസ്ഥാനം ശ്രമിക്കുമ്പോൾ അതിനെ തുരങ്കം വയ്ക്കാൻ ഇനിഞ്ഞിറങ്ങുന്ന രീതിയാണ് കേന്ദ്രം ഭരിക്കുന്ന പാർട്ടിയും അവരുടെ പ്രേരണയിൽ കേന്ദ്രസർക്കാരും സ്വീകരിച്ചിരിക്കുന്നത്. ഇതിന് സഹായകരമാകുന്ന നിലപാട് കേരളത്തിലെ പ്രതിപക്ഷം സ്വീകരിക്കുന്നത് അത്യന്തം ദൗർഭാഗ്യകരമാണെന്ന് പറയാതെ വയ്യ. പൊതുനിക്ഷേപം വർദ്ധിപ്പിക്കാൻ കേരളം നടത്തുന്ന ബോധപൂർവ്വമായ നടപടികളെ തുരങ്കം വയ്ക്കുന്നതിന്റെ ഏറ്റവും വലിയ ഉദാഹരണമാണ് കിഫ്ബിയോടുള്ള സമീപനം. സംസ്ഥാനത്തിന്റെ നികുതി വരുമാനത്തിൽ ഒരു നിശ്ചിത ശതമാനം നീക്കി വെച്ചിട്ട് കാൽനൂറ്റാണ്ടുകൊണ്ട് മാത്രം സാധാരണഗതിയിൽ നിർമ്മിക്കാൻ കഴിയുന്ന റോഡുകളും പാലങ്ങളും ആശുപത്രികളും സ്കൂളുകളും കുടിവെള്ളപദ്ധതിയുമെല്ലാം ഇപ്പോഴേ നടപ്പിലാക്കാൻ കിഫ്ബി

സഹായിക്കുന്നുവെന്നുള്ളതിൽ ആരോപണമുന്നയിക്കുന്നവർക്കുപോലും സംശയമുണ്ടാകുമെന്നിനിക്ക് തോന്നുന്നില്ല. അതിനെതിരെ എന്തെല്ലാം അപവാദങ്ങളും നിയമകുരുക്കുകളുമാണ് പ്രതിപക്ഷമുണ്ടാക്കുന്നത് എന്നുള്ളതാണ് ഇത്തരണത്തിൽ ഏറ്റവും പ്രസക്തമായത്. കിഫ്ബി വായ്പകൾ അധികബാധ്യതയും ഭാവി കേരളത്തിനുണ്ടാക്കുകയില്ലായെന്ന് കണക്കുകളും വസ്തുതകളും നിരത്തി മുൻ ധനകാര്യ വകുപ്പുമന്ത്രിയും ഇപ്പോഴത്തെ ധനകാര്യ വകുപ്പുമന്ത്രിയും എത്രയോ വട്ടം വിശദീകരിച്ചിട്ടും മനസ്സിലായില്ലെന്ന് നടിക്കുന്നത് പ്രതിപക്ഷം കാണിക്കുന്ന ആത്മവഞ്ചനയല്ലേയെന്ന് നിങ്ങൾ തീർച്ചയായും പരിശോധിക്കണം. ഇവിടെ ആദ്യം സംസാരിച്ച ബഹുമാനപ്പെട്ട പ്രതിപക്ഷ നേതാവും ഏറ്റവും അവസാനം സംസാരിച്ച ശ്രീ. മഞ്ഞളാംകുഴി അലിയും ഉൾപ്പെടെയുള്ളവർ കേരളത്തിന്റെ കടങ്ങളെപ്പറ്റിയാണ് കൂടുതലായും സംസാരിച്ചത്. വികസനപ്രവർത്തനങ്ങളെപ്പറ്റിയാണ് അവർ പറഞ്ഞുവരുന്നത്. കേരളം ചെയ്യരുതാത്ത കാര്യങ്ങളെല്ലാം ചെയ്ത് ഇവിടെ ഭയങ്കരമായ കടം വർദ്ധിപ്പിക്കുന്നു, ജനിച്ചുവീഴുന്ന ഓരോ കുട്ടിക്കും അധികമായി കടമുണ്ടായിക്കൊണ്ടിരിക്കുന്നു എന്ന തരത്തിൽ വലിയ ആശങ്കകളും

ആകലതകളുമാണ് ഇവിടെ പ്രകടിപ്പിക്കുന്നത്. പക്ഷേ ഇന്ത്യയുടെ കടം എവിടെ ചെന്നുനിൽക്കുന്നുവെന്നും ഇന്ത്യയിലെ ഇപ്പോഴത്തെ പ്രതിസന്ധി എന്താണെന്നും ഇവരാരുമെന്ന സംസാരിക്കുന്നതായി എന്റെ ശ്രദ്ധയിൽപ്പെട്ടില്ല. ആദ്യ പ്രസംഗം മുതൽ ഇവിടെ ഉണ്ടായിരുന്ന ഒരാളാണ് ഞാൻ. ഇന്നുമാത്രമല്ല, കഴിഞ്ഞ ദിവസങ്ങളിലുൾപ്പെടെ അത്തരത്തിലുള്ള ഒരു ചർച്ചയും പ്രതിപക്ഷത്തിന്റെ ഭാഗത്തുനിന്നുണ്ടാകുന്നില്ല. അത് ആരെ സപ്പോർട്ട് ചെയ്യാനും പ്രീതിപ്പെടുത്താനുമാണ് എന്നുള്ളതാണ് ഈ അവസരത്തിൽ മനസ്സിലാക്കാവുന്നത്. നരേന്ദ്ര മോദി സർക്കാർ അധികാരത്തിലേറുന്നതിനുമുമ്പ് ഇന്ത്യയുടെ കടം 56 ലക്ഷം കോടി രൂപയായിരുന്നുവെങ്കിൽ ഇപ്പോഴത് 139 ലക്ഷം കോടി രൂപയിലേയ്ക്ക് വന്നത് പ്രതിപക്ഷം കാണാതെ പോകുന്നു എന്നുള്ളത് വളരെ ആശങ്കയുളവാക്കുന്ന കാര്യമാണ്. നരേന്ദ്ര മോദി സർക്കാർ അധികാരത്തിൽ വരുന്നതിനുമുമ്പ് പാചക വാതകത്തിന്റെ വില 385 രൂപയായിരുന്നത് ഇപ്പോൾ 1053 രൂപയായി. ഇവിടത്തെ സാധാരണക്കാർ എങ്ങനെയാണ് ജീവിക്കുക എന്നുള്ളതിൽ പ്രതിപക്ഷം ഒരാശങ്കയും പ്രകടിപ്പിക്കുന്നില്ല. രൂപയുടെ മൂല്യം കൂപ്പുകുത്തുന്നതിനനുസരിച്ച് വില വർദ്ധിക്കുന്ന സാഹചര്യമുണ്ട്. മുമ്പ്



ഡോളറിന്റെ മൂല്യം 58 രൂപയായിരുന്നത് ഇപ്പോൾ 72.62 രൂപയിലേയ്ക്കും 80 രൂപയിലേയ്ക്കും വരുന്ന ഒരു സാഹചര്യമുണ്ടായിരിക്കുന്നു. ഇത് ആരുംതന്നെ പരാമർശിക്കുന്നില്ല. അതുപോലെതന്നെയാണ് പെട്രോളിന്റെ വിലയും. ലിറ്ററിന് 65 രൂപയായിരുന്ന പെട്രോളിന്റെ വില ഇന്ന് എത്രയാണ്? ആരുംതന്നെ അത്തരത്തിലുള്ള ഒരു പരാമർശവും ഇവിടെ നടത്തുന്നില്ല. 110 രൂപയ്ക്കും അതിനും മുകളിലേയ്ക്ക് പെട്രോളിന്റെ വില വർദ്ധിക്കുമ്പോൾ നിത്യോപയോഗ സാധനങ്ങളുടെ വിലയും അതിനനുപാതികമായി വർദ്ധിക്കുന്നു എന്നുള്ള വസ്തുത മറന്നുകൊണ്ട് നിയമസഭപോലുള്ള ഒരു വേദിയിൽ സംസാരിക്കാൻ കഴിയില്ല. തൊഴിലില്ലായ്മയുടെ കാര്യത്തിലാണ് ഏറ്റവും വലിയ ആശങ്കയുള്ളത്. വിദ്യാഭ്യാസം പൂർത്തീകരിച്ച് സമൂഹത്തിലേയ്ക്കിറങ്ങിവരുന്ന യുവാക്കൾക്ക് എവിടെയാണ് തൊഴിലുണ്ടാകുന്നത്. മുമ്പ് തൊഴിലില്ലായ്മ നാല് ശതമാനമായിരുന്നുവെങ്കിൽ ഇപ്പോഴത് എട്ട് ശതമാനത്തിലേയ്ക്കെത്തിയിരിക്കുന്നു. അത് ആരുംതന്നെ ചർച്ച ചെയ്യുന്നില്ല. യുവജന വിഭാഗത്തിന്റെ നേതാക്കളൊക്കെ വളരെ ഘോരഘോരമായി ഞങ്ങളെ കമ്മ്യൂണിസവും ജനാധിപത്യവുമൊക്കെ പഠിപ്പിക്കുന്നുണ്ട്. പക്ഷേ അവരാരുംതന്നെ ജനങ്ങളുടെയും യുവാക്കളുടെയും

ഇത്തരത്തിലുള്ള വിഷയങ്ങളെപ്പറ്റി ഒരു പരാമർശംപോലും നടത്തുന്നില്ല എന്നുള്ളത് വളരെയേറെ ആശങ്കയുളവാക്കുന്ന കാര്യമാണ്. എങ്ങനെയാണ് തൊഴിലില്ലായ്മയുണ്ടായത് എന്ന കാര്യം നാം പരിശോധിക്കേണ്ടതല്ലേ; പൊതുമേഖലാ സ്ഥാപനങ്ങൾ വിറ്റഴിയുന്ന സമീപനത്തിലേക്ക് കേന്ദ്രം പൊയ്ക്കൊണ്ടിരിക്കുന്ന വലിയൊരു സാഹചര്യമുണ്ട്. പൊതുമേഖലാ സ്ഥാപനങ്ങളിലുണ്ടായിരുന്ന തൊഴിൽ സാധ്യതകളെയെല്ലാംതന്നെ ഇല്ലാതാക്കുന്നു. പട്ടികജാതി വിഭാഗത്തിൽനിന്നുകൂടി വരുന്ന ഒരു അംഗമെന്ന നിലയിൽ എനിക്ക് അതിലേറെ ആശങ്കയുണ്ട്. കാരണം സംവരണ തത്വങ്ങളൊന്നുംതന്നെ പാലിക്കാതെ അത്തരത്തിലുള്ള ഒരു സ്വകാര്യവത്കരണത്തിലേക്ക് പോകുമ്പോൾ എങ്ങനെയാണ് തൊഴിൽ മേഖലകളിൽ യുവാക്കൾക്ക് തൊഴിൽ ലഭ്യമാകുന്നത് എന്നുള്ള ഒരു ആശങ്കകൂടി എനിക്ക് ഈ അവസരത്തിൽ പറയാനുണ്ട്. ഏറ്റവും കൂടുതൽ തൊഴിൽ ദാതാക്കളായിരുന്ന സ്ഥാപനങ്ങളാണ് ബാങ്ക്, റെയിൽവേ, സൈന്യം മുതലായവ. ഇവയുടെ ഇപ്പോഴത്തെ അവസ്ഥയെന്താണ്? കേരളത്തിലെ ബാങ്കിംഗ് റിക്രൂട്ട്മെന്റ് ബോർഡ് നിർത്തലാക്കി. അതിനെക്കുറിച്ച് ആരെങ്കിലും പറയുന്നുണ്ടോ? ഏറ്റവും വലിയ തൊഴിൽ

ദാതാവായിരുന്ന റെയിൽവേ റിക്രൂട്ട്മെന്റ് ബോർഡ് ഇന്ന് കേരളത്തിൽ അടച്ചുപൂട്ടപ്പെട്ടു. ആരുംതന്നെ അതിൽ ആശങ്കയുളവാക്കുന്നതായി എന്റെ ശ്രദ്ധയിൽ വന്നില്ല. അതുപോലെതന്നെയാണ് സൈന്യവും. രാജ്യ സുരക്ഷയുടെ ഏറ്റവും പ്രധാനപ്പെട്ട കണ്ണികളാണ് സൈന്യമെന്ന കാര്യത്തിൽ ഭരണപക്ഷത്തോ പ്രതിപക്ഷത്തോ ഇരിക്കുന്ന എം.എൽ.എ.-മാർക്ക് ഒരു തർക്കവുമുണ്ടാകുമെന്ന് എനിക്ക് തോന്നുന്നില്ല. ഈ കഴിഞ്ഞ ദിവസങ്ങളിലായി നമ്മുടെ മുന്നിലേയ്ക്ക് വന്ന വാർത്തകൾ എത്ര ആശങ്കാജനകമാണെന്ന് നമുക്ക് പരിശോധിക്കേണ്ട; സൈന്യത്തെ കാവിവൽക്കരണത്തിന്റെ ഒരു പാതയിലേയ്ക്ക് കൊണ്ടുപോകുന്നത് ഈ നിയമസഭയിലല്ലാതെ നമുക്ക് എവിടെയാണ് പറയാൻ സാധിക്കുന്നത്; നിങ്ങളിവിടെ നിയമസഭാ മന്ദിരത്തിന് ഗേറ്റിന് പുറത്തുനിന്ന് പത്രവാർത്ത നടത്തിയാലൊന്നും അതിനൊരു മറുപടിയൊന്നുമെന്ന് എനിക്ക് തോന്നുന്നില്ല. ഇതിനുള്ളിൽ പറയേണ്ട കാര്യം ഇവിടെ പറയേണ്ട, എന്തുകൊണ്ട് പറയുന്നില്ല? എന്താണ് 'അഗ്നിപഥ്'? നമ്മുടെ യുവാക്കളെ കരാറടിസ്ഥാനത്തിൽ ക്ഷണിച്ചിരിക്കുകയാണ്. അവർക്ക് മോഹന വാഗ്ദാനം നൽകുന്നുണ്ട്. പന്ത്രണ്ട് ലക്ഷം രൂപ നാല് വർഷത്തിനുശേഷം

സൈന്യത്തിൽനിന്ന് പിരിഞ്ഞുപോകുമ്പോൾ കൊടുക്കുമെന്ന മോഹന വാഗ്ദാനം കൊടുത്തുകൊണ്ടാണ് യുവാക്കളെ സൈന്യത്തിലേയ്ക്ക് കരാറടിസ്ഥാനത്തിൽ ക്ഷണിച്ചിട്ടുള്ളത്.

ശ്രീ. പി. എസ്. സുപാൽ: സർ, പൊതുമേഖലാ സ്ഥാപനങ്ങൾ വിറ്റഴിക്കുന്നതിനുവേണ്ടി ഒരു മന്ത്രാലയംതന്നെ തുടങ്ങിയവരാണ് കോൺഗ്രസ് ഗവൺമെന്റ് എന്നുള്ളത് അങ്ങേയറ്റിയാമോ?

ശ്രീമതി സി. കെ. ആശ: സർ, ആ ഒരു രീതിക്ക് പിന്തുടർച്ചയെന്ന രീതിയിൽത്തന്നെയാണ് ഇപ്പോൾ അവർ പ്രവർത്തിച്ചത്. 'അഗ്നിപഥ്' വളരെയേറെ ബുദ്ധിമുട്ടും ആശങ്കയുമുണ്ടാക്കുന്ന ഒരു കാര്യമാണ്.

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ. പൊതുമേഖലാ സ്ഥാപനങ്ങൾ വിറ്റഴിക്കാൻ മന്ത്രാലയം തുടങ്ങിയ ശ്രീ. അരുൺ ഷൂരിയെ അതിന്റെ മന്ത്രിയാക്കിയത് ബി.ജെ.പി. ഗവൺമെന്റാണ്. ആ ബി.ജെ.പി. ചെയ്ത കാര്യവും കോൺഗ്രസ് ആകണമെന്നുപറയുന്ന വാഗ്ദാനങ്ങൾക്ക് മനസ്സിലാകുന്നില്ല. ആ പരാമർശം പരിശോധിക്കണം.

മി. ചെയർമാൻ: പരിശോധിക്കാം.+

ശ്രീമതി സി. കെ. ആശ: സർ, അത് എതിർക്കപ്പെടുന്നില്ല

+ ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 13118/ഇ.ബി./2022/നി.സെ. തീയതി 22-07-2022) രേഖയിൽ നിലനിർത്തി.

എന്നുള്ളതാണ് ഞാൻ സ്ഥാപിക്കാൻ ഉദ്ദേശിക്കുന്ന കാര്യം. ഞാൻ പറഞ്ഞുവന്നത് 'അഗ്നിപഥ്' എന്ന കാര്യത്തെപ്പറ്റിയാണ്. നാല് കൊല്ലം കഴിയുമ്പോൾ കരാറടിസ്ഥാനത്തിൽ സൈന്യത്തിൽ ചേർന്ന യുവാക്കളെ പിരിച്ചുവിടുമ്പോൾ ആ പിരിച്ചുവിടപ്പെടുന്നവരിൽ പ്രത്യേക നാമധാരികളുണ്ടാകുമെന്നുള്ളതിൽ നമുക്കാർക്കും സംശയമുണ്ടാകില്ല. അതിനെക്കുറിച്ച് ഒരു വാക്ക് എനിക്ക് മുമ്പ് സംസാരിച്ച മുസ്ലീംലീഗിന്റെ ആരെങ്കിലും പറഞ്ഞതായി എനിക്ക് ബോധ്യപ്പെട്ടില്ല. അത്തരത്തിലുള്ള പ്രത്യേക നാമധാരികളെ, ഇവിടത്തെ മുസ്ലീം, ക്രിസ്ത്യൻ, ദളിത് വിഭാഗത്തിലുള്ള യുവാക്കളെ സൈന്യത്തിൽനിന്ന് മാറ്റിനിർത്തിക്കൊണ്ട് കേവലമായ 25 ശതമാനം പേർക്ക് മാത്രം സൈന്യത്തിൽ തുടരാനുള്ള സാഹചര്യമൊരുക്കുമ്പോൾ അതിവിദൂരമല്ലാത്ത ഭാവിയിൽ ഈ ഇന്ത്യയുടെ സൈന്യം കാവിവൽക്കരണത്തിന്റെ പാതയിലാണ് എന്ന് പറയുവാൻ ഈ നിയമസഭയിൽ നിങ്ങൾക്കാർക്കും കഴിയാതെ പോകുന്നതോർത്ത് ശരിക്കും ഞാൻ ലജ്ജിക്കുകയാണ്. വകുപ്പിനെപ്പറ്റിയും സർക്കാരിനെപ്പറ്റിയും ഒട്ടേറെ കാര്യങ്ങൾ പറയാനുണ്ടായിരുന്നുവെങ്കിലും, നാളെ നിയമസഭാ സമ്മേളനം അവസാനിക്കുന്നതിനാൽ ഇതിവിടെ പറയാതെ പോയാൽ എനിക്ക് ഒരു

ആത്മനിന്ദയുണ്ടാകുമെന്നുള്ളതുകൊണ്ട് ഞാൻ ഈ ഉപധനാഭ്യർത്ഥനയിൽ പറഞ്ഞുവെന്നുമാത്രം. റവന്യൂ വകുപ്പ്, കൃഷി വകുപ്പ്, പൊതുവിദ്യാഭ്യാസ വകുപ്പ്, പൊതുഭരണ വകുപ്പ് ഇവയെല്ലാംതന്നെ വളരെ വലിയ പ്രവർത്തനങ്ങളാണ് നമുക്ക് മുമ്പിൽ കാഴ്ചവെച്ചിട്ടുള്ളത്. കേരളത്തിലെ റവന്യൂ വകുപ്പ് വളരെ ശ്ലാഘനീയമായ പ്രവർത്തനങ്ങളാണ് നടത്തിക്കൊണ്ടിരിക്കുന്നത്. കേരളത്തിലെ വില്ലേജ് ഓഫീസുകൾ റവന്യൂ വകുപ്പിന്റെ അടിസ്ഥാന ഘടകങ്ങളാണ്. റവന്യൂ വകുപ്പിന്റെ പ്രവർത്തനത്തോടൊപ്പം ഒരു സേവന വകുപ്പ് എന്ന നിലയിൽ മറ്റ് വകുപ്പുകൾക്കാവശ്യമായ മുഴുവൻ രേഖകളും നൽകേണ്ടത് ഈ വില്ലേജ് ഓഫീസുകളാണ്. തരംമാറ്റം ഉൾപ്പെടെ പരിശോധിക്കപ്പെടേണ്ട നിരവധി ചുമതലകളുണ്ട്. ചെറിയ ഡിപ്പാർട്ടുമെന്റുകൾക്കുപോലും വാഹനമുള്ളപ്പോൾ ഈ തരംമാറ്റലിനും മറ്റും ഭൂമിയൊക്കെ പോയി നോക്കണമെങ്കിൽ വാഹനമില്ലാതെ അവർക്ക് വലിയ പ്രതിസന്ധിയാണ്. അതുകൊണ്ട് ഉടനെ എന്നുള്ളതല്ല, അത്തരത്തിലുള്ള ഒരു ആലോചനയ്ക്ക് തുടക്കംകുറിക്കണമെന്ന് ഈ അവസരത്തിൽ അഭ്യർത്ഥിക്കുകയാണ്. ഇ-പട്ടയം എന്നത് നാളത്തെ നാടിന്റെ ഭദ്രതയാണ്. അതിന്റെ ഡിജിറ്റൽ സർവ്വേ ഉൾപ്പെടെയുള്ളവ

പൂർത്തീകരിക്കുന്നതിന് വളരെ വലിയ ഫണ്ടിന്റെകൂടി ആവശ്യമുണ്ട്.

അതെല്ലാം ബഹുമാനപ്പെട്ട മന്ത്രി പരിഗണിക്കുമെന്ന് വിശ്വസിക്കുന്നു.

മി. ചെയർമാൻ: പ്ലീസ്..... അങ്ങ് പറഞ്ഞവസാനിപ്പിക്കൂ.

ശ്രീമതി സി. കെ. ആശ: സർ, അതിനോടൊപ്പംതന്നെ ക്ഷീരഗ്രാമം

പദ്ധതികളിൽ നേരത്തെ ഞങ്ങൾക്കൊക്കെ ഒരുകോടി രൂപയൊക്കെ

കിട്ടിക്കൊണ്ടിരുന്നതാണ്. ഇപ്പോഴത് വെട്ടിക്കുറച്ചു. വെട്ടിക്കുറച്ച സ്ഥിതിക്ക്

140 മണ്ഡലങ്ങളിൽ ഒരു പഞ്ചായത്തിൽ ക്ഷീരഗ്രാമം പദ്ധതി

നടപ്പിലാക്കാനുള്ള തീരുമാനംകൂടിയെടുക്കണം. എനിക്ക് എല്ലാ

വകുപ്പിനെയുംപറ്റി പറയാനണ്ടായിരുന്നു. എല്ലാ വകുപ്പുകളും ഏറെ

മാതൃകാപരമായ പ്രവർത്തനങ്ങളാണ് നടത്തുന്നത്. ഒപ്പം, വൈക്കം W&C-

യിൽ ആവശ്യമായ പോസ്റ്റ് ക്രിയേഷൻകൂടി നടത്തുന്നതിന് ബഹുമാനപ്പെട്ട

ധനകാര്യ വകുപ്പുമന്ത്രിയിൽനിന്നും തീരുമാനമുണ്ടാകണമെന്നുകൂടി

അഭ്യർത്ഥിച്ചുകൊണ്ട് ഈ ഉപധനാഭ്യർത്ഥനകളെ പൂർണ്ണമായും

പിന്തുണച്ചുകൊണ്ട് നിർത്തുന്നു. നന്ദി, നമസ്കാരം.

ശ്രീ. എ. സി. മൊയ്തീൻ: സർ, ഞാൻ ഈ ഉപധനാഭ്യർത്ഥനകളെ

പിന്തുണയ്ക്കുകയാണ്. സത്യത്തിൽ പ്രതിപക്ഷം ഈ ഉപധനാഭ്യർത്ഥനകളെ

എതിർക്കേണ്ട യാതൊരു കാര്യവുമില്ല. ഇതിൽ പറഞ്ഞ നിർദ്ദേശങ്ങളൊക്കെ ബഡ്ജറ്റിൽ പറഞ്ഞ കാര്യങ്ങൾ നിർവ്വഹിക്കുന്നതിനുവേണ്ടിയുള്ളതാണ്. എൺപത് വയസിന് മുകളിൽ പ്രായമുള്ള, മസ്റ്ററിംഗ് നടത്താൻ പ്രയാസപ്പെടുന്ന ആളുകൾക്ക് വാതിൽപ്പടി സേവനത്തിന് വേണ്ടിയുള്ളതാണ് ഒരു കാര്യം. എറണാകുളം നഗരത്തിൽ ബ്രേക്ക്-ത്രൂ പദ്ധതിക്കുള്ള ചെലവുകളെക്കുറിച്ചും കുട്ടനാട് കോ-ഓർഡിനേഷൻ കൗൺസിൽ രൂപീകരിക്കുന്നതുമാണ് മറ്റൊരു കാര്യം. കുട്ടനാടിന്റെ പ്രശ്നം ഏതെങ്കിലുമൊരു മണ്ഡലത്തിന്റെ പ്രശ്നമല്ലേ? സംസ്ഥാനത്തെ എല്ലാ നിയമസഭാ നിയോജകമണ്ഡലങ്ങളിലെയും പ്രധാന കേന്ദ്രങ്ങളിൽ മൊബൈൽ റേഷൻ കടകൾ ആരംഭിക്കുകയെന്നത് ബഡ്ജറ്റ് പ്രഖ്യാപനമാണ്. വീടിനടുത്ത് ജോലി ചെയ്യാൻ പുതിയ കാലഘട്ടത്തിന്റെ ആവശ്യം വന്നതാണ് അതിനുള്ള കാര്യം. കുട്ടനാട് വികസന പാക്കേജിനു കീഴിൽ വെള്ളപ്പൊക്ക നിയന്ത്രണത്തിനും അടിസ്ഥാന സൗകര്യ വികസനത്തിനുമുള്ള ചെലവുകൾക്കും പരിഗണനയുണ്ട്. ടൂറിസം മേഖലയ്ക്ക് ഊർജ്ജം പകരാനുള്ള പദ്ധതി ഇന്ന് രാവിലെ ചർച്ച ചെയ്തതാണ്. മാനാനത്തെ ചാവറ സാംസ്കാരിക ഗവേഷണ കേന്ദ്രത്തിലെ



പ്രവർത്തനങ്ങൾക്കും കാര്മുഖിക മൂല്യവർദ്ധിത ഉൽപന്നങ്ങളുടെ വിപണനത്തിന് സിയാൽ മാതൃകയിൽ ഒരു മാർക്കറ്റിംഗ് കമ്പനി സ്ഥാപിക്കുന്നതിനും പലിശ സബ്സിഡിയുടെ കാര്യത്തിലും പരിഗണനയുണ്ട്. ഇവയൊന്നും വേണ്ടെന്ന് പറഞ്ഞ് നിഷേധിക്കേണ്ട കാര്യമായി ഞാൻ കാണുന്നില്ല. ഈ കാര്യങ്ങളൊക്കെ തീർച്ചയായും ഇവിടത്തെ ചർച്ചയുടെ ഭാഗമായി ബഡ്ജറ്റിൽ പ്രഖ്യാപിക്കപ്പെട്ടതാണ്. അതിനുവേണ്ടിയാണ് ഈ ഉപധനാഭ്യർത്ഥനകൾ. വസ്തുതകളോ അടിസ്ഥാനപരമായ കാര്യങ്ങളോ ഉയർത്തിക്കൊണ്ടല്ല പ്രതിപക്ഷം ഗവൺമെന്റ് നിലപാടുകളെ വിമർശിക്കുന്നത്. എടുത്തുചാട്ടവും വേണ്ടത്ര ഗൃഹപാഠവും നടത്താതെ, ഗവൺമെന്റിനെ അടിക്കാൻ ഏതെങ്കിലും വടികിട്ടിയാൽ അതെടുത്ത് ഉപയോഗിക്കുക എന്നുള്ള സമീപനമാണ് പ്രതിപക്ഷം സ്വീകരിക്കുന്നത്. അതുകൊണ്ടുതന്നെയാണ് നിങ്ങളുടെ വിശ്വാസ്യത തകരുന്നത്. ബഹുമാനപ്പെട്ട മുൻ പ്രതിപക്ഷ നേതാവിന് ഇന്ന് നിങ്ങൾ പ്രസംഗിക്കാൻ അവസരം കൊടുത്തതിൽ സന്തോഷവും നന്ദിയുമുണ്ട്. അദ്ദേഹത്തിന്റെ രണ്ട് പ്രസംഗങ്ങൾ നിങ്ങൾതന്നെ തടസ്സപ്പെടുത്തിയതാണ്. അദ്ദേഹം അവസാനം പറഞ്ഞത്, ഈ ബദൽ

കേരളത്തിന് വേണ്ട എന്നാണ്. കേരളത്തിന് ഈ ബദൽ വേണമെന്നാണ് 2021-ലെ തെരഞ്ഞെടുപ്പിൽ ജനങ്ങൾ വിധിയെഴുതിയത്. അതുകൊണ്ടാണ് നിങ്ങൾ അപ്പുറത്തിരിക്കുന്നത്. ഏത് ജനവിധിയുടെ അടിസ്ഥാനത്തിലാണ് നിങ്ങളിൽ പറയുന്നത്? ആ ബദലുകളെക്കുറിച്ചൊക്കെ എല്ലാവരും സൂചിപ്പിച്ചു. ഒരു കാര്യം മാത്രം പറയുന്നു. ഡിജിറ്റൽ ഡിവൈഡിനെക്കുറിച്ച് ഈ സഭ ചർച്ച ചെയ്തതല്ലേ; രാജ്യം ഡിജിറ്റൽ സംവിധാനത്തിലേയ്ക്ക് പോകുകയാണ്. സ്വാഭാവികമായും ദുർബലരായ ജനവിഭാഗങ്ങൾ അതിന്റെ ഭാഗമായി തള്ളപ്പെട്ട് പോകാൻ പാടില്ല എന്നുള്ളതിനാൽ ഈ സഭയുടെ പൊതുചർച്ചയുടെ ഫലമായി ഗവൺമെന്റ് കെ-ഫോൺ പദ്ധതി പ്രാവർത്തികമാക്കുകയാണ്, അതിന് എല്ലാ അംഗീകാരവും ലഭിച്ചു. അത് ഒരു ബദലായി കണേണ്ടേ? ആ ബദൽ വേണ്ട എന്നാണോ നിങ്ങളുടെ നിലപാട്? തെരഞ്ഞെടുപ്പ് കാലത്തും കേരളത്തിന്റെ ബദലുകളെ സംബന്ധിച്ച് അതൊക്കെ പിശകാണെന്ന് പറയുകയാണ് നിങ്ങൾ ചെയ്തത്. പ്രതിപക്ഷം ആവർത്തിക്കുന്ന സാമ്പത്തിക പ്രതിസന്ധിയെ സംബന്ധിച്ച് വലിയ വിമർശനം ഇന്നും ഉയർന്നുവന്നു. നികുതി-നികുതിയേതര വരുമാനം പിരിച്ചെടുക്കാൻ സാധിച്ചില്ലെന്ന ആക്ഷേപങ്ങൾ ഇവിടെയുണ്ടായി.

ഇന്നലെയാണ് ബഹുമാനപ്പെട്ട ധനകാര്യ വകുപ്പുമന്ത്രി അക്കാര്യത്തിലുള്ള വിശദീകരണം നൽകിയത്. ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. നികുതി പിരിച്ചെടുക്കുന്ന കാര്യത്തിൽ, കഴിഞ്ഞ മൂന്ന് വർഷങ്ങളായി സംസ്ഥാനത്തെ സ്ഥിതി എന്തായിരുന്നു; ഏതെങ്കിലും ഒരു ഗവൺമെന്റ് വന്നതിന്റെ ഭാഗമായിട്ടുണ്ടായതാണോ; പ്രളയകാലത്ത് ഇളവുകൾ കൊടുക്കാനും നികുതി പിരിക്കേണ്ടെന്നും തീരുമാനിച്ചത് നമ്മൾതന്നെയല്ലേ? കോവിഡ് കാലത്തെ ലോക്ഡൗൺ, അതുമായി ബന്ധപ്പെട്ട പ്രതിസന്ധിയുടെ കാലത്ത് ഏത് നികുതി പിരിക്കാനാണ് സർക്കാരിന് സാധിക്കുക; ഡിപ്പാർട്ടുമെന്റിന്റെ ഭാഗത്തുനിന്ന് ഉണ്ടാകേണ്ട കരുതലുകളെക്കുറിച്ച് ഇന്നലെ ബഹുമാനപ്പെട്ട മന്ത്രി ഇവിടെ സൂചിപ്പിച്ചു. അങ്ങനെയൊരു സാഹചര്യമുണ്ടെന്ന് കാണാതെയാണ് ബഹുമാനപ്പെട്ട മുൻ പ്രതിപക്ഷനേതാവിന്റെ വിമർശനം. അത് സ്വീകാര്യമല്ലാത്തതാണ്. കിഫ്ബി വായ്പയെക്കുറിച്ചുള്ള കാര്യങ്ങളിൽ നിങ്ങൾ ഉറച്ച് നിൽക്കുന്നുണ്ടോ; മൂന്നും കിഫ്ബിയെക്കുറിച്ച് നിങ്ങൾ വിമർശനങ്ങൾ ഉയർത്തിയിട്ടുണ്ട്. ഇക്കാര്യം സഭ ചർച്ച ചെയ്ത് ഒരു നിയമമുണ്ടാക്കി അതിന്റെ ഭാഗമായി കിഫ്ബി ലോണ്ടിംഗ്. അതിനെതിരെ ഇപ്പോൾ സി&എ.ജി.-യെ കൂടി

പ്രയോജനപ്പെടുത്തി ഇ.ഡി. വരുന്നതിൽ നിങ്ങൾ സന്തോഷിക്കുകയാണ്.

അതും നിങ്ങൾ തന്നെ പറയണം. ഞാൻ അതിന്റെ

വിശദാംശങ്ങളെക്കുറിച്ചോ കോൺഗ്രസ്സിന്റെ ദൗർബല്യങ്ങളെക്കുറിച്ചോ

പറയുന്നില്ല. ഇ.ഡി.-യെക്കുറിച്ച് അവിലേന്ത്യാ തലത്തിലുള്ള നിങ്ങളുടെ

നിലപാട് ഇവിടെ വരുമ്പോൾ മാറുന്നുവെന്നത് ഈ സഭ ചർച്ച ചെയ്തതാണ്.

കേരളത്തിന്റെ സാമ്പത്തികസ്ഥിതി ഇങ്ങനെയായിരിക്കുമ്പോൾ ഇ.ഡി.

വരുന്നതിൽ സന്തോഷിച്ച്, നമ്മൾ ബഡ്ജറ്റിന് പുറത്ത് കടമെടുത്ത്

ആരംഭിച്ച വികസന പ്രവർത്തനങ്ങൾ മുടങ്ങണമെന്നാണോ നിങ്ങൾ

ആഗ്രഹിക്കുന്നത്? വഖഫ് ബോർഡിനെ തൊട്ടുകൊണ്ടും വഖഫ്

ബോർഡിലെ നിയമനങ്ങൾ പി.എസ്.സി.-ക്ക് വിട്ടുകൊണ്ടുമാണ് ഈ

ശാപമുണ്ടായതെന്ന് ശ്രീ. മഞ്ഞളാംകുഴി അലി പറഞ്ഞു. ഈ

ശാപമൊന്നുമില്ലാത്ത നിങ്ങൾ അപ്പുറത്ത് ഇരിക്കേണ്ടിവന്നത് ഏത്

വിധിയുടെ ഭാഗമായാണ്?

ശ്രീ. പി. ടി. എ. റഹീം: സർ, വഖഫ് ബോർഡുമായി ബന്ധപ്പെട്ട

നിയമം ഓർഡിനൻസ് മുഖേന കഴിഞ്ഞ സർക്കാരിന്റെ കാലത്ത്

കൊണ്ടുവന്നതാണ്. അതിനുശേഷമാണ് നിങ്ങൾ പറഞ്ഞ

പൊതുതെരഞ്ഞെടുപ്പ് വന്നത്. അതിലാണ് 99 സീറ്റുകളിൽ നമ്മൾ വിജയിച്ചത്. ഇത് അന്ന് ആരും ചർച്ചയാക്കിയിട്ടില്ലെന്നുള്ള കാര്യം നിങ്ങളുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. എ. സി. മൊയ്തീൻ: സർ, വഖഫ് ബോർഡിനെക്കുറിച്ച് പറയാൻ ഉദ്ദേശിച്ചതല്ല. സാമ്പർഭികമായി.....

ശ്രീ. മഞ്ഞളാംകുഴി അലി: സർ, ....(മൈക്ക് ഓഫ്).....

ശ്രീ. എ. സി. മൊയ്തീൻ: സർ, സമയം കുറവാണ്. ഞാൻ അവസാനം വഴങ്ങാം. വഖഫ് ബോർഡ് നിയമനങ്ങളിൽ ബഹുമാനപ്പെട്ട മുഖ്യമന്ത്രി വളരെ കൃത്യമായി സർക്കാരിന്റെ നിലപാട് ഇന്ന് രാവിലെ ഇവിടെ വ്യക്തമാക്കിയിട്ടുണ്ട്. പക്ഷേ നിങ്ങൾ അതിനെ എതിർത്തവരാണ്. ഞാൻ നിയമസഭാ കമ്മിറ്റിയുടെ ഒരു വിധേയനാക്കിപ്പ് വായിക്കാം. ലീഗ് എം.എൽ.എ. ശ്രീ. പി. ഉബൈദുള്ളയുടേതാണ് ആ വിധേയനാക്കിപ്പ്. "വഖഫ് ബോർഡിന്റെ നിയമനങ്ങൾ പബ്ലിക് സർവ്വീസ് കമ്മീഷൻ മുഖേന നടത്തുമ്പോൾ നിലവിൽ ബോർഡിൽ വർഷങ്ങളായി ജോലി ചെയ്യുന്നവരെ സ്ഥിരപ്പെടുത്തിയതിനുശേഷം പിന്നീട് വരുന്ന നിയമനങ്ങൾ പി.എസ്.സി.-ക്ക് വിടണമെന്ന രീതിയിൽ വ്യവസ്ഥ ചെയ്യുന്നതാണ്

ഉചിതം" ഇത് നിങ്ങളുടെ കുറിപ്പാണ് (വിയോജനക്കുറിപ്പ് ഉയർത്തിപ്പിടിച്ചു).

ഇതിന്റെ കോപ്പി വേണമെങ്കിൽ മേശപ്പുറത്ത് വയ്ക്കാം. ഇതിന്റെ ഭാഗമായി ബഹുമാനപ്പെട്ട പി. കെ. ബഷീർ ഇവിടെ പ്രസംഗിച്ചപ്പോൾ പറഞ്ഞത് "സമുദായത്തിന് ഒരു പ്രശ്നം വന്നാൽ ഞങ്ങൾ ചാടിയിറങ്ങും" എന്നാണ്; ഇത് ലീഗിന്റെ നിലപാടാണോ? ഇക്കാര്യം പി. കെ. കുഞ്ഞാലിക്കുട്ടി സാഹിബ് ഗൗരവപൂർവ്വം ആലോചിക്കേണ്ടതാണ്. സമുദായത്തിന് ഒരു പ്രശ്നം വന്നാൽ ചാടിയിറങ്ങാൻ വേണ്ടിയുള്ളതാണോ എം.എൽ.എ. പണി; നിങ്ങളും ഭരണഘടന തൊട്ട് സത്യം ചെയ്ത ആളുകൾ തന്നെയല്ലേ; മതേതര ജനവിഭാഗത്തിന്റെ താൽപ്പര്യങ്ങൾ സംരക്ഷിക്കാൻവേണ്ടി എം.എൽ.എ. ആയി സത്യം ചെയ്ത ഒരാൾ ഇങ്ങനെ പറയുന്നത് ശരിയാണോ? അദ്ദേഹം ആലോചിച്ചാണ് പറഞ്ഞതെന്ന് ഞാൻ കരുതുന്നില്ല. പക്ഷേ ലീഗിന് അതുണ്ടാക്കുന്ന അപകടം നിങ്ങൾ കാണണം. നിങ്ങളെക്കുറിച്ച് ഇത്തരം വർത്തമാനം പറയുന്നവർക്ക് ലീഗിനകത്ത് വർഗീയ സ്വാധീനം വർദ്ധിക്കാൻ ഇടയാക്കുന്നുവെന്നുള്ള അപകടം മനസ്സിലാക്കണം. ഒരു മതേതര സ്വഭാവം സ്വീകരിക്കുന്ന പാർട്ടിയാണ് മുസ്ലീംലീഗ് എന്നാണ് പി. കെ. കുഞ്ഞാലിക്കുട്ടി സാഹിബ് പതിവായി പറയാറുള്ളത്. ഈ

പ്രസംഗത്തിന്റെ അടിസ്ഥാനത്തിലാണെങ്കിൽ ലീഗിനകത്ത് പിടിച്ചുകൊണ്ട് ശ്രമിക്കുന്ന വർഗ്ഗീയ ശക്തികൾക്ക് സ്വാധീനം വർദ്ധിക്കും. ആർ.എസ്.എസ്. ഈ വിഷയം നിങ്ങളെ ചൂണ്ടിക്കൊണ്ട് പറയുന്നത് ഇതാണ്. അത്തരം ഒരു സമുദായത്തെ തെറ്റായി ചിത്രീകരിക്കാവുന്ന പ്രസംഗം നിയമസഭയിൽ നടത്തരുതെന്ന് ഞാൻ പറയുകയാണ്. ഇത് വളരെ ഗൗരവപൂർവ്വം കാണേണ്ടാരു കാര്യമാണ്. ഇത് ഞാൻ സാമ്പർഭികമായി സൂചിപ്പിച്ചുപോയതാണ്. പറയണമെന്ന് ആഗ്രഹിച്ച വിഷയമല്ല. കേരളത്തിന്റെ ബദലുകളെ നടപ്പിലാക്കാൻ നിങ്ങൾ അനുവദിക്കുമോ; നാഷണൽ ഹൈവേയുടെ കാര്യം നിങ്ങൾ ഇവിടെ പറഞ്ഞു. അന്നുവന്നു വയൽകിളികൾ. നിങ്ങൾ സംഘടിപ്പിച്ചതല്ല, പക്ഷേ നിങ്ങൾ അതിന്റെകൂടെ ചേർന്നു. പക്ഷേ ജനങ്ങൾക്ക് അതൊരു ആവശ്യമാണെന്ന് ബോധ്യപ്പെടുത്താൻ സാധിച്ചു. എന്താണ് നടത്തിയതെന്ന് ചോദിച്ചല്ലോ; കേരളത്തിൽ അത് നടപ്പിലായില്ലേ; നിരവധി കാര്യങ്ങൾ ഇതിന്റെ ഭാഗമായി ഞാൻ പറയാം. കേരളത്തിൽ വ്യവസായ ഇടനാഴി വരികയാണ്. കേരളത്തിന്റെ വ്യവസായ വളർച്ചയ്ക്ക് വലിയ സംഭാവന നൽകുന്ന രീതിയിൽ കേരളത്തിലെ ഗവൺമെന്റിന്റെ ഇടപെടലുണ്ടാകുന്നുണ്ട്. നിയമസഭയിൽ

കഴിഞ്ഞ ദിവസം വ്യവസായ വകുപ്പിന്റെ ഒരു പ്രദർശനമുണ്ടായപ്പോൾ; അതുമായി ബന്ധപ്പെട്ട് കേരളത്തിലെ MSME-കൾക്കുണ്ടാകുന്ന വളർച്ച കാനേഷതാണ്. ഇപ്പോൾ വ്യവസായ ഇടനാഴിയുടെ ഭാഗമായി മലമ്പുഴയിൽ ഭൂമി എടുത്തതിനെക്കുറിച്ച് അവിടെനിന്നുള്ള എം.എൽ.എ. സംസാരിക്കുമ്പോൾ പറയുകയുണ്ടായി. കേരളത്തിന്റെ വ്യവസായ വികസനത്തിനുവേണ്ടി നടന്ന ഈ കാര്യങ്ങൾ നമ്മൾ കാണേണ്ട; ആരോഗ്യരംഗത്തെക്കുറിച്ചും ഇതുപോലെ നിങ്ങൾ ആക്ഷേപങ്ങൾ ഉന്നയിക്കുകയാണ്. കേരളം ആരോഗ്യരംഗത്ത് ഒന്നാമത് എത്തിയതിൽ നമ്മൾ അഭിമാനിക്കുകയല്ലേ വേണ്ടത്. കേരളത്തിന്റെ പൊതുവിദ്യാഭ്യാസ രംഗത്തുൾപ്പെടെ കിഫ്ബിയും മറ്റും ഉണ്ടാക്കിയ നേട്ടങ്ങൾ എല്ലാ മണ്ഡലങ്ങളിലും ഉണ്ടായില്ലേ; എന്നിട്ടും നിങ്ങൾ അതിനെ നിഷേധിക്കുന്ന സമീപനം സ്വീകരിക്കുകയാണ്. എന്താണ് കേരളത്തിൽ നടന്നതെന്ന് കേരളത്തിലെ മുൻ പ്രതിപക്ഷനേതാവ് ചോദിക്കുകയാണ്; ഈ നേട്ടങ്ങൾ തുടരണമെന്നാണ് കേരളത്തിലെ ജനങ്ങൾ ആഗ്രഹിക്കുന്നത്. തദ്ദേശസ്വയംഭരണ സ്ഥാപനങ്ങളിലെ മെയിന്റനൻസ് ഗ്രാന്റിനെക്കുറിച്ച് അദ്ദേഹം ആക്ഷേപം ഉന്നയിച്ചു. കഴിഞ്ഞ വർഷം എത്ര തുകയാണോ



കിട്ടിയത് അത് കൊടുക്കാൻ നടപടി സ്വീകരിച്ചിട്ടുണ്ടെന്ന് കഴിഞ്ഞ ദിവസം തദ്ദേശസ്വയംഭരണ വകുപ്പുമന്ത്രി മറുപടി പറഞ്ഞിട്ടുണ്ട്. തദ്ദേശസ്വയംഭരണ സ്ഥാപനങ്ങളിലെ പ്രോജക്ടുകളുടെ നടത്തിപ്പിന്റെ കാര്യക്ഷമത വർദ്ധിക്കാൻ എഞ്ചിനീയറിംഗും മറ്റും പാസ്സായ കുട്ടികളെ ഇതിനുവേണ്ടി പ്രയോജനപ്പെടുത്താനുള്ള പുരോഗമനപരമായ നടപടികൾ സ്വീകരിച്ച് തദ്ദേശഭരണ സ്ഥാപനങ്ങളെ ശാക്തീകരിക്കാൻ നിൽക്കുന്ന ഒരു ഗവൺമെന്റല്ലേ ഇത്; നിങ്ങൾ അഞ്ച് വർഷം തദ്ദേശഭരണ സ്ഥാപനങ്ങൾക്ക് കൊടുത്ത വിഹിതവും കഴിഞ്ഞ ആറ് വർഷക്കാലം എൽ.ഡി.എഫ്. ഗവൺമെന്റ് കൊടുത്ത വിഹിതവും പരിശോധിച്ചാൽ ഈ മാറ്റം ബോധ്യപ്പെടുന്നതാണ്. എല്ലാ ക്ഷേമ പെൻഷനുകൾക്കും കുടിശ്ശിക ഉണ്ടെന്നാണ് നിങ്ങൾ പലപ്പോഴും പറയാറുള്ളത്. ഏത് ക്ഷേമ പെൻഷനുകളാണ് കുടിശ്ശികയുള്ളതെന്ന് പറയൂ; മൂപ്പത്തി അയ്യായിരം കോടി രൂപ അമ്പത്തിയാറ് ലക്ഷം ആളുകൾക്ക് കുടിശ്ശികയില്ലാതെ ഈ മാസംവരെ പെൻഷൻ കൊടുക്കാൻ കഴിഞ്ഞ ഈ ഗവൺമെന്റിനെ അപമാനിക്കുന്ന നിങ്ങളെ ജനം അപ്പുറത്ത് ഇരുത്തിയതിൽ തെറ്റില്ലെന്ന് പറയാൻവേണ്ടിയാണ് ഞാൻ ഇത് സൂചിപ്പിച്ചത്. വസ്തുതകൾ

പരിശോധിക്കുന്ന രീതിയിലേയ്ക്ക് ക്രിയാത്മകമായി ഇടപെടാൻ പ്രതിപക്ഷം തയ്യാറാകണമെന്നാണ് എനിക്ക് ഇതുമായി ബന്ധപ്പെട്ട് സൂചിപ്പിക്കാനുള്ളത്. നമ്മുടെ നാടിന്റെ സാമ്പത്തിക വരുമാനത്തെ ഞെരുക്കാൻ വേണ്ടിയുള്ള പരിശ്രമങ്ങൾ നടക്കുന്നുണ്ട്. അക്കാര്യം സഭ ചർച്ച ചെയ്തതാണ്. വലിയ പ്രയാസങ്ങൾ നേരിടുന്ന സമയത്ത് മോദിക്ക് വേണ്ടി ആരും സംസാരിക്കരുത്. ഇവിടെ ശ്രീ. എ. എൻ. ഷംസീറിനെ കുറിച്ച് പറഞ്ഞത് അമിത് ഷായ്ക്ക് പഠിക്കുകയാണെന്നാണ്. പ്രതിപക്ഷത്തുനിന്ന് സംസ്ഥാന താൽപ്പര്യങ്ങൾ ഒന്നും കണക്കാക്കാതെ കേന്ദ്ര ഗവൺമെന്റിന്റെ ദുഷ്ചെയ്തികളെ ചോദ്യം ചെയ്യാതെ, സംസ്ഥാന താൽപ്പര്യങ്ങൾക്ക് എതിരായ നിലപാടുകളെ ചോദ്യം ചെയ്യാതിരിക്കുമ്പോൾ നിങ്ങൾ മോദിക്ക് പഠിക്കുകയാണെന്ന് ഞങ്ങൾക്ക് പറയേണ്ടി വരും. രാസവളങ്ങളുടെ വില, പെട്രോളിയം ഉൽപ്പന്നങ്ങളുടെ വില എന്നിവകൂടി രാജ്യത്താകെ വിലകയറ്റമുണ്ടാക്കുന്ന ബി.ജെ.പി ഗവൺമെന്റിനെക്കുറിച്ച് നിങ്ങൾക്ക് ഒരു ആക്ഷേപവുമില്ല. ഈ ഗവൺമെന്റിനെക്കുറിച്ചാണ് ആക്ഷേപം ഉന്നയിക്കുന്നത്. ഇപ്പോൾ പാർലമെന്റ് നടക്കുകയല്ലേ, അവിടെയെങ്കിലും നിങ്ങൾ പറയാൻ തയ്യാറാകണം. കേരളത്തിന്റെ താൽപ്പര്യങ്ങൾ

സംരക്ഷിക്കാൻ നിങ്ങൾ തയ്യാറാകുകയാണ് വേണ്ടത്. നിങ്ങളുടെ അന്ധമായ നിലപാടുകൾ ജനങ്ങളുടെ താൽപ്പര്യത്തിനെതിരായതുകൊണ്ടാണ് എടുത്തുചാടിയുള്ള സമരത്തിന് നിങ്ങളെ പ്രേരിപ്പിക്കുന്നതും തെറ്റായ ആശയങ്ങളിലേയ്ക്ക് പോകുന്നതും തന്മൂലം ജനങ്ങളിൽനിന്നും ഒറ്റപ്പെട്ട് എടുത്ത മുദ്രാവാക്യങ്ങളൊന്നും പ്രാവർത്തികമാക്കാതെ പിന്തിരിഞ്ഞ് പോകുകയും ചെയ്യുന്നത്.

ഇന്ന് രാവിലെ ഇവിടെ അടിന്തരപ്രമേയത്തിന് നോട്ടീസ് വന്നു, അത് നിഷേധിച്ചു. കെ. എസ്. ശബരീനാഥൻ കുറും സമ്മതിച്ചുവെന്നാണ് ഞാൻ പത്രത്തിൽ വായിച്ചത്. കുറും സമ്മതിച്ചിട്ടുണ്ടോ ഇല്ലയോ എന്ന് നിങ്ങളാണ് പറയേണ്ടത്. കോടതി രേഖ വച്ചല്ല പത്രത്തിൽ കണ്ടതുവെച്ചാണ് ഞാൻ പറയുന്നത്. കുറും സമ്മതിച്ച ഒരാളെ പിന്നെ പോലീസ് എന്താണ് ചെയ്യേണ്ടത്? ഈ ചോദ്യം ന്യായമല്ലേ? എല്ലാ പത്രത്തിലുമുണ്ട്, റിമാൻഡ് റിപ്പോർട്ടിലുമുണ്ട്. (.....ബഹളം.....) കുറും സമ്മതിച്ച ഒരാളുടെ പേരിൽ കേസെടുക്കാൻ പാടില്ല എന്നുള്ള ന്യായം നിങ്ങൾ ഉന്നയിക്കുന്നുണ്ടെങ്കിൽ അത് വലിയ നിയമപ്രശ്നമാകും.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡർ.

മി. ചെയർമാൻ: എന്താണ് പോയിന്റ് ഓഫ് ഓർഡർ.

ശ്രീ. കെ. ബാബു (തൃപ്പൂണിത്തുറ): സർ, ശ്രീ. കെ. എസ്.

ശബരീനാഥനുമായി ബന്ധപ്പെട്ട കേസിന്റെ കാര്യം രാവിലെ അടിയന്തരപ്രമേയമായി ഇവിടെ വന്നപ്പോൾ ബഹുമാനപ്പെട്ട നിയമവകുപ്പുമന്ത്രി ചട്ടം ഉദ്ധരിച്ചുകൊണ്ട് അത് ഇവിടെ ചർച്ച ചെയ്യാൻ പാടില്ലെന്ന് പറഞ്ഞിരുന്നു. ഇപ്പോൾ ചർച്ച ചെയ്യുന്നത് ഏത് ചട്ടത്തിന്റെ അടിസ്ഥാനത്തിലാണ്?

മി. ചെയർമാൻ: അത് പരിശോധിച്ച് തീരുമാനിക്കാം<sup>+</sup>.

ശ്രീ. എ. സി. മൊയ്തീൻ: സർ, അതിൽ ഒരു പോയിന്റുമില്ല. പ്രതിപക്ഷം

നടത്തുന്ന ചില സമരങ്ങൾ, ഈ സഭയ്ക്കകത്ത് കൊണ്ടുവരുന്ന മുദ്രാവാക്യങ്ങൾ അത് വീണ്ടുവിചാരത്തോടും ദീർഘവീക്ഷണത്തോടും ആലോചനയില്ലാതെ സ്വീകരിക്കുന്നതിന്റെ ഭാഗമായി പിന്തിരിഞ്ഞുപോകേണ്ടിവരുന്ന ലജ്ജാകരമായ നിലപാടിനെക്കുറിച്ചാണ് ഞാൻ സൂചിപ്പിച്ചത്. അത്തരമൊരു നിലപാട് സ്വീകരിക്കേണ്ടതുണ്ടോയെന്ന് നിങ്ങൾ പരിശോധിക്കണം. രാജ്യത്ത് ഉയർന്നുവരുന്ന ഭീഷണമായ വിപത്തിൽനിന്നും സംസ്ഥാനത്തെ

<sup>+</sup> ബഹുമാനപ്പെട്ട സ്പീക്കറുടെ ഉത്തരവിൻപ്രകാരം (ഫയൽ നം. 13151/ഇ.ബി./2022/നി.സെ.) രേഖയിൽ നിലനിർത്തി.

രക്ഷിക്കാൻ, ഒരു മാതൃകയാക്കാൻ നമുക്ക് ഒരുമിച്ച് നിൽക്കണം. അതിന് ഈ ഉപധനാഭ്യർത്ഥകളെ പിന്തുണയ്ക്കണമെന്ന് അഭ്യർത്ഥിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, 2022-23

സാമ്പത്തിക വർഷത്തേയ്ക്കുള്ള ഉപധനാഭ്യർത്ഥനകളെ ഞാൻ ശക്തിയായി എതിർക്കുകയാണ്. ഇവിടെ ചർച്ച നടന്നപ്പോൾ സംസാരിച്ച ഭരണകക്ഷി അംഗങ്ങളെല്ലാവരും ചോദിക്കുന്നു, നിങ്ങൾ എന്തുകൊണ്ടാണ് ശ്രീ. നരേന്ദ്ര മോദിയെയും അദ്ദേഹത്തിന്റെ സാമ്പത്തിക നയത്തെയും വിമർശിക്കാത്തതെന്ന്. ഇവിടെ കേരളത്തിന്റെ ബഡ്ജറ്റിനെക്കുറിച്ചുള്ള ചർച്ചയാണ് നടക്കുന്നത്. കേരളത്തിലെ കാര്യങ്ങളല്ലേ ഞങ്ങൾക്ക് ഫോക്കസ് ചെയ്യാൻ സാധിക്കുകയുള്ളൂ. ഇവർ എല്ലാവരും എന്തുകൊണ്ടാണ് കോൺഗ്രസ്സ് അംഗങ്ങൾ അത് പറഞ്ഞില്ലെന്ന തരത്തിൽ സംസാരിക്കുന്നത്.

(...ബഹളം.....)

മി. ചെയർമാൻ: പ്ലീസ്..... പ്ലീസ്..... നിശബ്ദരാജ്,

പ്രതിപക്ഷനേതാവ് സംസാരിക്കട്ടെ.

ശ്രീ. വി. ഡി. സതീശൻ: സർ, ഞാൻ സംസാരിച്ച് തുടങ്ങുമ്പോൾതന്നെ

ഇങ്ങനെ ബഹളമുണ്ടാക്കുന്നത് ശരിയല്ല. എത്ര ബഹളമുണ്ടാക്കിയാലും പറയാനുള്ള കാര്യങ്ങൾ മുഴുവൻ പറഞ്ഞതിനുശേഷമേ ഞാൻ ഇവിടെനിന്നും പോകുകയുള്ളൂ. ഈ ഗവൺമെന്റ് അധികാരത്തിൽ വന്ന് ഒരു വർഷം പൂർത്തിയായിരിക്കുകയാണ്. ഇവർ എന്താണ് അവകാശപ്പെട്ടത്? 2016-ൽ എൽ.ഡി.എഫ്. ജനങ്ങൾക്ക് നൽകിയ 600 തെരഞ്ഞെടുപ്പ് വാഗ്ദാനങ്ങളിൽ 570 എണ്ണവും പൂർത്തീകരിച്ചെന്ന് നിയമസഭയിലും നിയമസഭാ തെരഞ്ഞെടുപ്പ് വേളയിലും തൃക്കാക്കര ഉപതെരഞ്ഞെടുപ്പിലും പറഞ്ഞു. അവാസ്തവമായ ഒരു കാര്യം ആയിരം വട്ടം ആവർത്തിച്ച് പറഞ്ഞാൽ സത്യമാകുമെന്നുള്ള തരത്തിലാണ് ഇവർ ഇത് പറഞ്ഞുകൊണ്ടിരിക്കുന്നത്. ഈ അവകാശവാദം ഞങ്ങൾ സൂക്ഷ്മമായി പരിശോധിച്ചു. മേഖലാടിസ്ഥാനത്തിലെ വാഗ്ദാനങ്ങളുടെ എണ്ണവും നിങ്ങളുടെ പ്രോഗ്രസ്സ് റിപ്പോർട്ടും പരിശോധിച്ചു. കൃഷിയിലുള്ള 70 വാഗ്ദാനങ്ങൾ മുതൽ ഭരണപരിഷ്കാരത്തിലുള്ള 18 വാഗ്ദാനങ്ങൾ വരെ ഒരു ടീം വിശദമായി പരിശോധിച്ചു. ഈ പ്രോഗ്രസ്സ് റിപ്പോർട്ടിലെ നിർവ്വഹണ വിവരണവും ഇവരുടെ ഇപ്പോഴത്തെ സ്ഥിതിയും പരിശോധിച്ചതിനുശേഷമാണ് ഇത് ഗൗരവതരമായി ഇവിടെ ഉന്നയിക്കുന്നത്. 600-ൽ 570 എണ്ണം

പൂർത്തീകരിച്ചുവെന്നാണ് ഇവർ പറഞ്ഞത്. നൂററണ്ണം പോലും പൂർത്തീകരിച്ചിട്ടില്ല. ഇത് ഓരോ സെക്ടർ തിരിച്ച്, സബ്ജക്ട് തിരിച്ച് ആരുമായും ഡിബേറ്റ് ചെയ്യാൻ ഞങ്ങൾ തയ്യാറാണ്. കാർഷികോൽപ്പന്നങ്ങൾക്ക് ആദായവില ഉറപ്പാക്കുമെന്നതു മുതൽ കെ.എസ്.ആർ.ടി.സി.-യുടെ കടഭാരം ഏറ്റെടുക്കുന്നത്, കഞ്ചിക്കോട് ഫാക്ടറി നടപ്പാക്കുന്നത്, കോഴിക്കോട് വിമാനത്താവളം ഉൾപ്പെടെയുള്ള കാര്യങ്ങൾ.., സമയക്കുറവുകൊണ്ട് ഞാൻ അധികം പറയുന്നില്ല. കൊട്ടിഘോഷിച്ച് പ്രഖ്യാപിച്ച കുട്ടനാട് പാക്കേജ്, ഇടുക്കി പാക്കേജ്, വയനാട് പാക്കേജ്, മലബാർ വികസന പാക്കേജ്, തീരദേശ പാക്കേജ്, പതിനായിരക്കണക്കിന് കോടി രൂപയുടെ പ്രഖ്യാപനങ്ങൾ നടത്തിയിട്ട് ചെറുവിരൽപോലും അനക്കിയിട്ടില്ല. എന്നിട്ട് യാതൊരുവിധ വിഷമവുമില്ലാതെ പി.ആർ. ഏജൻസികളുടെ പിൻബലത്തോടുകൂടി 600-ൽ 570 എണ്ണവും പൂർത്തിയാക്കിയെന്ന വ്യാപകമായ ക്യാമ്പയിനിംഗ് നടത്തി. എന്നാൽപ്പിന്നെ കേരളം സ്വർഗ്ഗമായി മാറിലേ? പിന്നെ നമ്മൾ സ്വർഗ്ഗത്തിൽ പോകുന്നതെന്തിനാണ്, കേരളത്തിൽ നിന്നാൽപോരേ. അവാസ്തവമായ പ്രചരണമാണ് നിങ്ങൾ നടത്തിയത്. കേരളം കടന്നുപോകുന്നത് ഏറ്റവും

കനത്ത സാമ്പത്തിക പ്രതിസന്ധിയിലൂടെയാണ്, അത് മറച്ചുവയ്ക്കാൻ കഴിയില്ല. സൂര്യനെ മുറുകൊണ്ട് മറച്ചുവയ്ക്കരുതെന്ന് പറയും. കേരളം നേരിടുന്ന രൂക്ഷമായ സാമ്പത്തിക പ്രതിസന്ധിയെ എങ്ങനെ മറച്ചുവയ്ക്കാൻ കഴിയും. കനത്ത സാമ്പത്തിക പ്രതിസന്ധിയിലൂടെയാണ് കേരളം പോകുകയാണ്. അതിൽ കേന്ദ്ര ഗവൺമെന്റിന്റെ നിസ്സഹരണത്തെക്കുറിച്ച് ഞങ്ങൾ പാർലമെന്റിലും ജി.എസ്.ടി. കൗൺസിലിലും പറയേണ്ട കാര്യങ്ങൾ ശക്തമായി പറയുന്നുണ്ട്, ഒരു സംശയവും വേണ്ട. കഴിഞ്ഞ ഗവൺമെന്റിന്റെ കാലത്ത് ഇന്ത്യയിലെ പ്രതിപക്ഷ ധനകാര്യ വകുപ്പുമന്ത്രിമാരുടെ കോ-ഓർഡിനേഷൻ നടത്തുന്നതിന് കേരളത്തിലെ കോൺഗ്രസ്സുകാരാണ് സഹായിച്ചത്, ഡോ. ടി. എം. തോമസ് ഐസകിനോട് ചോദിച്ചാലറിയാം. ശ്രീ. രാഹുൽഗാന്ധി ഇടപെട്ട് നമ്മുടെ പൊസിഷൻ ക്ലിയർ ചെയ്യുന്നതിനുവേണ്ടി, നമ്മുടെ നിലപാടുകൾ വളരെ കൃത്യമായി പറഞ്ഞു. ഇപ്പോൾ ജി.എസ്.ടി.-യെ സംബന്ധിച്ച് ബഹുമാനപ്പെട്ട സുപ്രീംകോടതിയുടെ പ്രത്യാശാനിർഭരമായ ഒരു വിധിയുണ്ടായി. Supreme Court held that 'there is no provision which states that all the decisions of the GST council will be binding. It further held that the



GST council's decisions are only persuasive in nature and non-binding. The recommendations of the GST council are the product of a collaborative dialogue involving the Union and the States. They are recommendatory in nature.' ഇത് നമ്മൾ സ്വാഗതം ചെയ്തതാണ്. വളരെ സുപ്രധാനമായ പ്രഖ്യാപനമാണ്. അതി, ഗോതമ്പ് ഉൾപ്പെടെയുള്ള സാധനങ്ങൾക്ക് നികുതി ഏർപ്പെടുത്താൻ 47-ാമത് ജി.എസ്.ടി. കൗൺസിൽ എടുത്ത ജനവിരുദ്ധമായ തീരുമാനത്തെ അതിശക്തിയായി നമ്മൾ എതിർക്കും. അതുകൊണ്ട് ബഹുമാനപ്പെട്ട സുപ്രീംകോടതി വിധിയുടെ പശ്ചാത്തലത്തിൽ ഇത് binding അല്ലാത്തതുകൊണ്ടും recommendatory ആയതുകൊണ്ടും 47-ാമത് ജി.എസ്.ടി. കൗൺസിൽ മീറ്റിംഗിലെടുത്തിരിക്കുന്ന ഈ നികുതി നിർദ്ദേശങ്ങളെ സംസ്ഥാന സർക്കാർ അപ്പാടെ തള്ളിക്കളയണമെന്ന് ഞാൻ അഭ്യർത്ഥിക്കുകയാണ്. വളരെ പ്രധാനപ്പെട്ട ചില കാര്യങ്ങൾ ഇവിടെ സംസാരിച്ചു.

[അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ]

മസാല ബോണ്ട്, കിഫ്ബി എന്നിവയുമായി ബന്ധപ്പെട്ട് ഇ.ഡി.

അന്വേഷണത്തിന് വരുന്നതിനെ സംബന്ധിച്ച് ബഹുമാനപ്പെട്ട അംഗം ശ്രീ. എ. സി. മൊയ്തീൻ ഇവിടെ ചോദിച്ചു. ഇത് കൊണ്ടുവന്ന സമയത്ത് ഞങ്ങൾ ഉയർത്തിയത് ഭരണഘടനാ പ്രശ്നങ്ങളല്ലേ; ഒരു നിയമനിർമ്മാണം വരുമ്പോൾ ആ നിയമനിർമ്മാണം ഭരണഘടനയ്ക്ക് അനുസൃതമാകണമെന്നുള്ള നിലപാടല്ലേ ഞങ്ങൾ എടുത്തത്? ഞങ്ങൾ പറഞ്ഞത് കിഫ്ബി എന്നുപറയുന്നത് എക്സാ ബഡ്ജറ്റി മെക്കാനിസമാണെന്നാണ്. എല്ലാവർഷവും കൺസോളിഡേറ്റഡ് ഫണ്ടിൽനിന്നും 2000-2500 കോടി രൂപ കൊടുക്കുന്നുണ്ട്. അതുകൂടാതെ കടമെടുക്കുന്നു, സംസ്ഥാനം sovereign guarantee കൊടുക്കുന്നു. അവസാനം ബാധ്യതകൾ വരുമ്പോൾ അത് ആർ കൊടുക്കേണ്ടി വരും? സംസ്ഥാനം കൊടുക്കേണ്ടി വരും. അപ്പോൾ അത് ബഡ്ജറ്റിലേയ്ക്ക് മടങ്ങിവരും. എക്സാ ബഡ്ജറ്റി മെക്കാനിസം എന്നുപറയുന്നത് ശാശ്വതമായി നിലനിൽക്കുന്നതല്ല. KIIFB is an instrumentality of the State. സംസ്ഥാനം കൊടുക്കുന്ന sovereign guarantee-യാണ്. അത് ആർട്ടിക്കിൾ 293-യുടെ പ്രൊവിഷൻസിന് എതിരായ കാര്യമാണ്. ഈ സഭയിൽ ഞാൻ നിരവധി പ്രാവശ്യം ഇക്കാര്യം പറഞ്ഞിട്ടുണ്ട്, ലീഗൽ ഒബ്ജക്ഷനായി കൊണ്ടുവന്നിട്ടുണ്ട്,

കോൺസ്റ്റിറ്റ്യൂഷണൽ പ്രൊവിഷനുകൾക്ക് എതിരാണ് വാദിച്ചിട്ടുണ്ട്. ഓരോ വർഷവും Comptroller and Auditor General റിപ്പോർട്ടിൽ അത് ആവർത്തിച്ച് ചൂണ്ടിക്കാണിച്ചു. സംസ്ഥാനം കടമെടുക്കുമ്പോൾ കേരളത്തിന്റെ ധനകമ്മിയുടെ പരിധിയിൽ കിഫ്ബിയുടെ കടം വരാതിരിക്കാൻ വേണ്ടിയല്ലേ നമ്മൾ പാടുപെട്ടത്. അതുകൊണ്ടാണ്, കേരള സോഷ്യൽ സെക്യൂരിറ്റി പെൻഷൻ കൊടുക്കുന്നത് കടമാണ്, 12000 കോടി രൂപയുടെ ബാധ്യതയാണ്. അത് നേരത്തെ ബഡ്ജറ്റിൽ വരില്ലായിരുന്നു. പക്ഷെ അത് ബഡ്ജറ്റിൽ വരും. നിങ്ങളുടെ പൊതുകടത്തിന്റെ കൂടെ അത് കൂട്ടണമെന്ന് പറഞ്ഞാൽ വലിയ പ്രതിസന്ധിയാണ്. സംസ്ഥാനത്തിന്റെ ദൈനംദിന ആവശ്യങ്ങൾക്ക് കടമെടുക്കാൻ സാധിക്കാത്ത സ്ഥിതി വരും. ഞാൻ ധനകാര്യ വകുപ്പുമന്ത്രിയെ കുറ്റപ്പെടുത്തുന്നില്ല. ആ സാഹചര്യത്തിലാണ് അദ്ദേഹം പറഞ്ഞത് അടുത്ത മാസം ശമ്പളം കൊടുക്കാൻ ചിലപ്പോൾ പണമുണ്ടാകില്ലെന്ന്. അടുത്ത മാസം ശമ്പളം കൊടുക്കാൻ പണം ഉണ്ടാകുമോ ഇല്ലയോ എന്നുള്ളതല്ല പ്രശ്നം. നമുക്ക് വികസന പ്രവർത്തനങ്ങളിലേയ്ക്ക്, ദൈനംദിന കാര്യങ്ങളിലേയ്ക്ക് കൂടുതൽ ശ്രദ്ധിക്കാൻ കഴിയാത്ത സ്ഥിതി വരും. കഴിഞ്ഞ ദിവസം ജി.എസ്.ടി.-യുടെ കാര്യം പറഞ്ഞു. ഞാൻ കഴിഞ്ഞ

നാല് വർഷമായി നിരന്തരം ഈ സഭയിൽ ആവർത്തിക്കുന്നതാണ്. വാറ്റ് വേറെ സിസ്റ്റമാണ്. വാറ്റിൽനിന്നും ജി.എസ്.ടി.-യിലേയ്ക്ക് മാറിയപ്പോൾ വാറ്റിന്റെ കാലത്ത് ഉണ്ടാക്കിവെച്ചിട്ടുള്ള നികുതി ഭരണ സംവിധാനം (Tax Administration System) മാറ്റണം. ഇത് എൻഡ് പോയിന്റിലാണ്. ടാക്സ് കൺസ്യൂമർ പോയിന്റിലാണ്. ഈ അഞ്ച് കൊല്ലമായി നിങ്ങൾ എന്തുചെയ്യുകയായിരുന്നു? നിങ്ങളുടേത് തുടർഭരണമല്ലേ. ഇന്ത്യയിലെ 95 ശതമാനം സംസ്ഥാനങ്ങളും ടാക്സ് അഡ്മിനിസ്ട്രേഷൻ സിസ്റ്റത്തിൽ കാതലായ മാറ്റം വരുത്തിയിട്ടും ഈ ഗവൺമെന്റ് മാറ്റിയില്ല. പതിനാല് ശതമാനം വരെ കോമ്പൻസേഷൻ കിട്ടും പിന്നെ എന്തിനാണ് അതിൽ ശ്രദ്ധിക്കുന്നതെന്നാണ് മുൻ ധനകാര്യ വകുപ്പുമന്ത്രി ഇവിടെ ചോദിച്ചത്. A day will come എന്ന് ഞാൻ പറഞ്ഞിരുന്നു. കേന്ദ്രത്തിൽനിന്നും കോമ്പൻസേഷൻ അവസാനിക്കുന്ന ഒരു ദിവസം വരും. അന്ന് ഇതിൽ നിങ്ങൾ ദുഃഖിക്കും. ഈ നിയമസഭയുടെ റെക്കോർഡിൽ അതുണ്ട്. ജൂൺ മാസം മുതലുള്ള കോമ്പൻസേഷൻ ഇനി ഡൽഹിയിൽനിന്നും കിട്ടില്ല. ഇവിടെ പതിനാല് ശതമാനം പോയിട്ട് അതിന്റെ അടുത്തുപോലും എത്തിയിട്ടില്ല. വരുമാനത്തിന്റെ കാര്യത്തിൽ സംസ്ഥാനം വലിയ

പ്രതിസന്ധിയിലേയ്ക്ക് പോകുകയാണ്. അതനുസരിച്ച് സർക്കാർ ചെലവ് ചുരുക്കുന്നുണ്ടോ? ഞാൻ നിങ്ങളുടെ ധൂർത്തിനെക്കുറിച്ച്., നിങ്ങൾ ഓരോ ദിവസവും ഇറക്കുന്ന ഗവൺമെന്റ് ഓർഡറുകളൊന്നും ഇവിടെ വായിക്കുന്നില്ല, നാണക്കേടാണ്. ഈ സാമ്പത്തിക പ്രതിസന്ധി അറിഞ്ഞുകൊണ്ടാണോ നിങ്ങൾ പല കാര്യങ്ങളിലും ഇത്തരം ധൂർത്തുകൾ ചെയ്യുന്നത്? അങ്ങ് വന്നതിനുശേഷം മാത്രമല്ല, അതിനുമുമ്പും കുറച്ചനാളുകളായി പലകാര്യങ്ങൾക്കുമുള്ള ഫിനാൻഷ്യൽ സ്ട്രിനി കേരളത്തിൽ നടക്കുന്നില്ല. പണ്ട് ഏത് പ്രോജക്ട് വന്നാലും വളരെ സ്ലിക്ലായി ഫിനാൻഷ്യൽ സ്ട്രിനി നടന്നിരുന്നു. കുടുംബ ബഡ്ജറ്റാണെങ്കിലും പൊതുമേഖലാ സ്ഥാപനങ്ങളിലെ ബഡ്ജറ്റാണെങ്കിലും സ്റ്റേറ്റ് ബഡ്ജറ്റാണെങ്കിലും യൂണിയൻ ബഡ്ജറ്റാണെങ്കിലും ഫിനാൻഷ്യൽ സ്ട്രിനി വേണം. പല പ്രധാനപ്പെട്ട ഫയലുകളും ധനകാര്യ വകുപ്പിലേയ്ക്ക് അയയ്ക്കില്ല. അത് വേറെ ചില കേന്ദ്രങ്ങളിൽ തീർപ്പാക്കുകയാണ്. അത് ശരിയല്ല. അത് അപകടകരമായ സ്ഥിതിവിശേഷം വരുത്തിവയ്ക്കും. ഞങ്ങൾ ഈ സ്റ്റേറ്റിന്റെ ഇന്റോസ്റ്റിനുവേണ്ടിയാണ് പറയുന്നത്. മസാല ബോണ്ടിനെക്കുറിച്ച് പറയുകയാണെങ്കിൽ, എന്തിനാണ് 9.72 ശതമാനത്തിൽ മസാല

ബോണ്ടുകൾ വിറ്റ് പണം വാങ്ങിയത്? 9.72 ശതമാനം പലിശയ്ക്ക് പണം വാങ്ങി കേരളത്തിൽക്കൊണ്ടുപോയി ന്യൂജനറേഷൻ ബാങ്കിൽ 6 ശതമാനം പലിശയ്ക്ക് ഡെപ്പോസിറ്റ് ചെയ്തു. വിചിത്രമായൊരു കാര്യമാണ്. അതിനെ ഞങ്ങൾ എതിർക്കേണ്ട? ഞങ്ങൾ എതിർക്കും. മസാല ബോണ്ട് വിറ്റ് ആർട്ടിക്കിൾ 293-ന്റെ പ്രൊവിഷൻസിന് എതിരാണ്. മെട്രോയിലിനുവേണ്ടി ഉമ്മൻ ചാണ്ടി സർക്കാരിന്റെ കാലത്ത് പബ്ലിക് മാർക്കറ്റിൽനിന്നും വളരെക്കുറഞ്ഞ ഇന്ററസ്റ്റിൽ (ഒന്നര ശതമാനം പലിശയ്ക്ക്) പണം വാങ്ങി. കഴിഞ്ഞദിവസം സീറോ പെർസന്റേജിനെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി സൂചിപ്പിക്കുകയുണ്ടായി. സീറോ പെർസന്റേജ് അല്ലെങ്കിലും ഒരു ശതമാനത്തിലോ രണ്ട് ശതമാനത്തിലോ മണി മാർക്കറ്റിൽ കിട്ടുന്നൊരു കാലത്ത് 9.72 ശതമാനത്തിന് ലണ്ടനിൽ മണിയടിക്കാൻ എന്തിനാണ് പോയത്? ആ അപകടത്തെയാണ് ഞങ്ങൾ ചോദ്യം ചെയ്തത്. ഈ പ്രതിസന്ധിയല്ലേ ലോക്കൽ ബോഡികൾ പ്രതികരിക്കുന്നത്. ഇന്ന് ലോക്കൽ ബോഡികളുടെ സ്ഥിതിയെന്താണ്? അതിനെക്കുറിച്ച് അങ്ങയെ കാണാൻ വരുന്ന പഞ്ചായത്ത് പ്രസിഡന്റും മുനിസിപ്പൽ ചെയർമാനും ആരുമില്ലെങ്കിൽ നിങ്ങളുടെ പാർട്ടിക്കാരെങ്കിലും

പറയുന്നണ്ടാവുമല്ലോ! പഞ്ചായത്തുകളുടെയും മുനിസിപ്പാലിറ്റികളുടെയും പ്രതിസന്ധി കേരള നിയമസഭയിൽ അവതരിപ്പിച്ചതിന് നന്ദി പറയാൻ നിങ്ങളുടെ എത്രയോ പഞ്ചായത്ത് പ്രസിഡന്റുമാരാണ് ഞങ്ങളെ വിളിച്ചത്. ക്രൈസിസാണ്. നിങ്ങളോടും നിങ്ങളുടെ പഞ്ചായത്ത് പ്രസിഡന്റുമാർ പറയും, പറയുന്നുണ്ട്. ബഡ്ജറ്റ് അലോക്കേഷനിൽ കാര്യമായ കുറവുണ്ടായിട്ടുണ്ടോയെന്ന് ചോദിച്ചു നോക്കൂ. സാമ്പത്തിക വർഷം ആരംഭിച്ചിട്ട് എത്രമാസയായി; എവിടെ പ്രോജക്ട്? ഞാൻ അതിലേക്ക് പോകുന്നില്ല. എല്ലാത്തിനും കാരണം ഈ ധനപ്രതിസന്ധിയാണ്. ആ ധനപ്രതിസന്ധിയെ മറികടക്കാനുള്ള ഒരുകാര്യവും ചെയ്യുന്നില്ലെന്ന് മാത്രമല്ല, ഫിസ്കൽ മിസ്മാനേജ്മെന്റാണ് നടത്തിക്കൊണ്ടിരിക്കുന്നത്. ഇപ്പോൾ മാത്രം ചെയ്തതാണെന്നല്ല ഞാൻ പറയുന്നത്. അത് കുറച്ച് വർഷങ്ങളായി നടക്കുന്നതാണ്. ഒരുദിവസം ഈ വണ്ടി എവിടെയെങ്കിലും പോയി ഇടിച്ചുനിൽക്കും. ആ സ്ഥിതിയിലേക്കാണ് ഇപ്പോൾ കാര്യങ്ങൾ പോകുന്നത്. ജനങ്ങളുടെ സ്ഥിതിയെന്താണ്? കാർഷികമേഖല പൂർണ്ണമായി തകർന്നു. മണ്ണെണ്ണയുടെ പ്രശ്നം, മത്സ്യങ്ങളുടെ ലഭ്യതയില്ലായ്മ, തീരശോഷണം, കാറ്റ്കടന്നു കടലെടുത്തു പോകുന്ന ജീവിതങ്ങൾ എന്നിങ്ങനെ തീരദേശ

മേഖല വലിയ പ്രതിസന്ധിയാണ് നേരിടുന്നത്. ആറ് വർഷമായി നിങ്ങൾ ഭരിക്കുന്നു. XXXXXXXXXXXXXXXXXXXX. തിരുവനന്തപുരം ജില്ലയിലെ ബഹുമാനപ്പെട്ട എം.എൽ.എ.-മാർ ആരെങ്കിലും അവരെ പോയി കണ്ടിട്ടുണ്ടോ; ബഹുമാനപ്പെട്ട മന്ത്രിമാർ പോയി കണ്ടിട്ടുണ്ടോ? ഒരു ഷെഡിൽ ചൂടുകാലത്തും മഴക്കാലത്തും പ്രയാസപ്പെട്ട് അവർ ജീവിക്കുന്നു. അവിടെ പ്രസവിക്കുന്നു, പരലൈസ്ഡായി കിടക്കുന്നു... ഞാൻ പോയി കണ്ട് കണ്ണുനീരാണ് തിരിച്ചുവന്നത്. ആ XXXXXXXXXXXX ദയവുചെയ്ത് പുനരധിവാസിപ്പിക്കണമെന്ന് കൈകൾ കൂപ്പി ഞാൻ നിങ്ങളോട് പറയുകയാണ്. മനുഷ്യത്വഹീനമായ സാഹചര്യങ്ങളിലാണ് അവർ ജീവിക്കുന്നത്. അപകടകരമായ സ്ഥിതിവിശേഷത്തിൽനിന്നും അവരെ തിരിച്ചുകൊണ്ടുവരാൻ ഗവൺമെന്റ് തയ്യാറാകണം. ഇവിടെ ബഹുമാനപ്പെട്ട മുഖ്യമന്ത്രിയും റവന്യൂ-ഭവനനിർമ്മാണ വകുപ്പുമന്ത്രിയും ഇപ്പോഴില്ല. ഇക്കാര്യം അവർ ശ്രദ്ധിക്കണമെന്ന് ഞാൻ വിനയപൂർവ്വം അഭ്യർത്ഥിക്കുകയാണ്. ജനങ്ങൾ കടക്കണിയും ജപ്പി ഭീഷണിയും നേരിടുന്നു. വലിയ പ്രയാസങ്ങളിലൂടെയാണ് അവർ കടന്നുപോകുന്നത്. കഴിഞ്ഞദിവസം ആരോഗ്യ-വനിത-ശിശുവികസന വകുപ്പുമന്ത്രിയോട് മരുന്ന് ദുർലഭ്യം



വർദ്ധിക്കുന്നുവെന്ന് സൂചിപ്പിച്ചപ്പോൾ ബഹുമാനപ്പെട്ട മന്ത്രിയുടെ മറുപടി  
 മരുന്ന് ദൗർലഭ്യമില്ലെന്നാണ്. കേരളത്തിലെ മുഴുവൻ ആശുപത്രികളിലും  
 വ്യാപകമായി മരുന്നിന്റെ ദൗർലഭ്യമുണ്ടായി. എന്നാൽ ബഹുമാനപ്പെട്ട  
 വകുപ്പുമന്ത്രി ഒറ്റയടിക്കാണ് ഒരു ദൗർലഭ്യവുമില്ലെന്ന് പറഞ്ഞത്.  
 കേരളത്തിലെ മാധ്യമങ്ങൾ ഒരോ ആശുപത്രിയിലെയും റിപ്പോർട്ടുകൾ  
 പുറത്തുകൊണ്ടുവന്നു. നിങ്ങൾ ദേശാഭിമാനി പത്രം മാത്രമേ  
 വായിക്കുകയുള്ളോ; കൈരളി ചാനൽ മാത്രമേ കാണുകയുള്ളോ? ഇന്ന്  
 രാവിലെ ബഹുമാനപ്പെട്ട മന്ത്രി പ്രതിപക്ഷത്തിന്റെ നിലപാട്  
 പൊളിഞ്ഞുവെന്ന് പറഞ്ഞ് ഉയർത്തിക്കാട്ടിയത് ദേശാഭിമാനി പത്രമാണ്.  
 കൊള്ളാം വായിച്ചോ? നിങ്ങൾക്ക് നല്ലതാണ്. പേവിഷബാധയ്ക്കെതിരായ  
 വാക്സിനെക്കുറിച്ച് "കേരളത്തിലേയ്ക്ക് പകുതി വാക്സിനെത്തി; വിതരണം  
 മുടങ്ങി" എന്നാണ് ഇപ്പോഴത്തെ വാർത്ത. കേന്ദ്ര മരുന്നപരിശോധനാ  
 ലബോറട്ടറിയുടെ അന്തിമ റിപ്പോർട്ടുകളില്ലാതെയാണ്  
 പേവിഷബാധയ്ക്കെതിരായ Equine Rabies Immunoglobulin vaccine-  
 ന്റെ ആദ്യപകുതി കേരളത്തിലെത്തിക്കുന്നതെന്ന വാർത്ത വന്നു. ഫലപ്രാപ്തി  
 പൂർണ്ണമായും പരിശോധിച്ച് ബോധ്യപ്പെടാത്ത വാക്സിന്റെ വിതരണം

ദോഷഫലങ്ങൾ സൃഷ്ടിച്ചേയ്ക്കുമെന്ന് എല്ലാവർക്കുമറിയാം. ടെണ്ടർ വ്യവസ്ഥകളിൽപോലും ഇളവുനൽകിയാണ് കേരള മെഡിക്കൽ സർവ്വീസസ് കോർപ്പറേഷൻ അസാധാരണ നടപടിയിലൂടെ വാക്സിനെത്തിക്കുന്നത്. എന്തിനാണ് ഇത്ര സ്പീഡ് കൂട്ടിയത്? പേവിഷ ബാധയ്ക്കെതിരെയുള്ള വാക്സിൻ ഇവിടെ ഉണ്ടായിരുന്നില്ല. കേരളത്തിൽ ലക്ഷക്കണക്കിന് പേരെയാണ് പട്ടി കടിച്ചത്. മരണിന് ദൗർലഭ്യമില്ലെന്ന് ബഹുമാനപ്പെട്ട മന്ത്രി പ്രഖ്യാപിക്കുന്നു. പക്ഷേ നടപടിക്രമങ്ങൾ വയലേറ്റ് ചെയ്ത്, പരിശോധനപോലും കൂടാതെ പേവിഷയുള്ള വാക്സിനെത്തിക്കുന്നു. നവംബറിൽ ആരംഭിച്ച് മാർച്ച് മാസത്തോടെ നടപടികൾ പൂർത്തിയാക്കി ഓർഡർ നൽകേണ്ട സ്ഥാനത്ത് ജൂൺ 6-നാണ് ഓർഡർ നൽകിയത്. മാർച്ചിൽ ഓർഡർ നൽകിയിരുന്നവെങ്കിൽ എല്ലാ നിലവാര പരിശോധനയും കഴിഞ്ഞ് വാക്സിൻ എത്തുമായിരുന്നു. അത് നടന്നില്ല. ഇന്ന് രാവിലെ ശ്രീ. കെ. എസ്. ശബരീനാഥന്റെ പ്രശ്നം കൊണ്ടുവന്നു. നമ്മുടെ നിയമവിശാരദനായ ബഹുമാനപ്പെട്ട നിയമം, വ്യവസായം, കയർ വകുപ്പുമന്ത്രി പോയിന്റ് ഓഫ് ഓർഡർ ഉന്നയിച്ചു. എന്നിട്ട് അദ്ദേഹം പറഞ്ഞു, ഇത് സബ്ജക്റ്റിസമാണെന്ന്. പാർലമെന്ററി പ്രവർത്തനങ്ങളുടെ അവസാന

വാക്ക് ശക്യർ ആൻഡ് കൗൾ ആണല്ലോ. അതിലെ 1195-ാമത്തെ പേജിൽ സബ്ജൂഡീസ് “ In criminal cases - From the time charge-sheet is filed, till judgment is delivered” എന്നാണ്. അതായത് കുറ്റപത്രം സമർപ്പിച്ച് വിധിന്യായം പുറത്തുവരുന്നതുവരെയുള്ള വിചാരണ കാലഘട്ടമാണ് സബ്ജൂഡീസ്. ശ്രീ. കെ. എസ്. ശബരീനാഥന്റെ കേസ്, ഞങ്ങൾ ഇന്ന് കൊണ്ടുവന്ന റൂൾ 50 ഈ ഫ്ലോറിലെത്തിയിട്ടുണ്ടോ; അതിനെ സബ്ജൂഡീസ് എന്നുപറയാൻ കഴിയുമോ? റൂൾ 50 വേണ്ടാ, സബ്മിഷൻ കൊണ്ടുവരാൻ അങ്ങ് ഞങ്ങളോട് പറഞ്ഞു. സബ്ജൂഡീസ് ആയ കാര്യം സബ്മിഷനിൽ കൊണ്ടുവരാമോ; നിയമസഭയിൽ ചർച്ച ചെയ്യാമോ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, പോയിന്റ് ഓഫ് ഓർഡർ.

മി. ഡെപ്യൂട്ടി സ്പീക്കർ: എന്താണ് പോയിന്റ് ഓഫ് ഓർഡർ.

ശ്രീ. വി. ഡി. സതീശൻ: സർ, Let me complete the point. അങ്ങ് എന്നെ തടസ്സപ്പെടുത്തുന്നത് ശരിയല്ല. ഞാൻ പോയിന്റ് കാമ്പ്ലീറ്റ് ചെയ്തിട്ട് പറയാം.

മി. ഡെപ്യൂട്ടി സ്പീക്കർ: മിനിസ്റ്റർക്ക് പോയിന്റ് ഓഫ് ഓർഡർ ഉന്നയിക്കാനാണ്.

ശ്രീ. വി. ഡി. സതീശൻ: സർ, ഒരു അംഗം പോയിന്റ് കംപ്ലീറ്റ് ചെയ്തതിനുശേഷമാണ് പോയിന്റ് ഓഫ് ഓർഡർ ഉന്നയിക്കേണ്ടത്. അതല്ലേ റൂളിൽ പറയുന്നത്? അദ്ദേഹം റൂൾ നോക്കി കാര്യങ്ങൾ പറയുന്ന ആളാണ്.

മി. ഡെപ്യൂട്ടി സ്പീക്കർ: അങ്ങ് ആ പോയിന്റ് കംപ്ലീറ്റ് ചെയ്തു.

ശ്രീ. വി. ഡി. സതീശൻ: സർ, റൂളിൽ എപ്പോഴാണ് പോയിന്റ് ഓഫ് ഓർഡർ വരുന്നതെന്ന് വായിച്ചു നോക്കൂ (റൂൾസ് ഓഫ് പ്രാഡീജുവർ ഉയർത്തി കാട്ടി). ഒരു വിഷയം സബ്മിഷനായി കൊണ്ടുവരാം എന്നാൽ റൂൾ 50 പ്രകാരം അടിയന്തരപ്രമേയമായി അവതരിപ്പിക്കാൻ സാധിക്കില്ല. സബ്മിഷൻ കൊണ്ടുവന്നാൽ സബ്ജക്ടീവ് സാവില്ലേ?

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, പോയിന്റ് ഓഫ് ഓർഡർ... ബഹുമാന്യനായ പ്രതിപക്ഷനേതാവ്, ചെയർ നടത്തിയ റൂളിംഗിനെയാണ് വിമർശിച്ചുകൊണ്ടിരിക്കുന്നത്. ഇതാണോ അങ്ങ് പഠിപ്പിക്കുന്ന മാന്യത? (...ബഹളം....)

മി. ഡെപ്യൂട്ടി സ്പീക്കർ: പ്ലീസ്... പ്ലീസ്..... മന്ത്രി സംസാരിക്കട്ടെ. രണ്ട്

ഭാഗത്തുള്ളവർ ബഹളമുണ്ടാക്കരുത്.

ശ്രീ. പി. രാജീവ്: സർ, അടിയന്തരപ്രമേയ നോട്ടീസിന്റെ അനുമതി തേടുന്ന സന്ദർഭത്തിൽ ഞാനൊരു ക്രമപ്രശ്നം ഉന്നയിച്ചു. ആ ക്രമപ്രശ്നം ചെയർ പരിഗണിച്ചു. പരിഗണിച്ചതിന്റെ അടിസ്ഥാനത്തിൽ ചെയർ ഒരു റൂളിംഗ് നടത്തി. ആ റൂളിംഗ് വളരെ കൃത്യമായി ഇന്ന കാരണം കൊണ്ട് ഈ പ്രശ്നം എടുക്കുന്നില്ലെന്ന് പറഞ്ഞു. ഇപ്പോൾ ബഹുമാന്യനായ പ്രതിപക്ഷനേതാവ് ബഹുമാനപ്പെട്ട സ്പീക്കറിന്റെ റൂളിംഗിനെ പൂർണ്ണമായും ചോദ്യം ചെയ്യുന്ന പ്രസംഗമാണ് നടത്തിക്കൊണ്ടിരിക്കുന്നത്. ...ഞാൻ പറയട്ടെ, ഞാൻ ഉന്നയിച്ച ആ സന്ദർഭത്തിലാണെങ്കിൽ കുഴപ്പമില്ല. ചിലപ്പോൾ അദ്ദേഹത്തിന് ആ സമയത്ത് ശക്ധർ ആൻഡ് കൗൾ കയ്യിൽകിട്ടിയിട്ടുണ്ടാകില്ല. ശക്ധർ ആൻഡ് കൗളിൽ വേറെ ഡിസിഷനുമുണ്ട്. ഞാൻ ഈ സഭയുടെ റൂളിംഗാണ് ഉദ്ധരിച്ചത്. ഈ സഭയിൽ ചെയർ ഒരു റൂളിംഗ് നടത്തിക്കഴിഞ്ഞാൽ മറ്റൊരു ചർച്ചയുടെ സന്ദർഭത്തിൽ ആ റൂളിംഗിനെ ചോദ്യം ചെയ്യുന്ന പ്രശ്നത്തിലേക്ക് പോകുന്നത് ചട്ട വിരുദ്ധമാണ്, അത് അനുവദനീയമല്ല.

ശ്രീ. വി. ഡി. സതീശൻ: സർ, റൂൾ വയലേഷൻതന്നെയാണ് ഇപ്പോൾ

നടത്തിയത്. ഒരാളുടെ പ്രസംഗത്തിന്റെയിടയിൽ ചട്ടം 303 പ്രകാരം പോയിന്റ് ഓഫ് ഓർഡർ ഉന്നയിക്കാൻ പാടില്ല. ചട്ടം 303 വളരെ ക്ലിയറാണ്. റൂൾസ് ഓഫ് പ്രൊസീഡ്യൂറിൽ വളരെ ക്ലിയറാണ്. ഒരാളുടെ പ്രസംഗം കഴിഞ്ഞാലേ ഉന്നയിക്കാൻ പാടുള്ളൂ. മന്ത്രിമാർ ഇങ്ങനെ ചട്ടലംഘനം നടത്തരുത്, പ്രത്യേകിച്ചും നിയമ വകുപ്പുമന്ത്രി. ഇന്നലെ ഇവിടെ സംസാരിച്ചപ്പോൾ ബഹുമാനപ്പെട്ട മുഖ്യമന്ത്രി ഒരു സ്റ്റേറ്റ്മെന്റ് നടത്തി. അദ്ദേഹം ഇന്ന് ഇവിടെയില്ല. അദ്ദേഹം പറഞ്ഞു, വിമാനത്താവളത്തിൽ എന്നെ വധിക്കാൻ വന്നവരിൽ ഒരാൾ കട്ടിയാണെന്ന് പ്രതിപക്ഷനേതാവ് പറഞ്ഞെന്നാണ്. ഫർസിൻ മജിസ്റ്റ് 19 കേസുകളുള്ള ഒരു വലിയ ക്രിമിനലാണെന്നും ഇതുപോലെയുള്ള ക്രിമിനലുകളെ നിങ്ങൾ ഒക്കത്തുവെച്ചുകൊണ്ട് നടക്കുകയാണോയെന്നും അദ്ദേഹം ചോദിച്ചു. അപ്പോൾ അതിന് മറുപടി പറയണ്ട. അങ്ങനെ മുഖ്യമന്ത്രി പറഞ്ഞതുകൊണ്ട് ഞാൻ അന്വേഷിച്ചു. ഒന്നാമതായി മുഖ്യമന്ത്രിക്ക് കിട്ടിയത് തെറ്റായ വിവരമാണ്. ഇപ്പോൾ അയാൾക്കെതിരെ 19 കേസുകളില്ല. അയാൾക്കെതിരായി ഉണ്ടായിരുന്ന 12 കേസുകൾ മഹാമാരിയുടെ കാലത്ത് പാൻഡെമിക് ആക്ട് ലംഘിച്ച് സമരം ചെയ്തതിനും ധർണ്ണ നടത്തിയതിനുമാണ്. 500 രൂപയും

1,000 രൂപയും കെട്ടിവച്ച് ആ കേസുകളെല്ലാം ഡിസ്സോസ് ചെയ്തു. ഇനിയൊന്നുള്ളത്, ഷുഹൈബിനെ കൊല്ലുന്നതിന് ഒരു മാസം മുമ്പെടുത്ത കേസാണ്. ഷുഹൈബിനെ കള്ളക്കേസിൽ കുടുക്കുന്നതിന്റെ ഭാഗമായി ഫർസിൻ മജീദിനെക്കൂടെ കള്ളക്കേസിൽ കുടുക്കിയുണ്ടാക്കിയ ഒരു കേസാണ്. അയാളെ ആ കേസിൽക്കുടുക്കി ക്രിമിനലാണെന്ന് വരുത്തി ഒരു മാസത്തിനകം ഷുഹൈബിനെ കൊന്നു. ഞങ്ങൾ ഒക്കത്തുതന്നെ കൊണ്ടുനടക്കും. ഒരു കാര്യത്തിലും സംശയം വേണ്ട.

മി. ഡെപ്യൂട്ടി സ്പീക്കർ: പ്ലീസ്... പ്ലീസ്..... ബഹുമാനപ്പെട്ട പ്രതിപക്ഷനേതാവ്.....

ശ്രീ. വി. ഡി. സതീശൻ: സർ, എനിക്ക് സംസാരിക്കാൻ കുറച്ച് സമയംകൂടി വേണം. കഴിഞ്ഞ വർഷം മഹാത്മാഗാന്ധി സർവ്വകലാശാല ക്യാമ്പസിൽ All India Students' Federation (AISF)-ന്റെ വനിതാ നേതാവിനെ പുറകിൽനിന്നും ചവിട്ടി നിലത്തിട്ടു. എനിട്ട് പറഞ്ഞ വാക്കുകൾ ഞാനിവിടെ ആവർത്തിക്കുന്നില്ല. നിങ്ങൾ അറിയണം. അതിലെ പ്രതിയെ മൂന്ന് മാസം കഴിഞ്ഞപ്പോൾ എസ്.എഫ്.ഐ.-യുടെ സംസ്ഥാന സെക്രട്ടറിയായി പ്രഖ്യാപിച്ചു. ആഭ്യന്തര വകുപ്പിനെക്കുറിച്ചൊക്കെ

സംസാരിച്ചപ്പോൾ നിങ്ങളിലൊരാൾപോലും സൂചിപ്പിച്ചില്ല. ആ വ്യക്തിക്ക് 42 കേസുകളുണ്ടായിരുന്നു. അതിൽ രണ്ട് കേസ് ഫൈനലിച്ച് ഡിസ്പോസ് ചെയ്തു. നമ്മൾ കറക്ടയെ പറയുകയുള്ളൂ. ഇപ്പോൾ 40 കേസുകളുണ്ട്. എല്ലാം നല്ല കേസാണ്. അതിൽ പതിനാറ് കേസ്, മാതൃകാപാഠങ്ങൾ ഉപയോഗിച്ച് മറ്റ് വിദ്യാർത്ഥികളെ ആക്രമിച്ച് പഠിക്കേൽപ്പിച്ചതിനാണ്. മൂന്ന് കേസ് വധശ്രമം നടത്തിയതിനാണ്. നിങ്ങളുടെ ഗവൺമെന്റ്/പിണറായി സർക്കാരെടുത്ത കേസാണ്. ഒരേണ്ണം നല്ല കേസാണ്, തട്ടിക്കൊണ്ടുപോയതിനുള്ള കേസാണ്. ഒരു പയ്യനെ തട്ടിക്കൊണ്ടുപോയി മഹാരാജാസ് കോളേജ് ഹോസ്റ്റലിൽ രാത്രി പൂട്ടിയിട്ട് കൈ കെട്ടിയിട്ട് പുലരുംവരെ ഇടിച്ചു. പിന്നെ മറ്റൊരു നല്ല കേസ് കൂടെയുണ്ട്. നിങ്ങൾക്ക് പറയാൻ പറ്റാവുന്ന ഒരു കേസ് കൂടിയുണ്ട്, criminal force to women to outrage her modesty. സ്ത്രീത്വത്തെ അപമാനിച്ചതിനുള്ള കേസ്. നാലിലധികം വാറണ്ടുകൾ പെന്റീംഗിലാണ്. പിന്നെയും മറ്റൊരു കേസുണ്ട്. വേറൊരു കേസിൽ ജാമ്യമെടുത്തുകൊടുത്തതിന്റെ പേരിൽ ഒരു വക്കീലിന്റെ വീട് കയറി ആക്രമിച്ച് അയാളെ പഠിക്കേൽപ്പിച്ചു. അത് പത്ത് വർഷം ശിക്ഷ ലഭിക്കുന്ന കേസാണ്. ഒരു കേസുള്ള ഞങ്ങളുടെ ബ്ലോക്ക്



പ്രസിഡന്റിനെ ഞങ്ങൾ ഒക്കെത് വെച്ചുകൊണ്ടാണോ നടക്കുന്നതെന്ന് ചോദിച്ച മുഖ്യമന്ത്രിയോട് ഞാൻ ചോദിക്കുന്നു, നാൽപ്പത് കേസുകളുള്ള ഈ ക്രിമിനലിനെ മുഖ്യമന്ത്രി തലയിലാണോ എടുത്തുവെച്ചിരിക്കുന്നത്? ഓരോന്ന് ചോദിക്കുമ്പോൾ ഓർക്കണം. നിങ്ങൾ ഒക്കെത്താണോ എടുത്ത് വെച്ചിരിക്കുന്നതെന്ന് വിരൽ ചൂണ്ടി എന്നോട് ചോദിച്ചതാണ്. എസ്.എഫ്.ഐ.-യുടെ സംസ്ഥാന നേതാവാക്കിയിരിക്കുന്ന ഒരാളാണ്. എന്നിട്ടാണ് ഞങ്ങൾ ക്രിമിനലുകളെ പ്രോത്സാഹിപ്പിക്കുന്നുവെന്ന് നിങ്ങൾ പറയുന്നത്. ഞാൻ കേസുകളെല്ലാം വായിച്ചില്ലേ. സ്ത്രീകൾ ഇരിക്കുന്നതുകൊണ്ട് ഇതിലെ പല എഫ്.ഐ.ആറും വായിക്കാൻ പറ്റില്ല. ഞങ്ങളോട് ഇതൊന്നും വേണ്ട. നിങ്ങൾ എന്തെല്ലാം അബദ്ധങ്ങളാണ് കാണിച്ചുകൊണ്ടിരിക്കുന്നത്. ശ്രീ. പി. സി. ജോർജ് ആരും ശ്രദ്ധിക്കപ്പെടാതെയിരുന്ന ഒരാളാണ്. നിങ്ങൾ ഒരു കേസിന് അദ്ദേഹത്തെ വിളിച്ച് ചോദ്യം ചെയ്യുന്നു. ചോദ്യം ചെയ്തുകൊണ്ടിരിക്കുന്ന സമയത്ത് വേറൊരാളെക്കൊണ്ട് പരാതി കൊടുത്തു, എന്നിട്ട് ആ കേസിൽ അയാളെ അറസ്റ്റ് ചെയ്തിപ്പിച്ചു. അയാൾക്ക് ജാമ്യം കിട്ടി. അയാൾ ഇപ്പോൾ ഹീറോയായി. നിങ്ങൾ തൊടുന്നതെല്ലാം പൊള്ളകയാണ്. നിങ്ങൾ

സ്വർണ്ണക്കളക്കടത്ത് കേസ് മറയ്ക്കുന്നതിനുവേണ്ടി എന്തെല്ലാം ചെയ്തു. നിങ്ങൾ ശ്രീ. രാഹുൽ ഗാന്ധിയുടെ ഓഫീസ് ആക്രമിച്ചു, എ.കെ.ജി. സെന്ററിൽ ഓലപ്പടക്കമെറിഞ്ഞു, ഭരണഘടനാവിരുദ്ധ പരാമർശം നടത്തി, സ്ത്രീവിരുദ്ധ പരാമർശം നടത്തി, എന്നാലൊന്നും അത് പോകില്ല. ഞാൻ അവസാനിപ്പിക്കുകയാണ്. വളരെ ഗൗരവമായി നാട് ചർച്ച ചെയ്യുന്ന ഒരു കാര്യം ഞാൻ ഇവിടെ ശ്രദ്ധയിൽപ്പെടുത്തുകയാണ്. അത് ഇവിടെത്തെ ബഹുമാനപ്പെട്ട ഗതാഗത വകുപ്പുമന്ത്രിക്കെതിരായ പഴയൊരു കേസാണ്. പക്ഷെ വീണ്ടും അത് ഗുരുതരമായി ഉയർന്നുവന്നിരിക്കുന്നു. നിങ്ങൾ അതിനെ ന്യായീകരിക്കുകയാണ്. എന്താണ് കേസ്? ഒരു വിദേശി അയാളുടെ അടിവസ്ത്രത്തിൽ ഹാഷിഷ് ഒളിപ്പിച്ച് ഇവിടെവന്നു. അയാളെ പോലീസ് അറസ്റ്റ് ചെയ്തു. തൊണ്ടിമുതൽ കോടതി റൂമിലിരിക്കുന്നു. അദ്ദേഹം അഭിഭാഷകനായി നിന്നുകൊണ്ട് ആ അടിവസ്ത്രം വാങ്ങിച്ചു എന്നിട്ട് കട്ട് ചെയ്ത് പത്ത് വയസ്സുകാരന്റെയാക്കി മാറ്റി. (...ബഹളം....) നിങ്ങൾക്കെന്താണ്..... ഇതിനെ സംരക്ഷിക്കുകയാണോ? ഫോറൻസിക് തെളിവുകൾ വരവെന്നു. ഞാൻ ചോദിക്കട്ടേ, വിദേശിയായ മയക്കുമരുന്ന് കേസ് നടത്തിയ ഒരാളെ രക്ഷിക്കാൻവേണ്ടി, കേട്ടാൽ നാണംകെട്ട്

പോകുന്ന അറപ്പുള്ളവാക്കുന്ന നടപടി നടത്തിയ ഒരാൾ നിങ്ങളുടെ മന്ത്രിസഭയിൽ ഇരിക്കുകയല്ലേ. അദ്ദേഹം നമ്മുടെയൊക്കെ സുഹൃത്താണ്. അദ്ദേഹത്തോട് ഞാൻ പറയുന്നു, അദ്ദേഹം രാജിവെച്ച് പുറത്തുപോകണം..... (ബഹളം)... നിങ്ങൾക്ക് നാണമില്ലെങ്കിൽ കഴുപ്പമില്ല. ഇത് കേരളത്തിന് അപമാനകരമാണ്. ഇതൊന്നും പറയാതെ പോകാൻ പറ്റില്ല. ഇവിടെ എന്തൊക്കെയാണ് നടക്കുന്നത്. ഒന്നും പറയണ്ടെന്ന് വിചാരിച്ചതാണ്. പറയാൻ നമുക്ക് നാണമാകുന്നുണ്ട്. പക്ഷെ പറയാതെ പോകാൻ നിങ്ങൾ സമ്മതിക്കുന്നില്ല. സ്റ്റാലിനിന്റെ തടവറക്കാലത്തെ പീഡനങ്ങളെക്കുറിച്ച് “ The Gulag Archipelago” (ഗുലാഗ് ദ്വീപസമൂഹം) എന്ന നാടകമെഴുതിയ Aleksandr Solzhenitsyn എന്ന നോബൽ സമ്മാന ജേതാവിനെ അദ്ദേഹം പീഡിപ്പിച്ച് നാടുകടത്തി. സർക്കാരിനെ വിമർശിച്ചതിന്റെ പേരിൽ പത്രാധിപൻ മുഹമ്മദ് സുബൈറിനെതിരെ മോദി ഗവൺമെന്റ് കള്ളക്കേസെടുത്തു. നമ്മളെല്ലാവരും ഇതിനെക്കുറിച്ചും എതിർക്കുന്ന ആളുകളാണ്. ശ്രീ. എളമരം കരീമിനെ അധിക്ഷേപിച്ചുവെന്ന് പറഞ്ഞ് ഏഷ്യാനെറ്റിലെ ശ്രീ. വിനു വി. ജോണിനെതിരായി നിങ്ങൾ കേസെടുത്തു. ഇതെന്താണ് വ്യത്യം? നിങ്ങളെ എതിർക്കുന്നവരെ,

നിങ്ങൾക്കെതിരെ വിരൽ ചൂണ്ടുന്നവരെ നിങ്ങളുടെ ഭരണകൂടത്തിന്റെ മർദ്ദനോപകരണമായ പോലീസിനെക്കൊണ്ട് കള്ളക്കേസെടുത്ത് നിങ്ങൾ വേട്ടയാടുന്നു. ഇതല്ലേ ഈ സംസ്ഥാനത്ത് നടക്കുന്നത്; (...ബഹളം....) നിങ്ങൾ അങ്ങനെയൊന്നും പറയണ്ട, നിങ്ങൾ മാനുഷതയുള്ള ആളുകളാണോ; എല്ലാവരും പറഞ്ഞുകൊണ്ടിരിക്കുകയാണ്. ... ഇതാണ് നിങ്ങൾ നടത്തുന്നത്. നിങ്ങളുടെ സ്വഭാവം ഫാസിസത്തിന്റെ മറുവശമാണ്. (...ബഹളം....)

മി. ഡെപ്യൂട്ടി സ്പീക്കർ: പ്ലീസ്... പ്ലീസ്..... പ്രതിപക്ഷനേതാവ് സംസാരിച്ച് അവസാനിപ്പിക്കാൻ പോകുകയാണ്. നിങ്ങൾ ബഹളമുണ്ടാക്കരുത്.

ശ്രീ. വി. ഡി. സതീശൻ: സർ, നിങ്ങളുടെ നയം അല്ലെങ്കിൽ നിങ്ങളുടെ സമീപനം അതാണ്. ഇത് നിങ്ങൾ അവസാനിപ്പിക്കണം. തുടർഭരണം കിട്ടിയതിന്റെ അഹങ്കാരം, ധാർഷ്ട്യം, ധിക്കാരം അതിന്റെ പാരമ്യത്തിൽ എത്തിനിൽക്കുകയാണ്. (...ബഹളം....)

മി. ഡെപ്യൂട്ടി സ്പീക്കർ: പ്ലീസ്... പ്ലീസ്..... (...ബഹളം....) അദ്ദേഹം പ്രസംഗം അവസാനിപ്പിക്കാൻ പോകുകയാണ്. (...ബഹളം....) നിങ്ങൾ ഇരിക്കൂ. രണ്ട് ഭാഗത്തെയും അംഗങ്ങൾ ഇരിക്കണം. ബഹുമാനപ്പെട്ട

പ്രതിപക്ഷനേതാവ് പ്രസംഗം അവസാനിപ്പിക്കണം.

ശ്രീ. വി. ഡി. സതീശൻ: സർ, നിങ്ങൾ കൊണ്ടുനടക്കുന്ന ആളുകളെക്കുറിച്ചൊന്നും ഞാൻ പറയുന്നില്ല. .... (ബഹളം).....

മി. ഡെപ്യൂട്ടി സ്പീക്കർ: പ്ലീസ്..... പ്ലീസ്.... അങ്ങ് ഇങ്ങോട്ട് നോക്കൂ.

ശ്രീ. വി. ഡി. സതീശൻ: സർ, ബഹുമാനപ്പെട്ട ചെയറിനോട് ഒരു കാര്യം ഞാൻ വളരെ വിനയപൂർവ്വം സൂചിപ്പിക്കുകയാണ്. ഭരണപക്ഷത്തെ പുറകിലത്തെ ബഞ്ചിലിരുന്ന് ആളുകൾ പറയുന്നത്..... (ബഹളം)..... ഞാൻ എങ്ങോട്ട് നോക്കണമെന്ന് ഞാനല്ലേ തീരുമാനിക്കേണ്ടത് ..... (ബഹളം)..... ഞാനല്ലേ തീരുമാനിക്കുന്നത്. (ബഹളം).....ഇവർ എന്തിനാണ് ഇത്ര അലോസരപ്പെടുന്നത്.....(ബഹളം)..... ഞാൻ ഇവിടെ പറയേണ്ട എന്നുവിചാരിച്ച ഒരു കാര്യം പറയാം. നിങ്ങൾ ഇപ്പോൾ കൊണ്ടുനടക്കുന്ന ഒരാളുണ്ടല്ലോ... നമ്മളോട് ചോദിക്കുകയാണ്, സ്വർണ്ണകള്ളക്കടത്ത് കേസിലെ പ്രതിയെ നിങ്ങൾ എങ്ങനെ വിശ്വസിക്കുമെന്ന്; സ്വർണ്ണകള്ളക്കടത്ത് കേസിലെ പ്രതിയെ വിശ്വസിക്കരുതെന്ന് പറയുന്ന നിങ്ങളുടെ ആളാരാണ്; സോളാർ കേസിലെ പ്രതിയാണ്. സോളാർ കേസിലെ പ്രതിക്ക് എത്ര കേസിൽ വാറണ്ടുണ്ട്. അവർ

എല്ലാ പോലീസ് സ്റ്റേഷനുകളും കയറിയിറങ്ങി എല്ലാവർക്കുമെതിരെ പരാതിയുമായി നടക്കുന്നു. നിങ്ങൾ ശ്രീ. കെ. എസ്. ശബരിനാഥനെയല്ലേ അറസ്റ്റ് ചെയ്യുകയുള്ളൂ. നിങ്ങൾക്ക് ഇഷ്ടമില്ലാത്തവരെയല്ലേ നിങ്ങൾ അറസ്റ്റ് ചെയ്യുകയുള്ളൂ; ഈ സർക്കാരിന് എന്നെ പേടിയാണെന്ന് പറയുന്ന അവരുടെ ശബ്ദരേഖയുണ്ട്. ഞങ്ങൾ അടുത്ത ദിവസം കൊണ്ടുവന്ന് എല്ലാവരേയും കേൾപ്പിക്കാം.....(ബഹളം).....എന്തിനാണ് ഇങ്ങനെ പ്രകോപിതരാകുന്നത് ..... (ബഹളം).....അതുകൊണ്ട് ഈ അഹങ്കാരവും ധർഷ്ട്യവുമെല്ലാം അവസാനിപ്പിച്ച് തുടർഭരണം വിനയത്തോടുകൂടി, വിനയാന്വിതരായി ഏറ്റുവാങ്ങി നാടിന് ഗുണപ്രദമായ കാര്യങ്ങൾ ചെയ്യാത്തതുകൊണ്ട് ഈ ഉപധനാഭ്യർത്ഥനകളെ ഞാൻ ശക്തിയായി എതിർക്കുന്നു.

ശ്രീ. സജി ചെറിയാൻ: സർ, പോയിന്റ് ഓഫ് ഓർഡർ.....

മി. ഡെപ്യൂട്ടി സ്പീക്കർ: പോയിന്റ് ഓഫ് ഓർഡർ എന്താണ്?

ശ്രീ. സജി ചെറിയാൻ: സർ, ബഹുമാനപ്പെട്ട പ്രതിപക്ഷനേതാവ്

സംസാരിച്ചപ്പോൾ ഇരുനൂറ്റിയമ്പതോളം മത്സ്യത്തൊഴിലാളി കുടുംബങ്ങൾ തിരുവനന്തപുരം ജില്ലയിലെ ഒരു പ്രത്യേക കേന്ദ്രത്തിൽ അനാഥരായി

കിടക്കുന്നു എന്നിവിടെ ആരോപിച്ചു. കഴിഞ്ഞ കുറെ വർഷങ്ങളായി, ഈ ഗവൺമെന്റിന്റെയും കഴിഞ്ഞ ഗവൺമെന്റിന്റെയും കാലത്തല്ല, അതിനുമുമ്പ് കാലവർഷക്കെടുതികളിൽ വീടുകൾ നഷ്ടപ്പെട്ടവർക്ക് കഴിഞ്ഞ ഗവൺമെന്റിന്റെ കാലത്ത് ഭൂമി വാങ്ങുന്നതിനുവേണ്ടി സാമ്പത്തിക സഹായം നൽകി. കുറച്ച് ആളുകൾ ഭൂമി വാങ്ങി ഭവനം നിർമ്മിച്ചു. കുറച്ചാളുകൾക്ക് ഭൂമി കിട്ടിയില്ല.....(ബഹളം)....ഞാനൊന്ന് പറഞ്ഞോട്ടെ, അദ്ദേഹം പറഞ്ഞത് ശരിയല്ലാത്തതുകൊണ്ടാണ് ഞാൻ ഇത് പറയുന്നത്.....

മി. ഡെപ്യൂട്ടി സ്പീക്കർ: അദ്ദേഹം പറയട്ടെ.....അദ്ദേഹം പറഞ്ഞ് അവസാനിപ്പിക്കട്ടെ..... ഇടയ്ക്ക് ഇടപെടാതിരിക്കൂ.

ശ്രീ. സജി ചെറിയാൻ: സർ, അതിനുശേഷം വലിയതൂറയിൽ ബാക്കിയുള്ളവർക്കുവേണ്ടി ഫ്ലാറ്റ് നിർമ്മിക്കുന്നതിനുള്ള സ്ഥലം ഗവൺമെന്റ് ഏറ്റെടുത്തു. അതിൽ ചെറിയൊരു തർക്കം വന്നതിനാൽ ഫ്ലാറ്റ് നിർമ്മാണത്തിന് തടസ്സം വന്നു. അതിൽ ബഹുമാനപ്പെട്ട മുഖ്യമന്ത്രിയടക്കം ഇടപെട്ട് ആ പ്രശ്നം പരിഹരിച്ച് ഫ്ലാറ്റ് നിർമ്മാണം ആരംഭിക്കുകയാണ്. അവർക്ക് വീടുകൾ കൊടുക്കും. ഇനിയും നൂറ്റിചില്ലാനം ആളുകൾക്കാണ് വീടുകൾ കൊടുക്കാനുള്ളത്. ഇരുനൂറ്റിയമ്പതോളം ആളുകൾക്ക് വീടുകൾ

കൊടുക്കാനുണ്ടെന്ന് പറയുന്നത് ശരിയല്ല. അത് സഭാ രേഖകളിൽനിന്നും ഒഴിവാക്കണം.

മി. ഡെപ്യൂട്ടി സ്പീക്കർ: പരിശോധിക്കാം.<sup>+</sup>

ഗതാഗത വകുപ്പുമന്ത്രി (ശ്രീ. ആന്റണി രാജു): സർ, ബഹുമാനപ്പെട്ട പ്രതിപക്ഷനേതാവ് സംസാരിച്ചപ്പോൾ ഞാനുമായി ബന്ധപ്പെട്ട ചില പരാമർശങ്ങൾ ഉന്നയിച്ചു. അങ്ങ് ആ വിഷയം ഉന്നയിച്ചതുകൊണ്ടാണ് എനിക്കതിൽ മറുപടി പറയാൻ ഒരു അവസരം ലഭിച്ചു. അതിന് അങ്ങയോട് ഞാൻ പ്രത്യേകം നന്ദി പറയുകയാണ്. ബഹുമാനപ്പെട്ട കോടതിയുടെ പരിഗണനയിലുള്ള വിഷയമായതിനാൽ എല്ലാ കാര്യങ്ങളും ഇവിടെ പറയുവാൻ പരിമിതികളുണ്ടെന്ന് എല്ലാവർക്കും അറിയാം. ഈ കേസുമായി ബന്ധപ്പെട്ട് ഞാൻ ഇതുവരെയും കോടതിയിൽ ഹാജരായിട്ടില്ലെന്നാണ് ബഹുമാനപ്പെട്ട പ്രതിപക്ഷനേതാവ് ഇന്നലെ പറഞ്ഞത്. ഈ കേസുമായി ബന്ധപ്പെട്ട് കോടതിയിൽ ഞാനോ എന്റെ അഭിഭാഷകനോ ഹാജരാകാത്ത ഒരു പോസ്റ്റിംഗുപോലുമില്ല. പ്രതിപക്ഷനേതാവ് ആ ആരോപണം നിയമസഭയ്ക്ക് അകത്ത് ഉന്നയിച്ചില്ല, പക്ഷെ സഭയ്ക്ക് പുറത്ത് ഉന്നയിച്ചു. അത് ആദ്യം പിൻവലിക്കണം. എന്റെ അപേക്ഷ പ്രകാരം ഈ കേസ് ഒരു

<sup>+</sup> ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 13259/ഇ.ബി/2022/നി.സെ തീയതി 23-07-2022)സഭാരേഖകളിൽ നിലനിർത്തി



പോസ്റ്റിംഗിൽപോലും ഇന്നുവരെയും മാറ്റിവെച്ചിട്ടില്ലെന്ന് ഞാൻ  
ആധികാരികമായി നിയമസഭയിൽ പറയുകയാണ്. ഈ കേസ്  
നീട്ടിക്കൊണ്ടുപോകണമെങ്കിൽ ഞാൻ കോടതിയിൽ  
ഹാജരാകാതിരിക്കുകയോ ഞാൻ ഈ കേസ് മാറ്റിവയ്ക്കാൻ  
ആവശ്യപ്പെടുകയോ അപേക്ഷ കൊടുക്കുകയോ ചെയ്യണം. ഞാൻ  
ബഹുമാനപ്പെട്ട പ്രതിപക്ഷനേതാവിനെ വെല്ലുവിളിക്കുന്നു, ഇന്നുവരെ ഒരു  
പോസ്റ്റിംഗിൽ ഞാൻ ഹാജരാകാതെയിരിക്കുകയോ എന്റെ അഭിഭാഷകൻ  
ഹാജരാകാതിരിക്കുകയോ ഞാൻ ഈ കേസ് നീട്ടിവയ്ക്കണമെന്ന്  
ആവശ്യപ്പെടുകയോ ചെയ്തിട്ടില്ല. ഏതെങ്കിലും മാധ്യമങ്ങൾ പറയുന്നതുകേട്ട്,  
കാള പെറ്റെന്ന് കേട്ട് അങ്ങയെപോലെയുള്ളവർ കയർ എടുക്കരുത്. അങ്ങ്  
ഇത്രയും പറഞ്ഞതുകൊണ്ട് ഞാൻ പറയുകയാണ്, ഈ കേസ് മൂന്നുപ്രാവശ്യം  
കേരള പോലീസ് അന്വേഷിച്ചതാണ്. യു.ഡി.എഫ്. ആഭ്യന്തര വകുപ്പിന്റെ  
മന്ത്രിപദം വഹിച്ചപ്പോഴാണ് ഈ കേസ് മൂന്നുപ്രാവശ്യവും അന്വേഷിച്ചത്.  
അതിൽ രണ്ട് പ്രാവശ്യം യു.ഡി.എഫ്. അന്വേഷിച്ചു. അന്വേഷണ  
ഏജൻസികൾ ബഹുമാനപ്പെട്ട കോടതിയിൽ ഫയൽ ചെയ്ത  
അന്വേഷണത്തിന്റെ അന്തിമ റിപ്പോർട്ടുകളിൽ എന്നെ പ്രതിയാക്കാൻ

കഴിയില്ലെന്ന് കണ്ട് രണ്ട് പ്രാവശ്യവും അന്തിമ റിപ്പോർട്ട് ബഹുമാനപ്പെട്ട കോടതിയിൽ സമർപ്പിച്ചു. ശ്രീ. എ. കെ. ആന്റണി മുഖ്യമന്ത്രിയായിരുന്ന 2001 കാലഘട്ടത്തിലും യു.ഡി.എഫ്.-ന്റെ ഭരണം നടത്തിയിരുന്ന 1991-96 കാലഘട്ടത്തിലുമാണ് ആ റിപ്പോർട്ടുകൾ കൊടുത്തത്. ഈ കേസിൽ എന്നെ പ്രതിയാക്കാൻ കഴിയില്ല, തെളിവില്ലെന്ന് പറഞ്ഞുകൊണ്ടാണ് റിപ്പോർട്ടുകൾ കൊടുത്തത്. അത് അങ്ങ് മനസ്സിലാക്കണം. അക്കാര്യം അങ്ങ് ചോദിച്ചത് നന്നായി. ബഹുമാനപ്പെട്ട കോടതി ആ റിപ്പോർട്ടുകൾ വിശദമായി പരിശോധിക്കുകയും അംഗീകരിക്കുകയും ചെയ്തു. മൂന്നുപ്രാവശ്യം കേസ് അന്വേഷിച്ചതിൽ രണ്ട് റിപ്പോർട്ടുകളും യു.ഡി.എഫ്. ഭരിക്കുന്ന കാലത്താണ് നൽകിയത്. 1991-96-ലെ യു.ഡി.എഫ്.ഭരണകാലത്തും 2001-2006 ൽ ബഹുമാനപ്പെട്ട എ. കെ. ആന്റണി മുഖ്യമന്ത്രിയായിരുന്നപ്പോഴും ബഹുമാനപ്പെട്ട കോടതി മുമ്പാകെ ഹാജരാക്കിയ എല്ലാ രേഖകളും തെളിവുകളും റിപ്പോർട്ടുകളും വിശദമായി പരിശോധിച്ച് കോടതി മുമ്പാകെ ഹാജരാക്കിയിട്ടുള്ള ഇന്റർപോൾ റിപ്പോർട്ടും ഫോറൻസിക് റിപ്പോർട്ടും പരിശോധിച്ചാണ് എന്നെ പ്രതിയാക്കാൻ കഴിയില്ലെന്ന് കണ്ടെത്തി അന്ന് ബഹുമാനപ്പെട്ട കോടതിയിൽ അന്തിമ റിപ്പോർട്ട് നൽകിയിരുന്നത്. ഈ

റിപ്പോർട്ടുകൾ കോടതി വിശദമായി പരിശോധിച്ച് അംഗീകരിച്ചതാണ്. കൂടാതെ, ഇന്റർപോൾ വിശദമായി ഈ കേസ് അന്വേഷിച്ചു. ഇന്റർപോൾ റിപ്പോർട്ട് ബഹുമാനപ്പെട്ട കോടതിയിലുണ്ട്. ചിലപ്പോൾ അത് അങ്ങയുടെ കയ്യിലും കാണും. ആ റിപ്പോർട്ടിൽ ഈ കൃത്യത്തിൽ പങ്കെടുത്തവരുടെ പേരുകളുണ്ട്. ആ റിപ്പോർട്ടിൽപോലും എന്റെ പേരില്ലെന്ന് അങ്ങ് മനസ്സിലാക്കണം. ശ്രീ. എ. കെ. ആന്റണി മുഖ്യമന്ത്രിയായിരുന്നപ്പോൾ ആ കേസിൽ എന്നെ പ്രതിയാക്കാൻ കഴിയില്ലെന്ന് റിപ്പോർട്ടുണ്ട്. തുടർന്ന് 2006-ലെ നിയമസഭാ തിരഞ്ഞെടുപ്പിനുമുമ്പ് എന്നെ തിരുവനന്തപുരത്ത് ഇടതുപക്ഷ ജനാധിപത്യ മുന്നണി സ്ഥാനാർത്ഥിയാക്കുന്നതായി വാർത്ത വന്നപ്പോൾ അന്ന് മുഖ്യമന്ത്രിയായിരുന്ന ബഹുമാനപ്പെട്ട ഉമ്മൻ ചാണ്ടി തിരഞ്ഞെടുപ്പിന് ഒരുമാസം മുമ്പ് ഈ കേസ് പുനരന്വേഷിക്കുന്നതിനുവേണ്ടി ഉത്തരവിട്ടു. എന്നെ എൽ.ഡി.എഫ്. സ്ഥാനാർത്ഥിയായി പ്രഖ്യാപിച്ചതിനുശേഷം തിരഞ്ഞെടുപ്പ് സമ്മേളനം നടന്നതിനുശേഷം ഒരാഴ്ചമുമ്പ് എനിക്കെതിരെ ഉമ്മൻ ചാണ്ടി സർക്കാർ കുറ്റപത്രം നൽകി. അതാണ് ഈ കേസ്. മുമ്പ് മൂന്നുപ്രാവശ്യം യു.ഡി.എഫ്. ഭരണകാലത്ത് അന്വേഷിച്ച് കണ്ടെത്തിയ രേഖകളും തെളിവുകളുമെല്ലാതെ പുതിയതായി ഒന്നും

കണ്ടെത്തുകയോ കോടതി മുമ്പാകെ ഹാജരാക്കുകയോ ചെയ്തിട്ടില്ലെന്ന് ഞാൻ ആധികാരികമായി പറയുന്നു. ഇതുസംബന്ധിച്ച വാർത്തകൾ ഇന്ന് ആദ്യമായാണോ വരുന്നത്; 1996-ൽ ശ്രീ. എം. എം. ഹസ്സൈനായി ഞാൻ മത്സരിച്ച് ജയിച്ചു. അന്നും ഈ വാർത്ത ചില മാധ്യമങ്ങൾ പുറത്തുവിട്ടു, അന്നും ചർച്ചയായി. ഞാൻ 2001-ൽ സ്ഥാനാർത്ഥിയായപ്പോഴും ഈ വാർത്തവരികയും ചർച്ചയാകുകയും ചെയ്തു. 2006-ൽ ശ്രീ. ഉമ്മൻ ചാണ്ടിയുടെ ഭരണകാലത്ത് എന്നെ പ്രതിയാക്കി കുറ്റപത്രം സമർപ്പിച്ചു. 2016-ലെ തെരഞ്ഞെടുപ്പിൽ മത്സരിക്കാൻ എന്നെ സ്ഥാനാർത്ഥിയാക്കിയപ്പോഴും 2021-ൽ എന്നെ സ്ഥാനാർത്ഥിയാക്കിയതിന്റെ തൊട്ടുമുമ്പിലത്തെ ദിവസവും ഇതുപോലെ വാർത്തകൾ വരികയും ചർച്ച ചെയ്യുകയും ചെയ്തു. അതിനാൽ എന്നെക്കുറിച്ച് ഈ വാർത്തകൾ വരുന്നത് ആദ്യമായിട്ടല്ല. അതിനെയെല്ലാം അതിജീവിച്ചാണ് ഞാൻ ഈ മന്ത്രികസേരയിൽ എത്തിയതെന്ന് അങ്ങ് മനസ്സിലാക്കണം. ഇപ്പോൾ ഇതൊരു വാർത്തയാകുന്നതിൽ എനിക്കൊരു ഭയവുമില്ല. കഴിഞ്ഞ ഒരു വർഷത്തിനിടയിൽ സോഷ്യൽ മീഡിയയിൽ എല്ലാദിവസവും ചർച്ച ചെയ്തുകൊണ്ടിരിക്കുന്ന ഒരു വാർത്തയാണിത്. എന്റെ ശത്രുക്കളുടെ സോഷ്യൽ മീഡിയയിൽ പലരെക്കുറിച്ചും ചർച്ചചെയ്യുന്നതുപോലെ

എന്നെക്കുറിച്ചും ചർച്ച ചെയ്യും. തെരഞ്ഞെടുപ്പിൽ മത്സരിക്കുന്നതിനായി ഈ കേസ്സിന്റെ വിവരങ്ങൾ നാല് പത്രങ്ങളിൽ പരസ്യം ചെയ്തിട്ടാണ് നിയമാനുസൃതമായി ഞാൻ തെരഞ്ഞെടുപ്പിൽ മത്സരിച്ചത്. ഈ കേസ്സിന്റെ വിശദാംശങ്ങളെല്ലാം പരസ്യം ചെയ്തു. അന്ന് നിങ്ങൾക്ക് ഈ ചോദ്യങ്ങളൊന്നും ഇല്ലായിരുന്നോ; എന്താണ് അന്ന് ചോദിക്കാത്തത്; ഞാൻ പരസ്യമായിട്ടല്ലേ പത്രങ്ങളിൽ പരസ്യം ചെയ്തത്; ഞാൻ നൽകിയ സത്യവാങ്മൂലത്തിൽ ഈ കേസ്സിന്റെ വിവരങ്ങളെല്ലാം പറഞ്ഞിട്ടുണ്ട്. ഈ കേസ്സിന്റെ വിവരങ്ങളുള്ളത് അന്ന് നിങ്ങളാരും കണ്ടില്ലേ; പുതിയതായി ഒന്നും സംഭവിക്കാത്ത ഈ കേസ്സിൽ കാള പെറ്റുവെന്ന് കേട്ട് കയർ എടുക്കുന്ന ഏർപ്പാട് നിങ്ങളെങ്കിലും ഉപേക്ഷിക്കണം. ഈ കേസ് ഇതുവരെയും കമ്മിറ്റ് ചെയ്തിട്ടില്ലെന്ന് അങ്ങ് പറഞ്ഞു. ഇത് മജിസ്ട്രേറ്റ് കോടതിയിൽമാത്രം വിചാരണ നടത്താനുള്ള ഒരു കേസാണ്. ഈ കേസ് എങ്ങനെയാണ് സെഷൻസ് കോടതിയിൽ കമ്മിറ്റ് ചെയ്യുന്നത്; അങ്ങയെ ആരോ തെറ്റിദ്ധരിപ്പിച്ചതാണ്. അങ്ങ് പറഞ്ഞതായി വാർത്ത വന്നു.....(ബഹളം).... അങ്ങ് ശാന്തനായി കേൾക്കൂ. അങ്ങ് പറഞ്ഞപ്പോൾ ഞാൻ ഒന്നും പറഞ്ഞില്ലല്ലോ. അങ്ങ് പറഞ്ഞതായി ഇന്നത്തെ മാധ്യമങ്ങളിൽ വാർത്ത

വന്നത്, 'ഈ കേസ് ഇത്രയും നാളായി, ഇത്ര ഗുരുതരമായ കേസ്, കമ്മിറ്റ് ചെയ്യേണ്ട കേസ്, ഇതുവരെ കമ്മിറ്റ് ചെയ്യാതെ.....' എന്നാണ്. ഗുരുതരമായ കേസുകളല്ലേ സെഷൻസ് കോടതിയിലെ കമ്മിറ്റ് ചെയ്യാൻ സാധിക്കുകയുള്ളൂ.

It is exclusively triable by a Magistrate. അപ്പോൾ ആ കേസിന്റെ ഗുരുതരം അങ്ങേയ്ക്ക് മനസ്സിലായല്ലോ; ഒരു മജിസ്ട്രേറ്റ് കോടതിയിൽ വിചാരണ ചെയ്യാനിരിക്കുന്ന ഒരു കേസിനെക്കുറിച്ചാണ് സെഷൻസ് കോടതിയിൽ കമ്മിറ്റ് ചെയ്തില്ലെന്ന് പറയുന്നത്. അങ്ങ് രാവിലെ ഒരു പ്രസംഗത്തിൽ സൂചിപ്പിച്ചു, നമ്മൾ ഒരു കാര്യം ഉന്നയിച്ചാൽ അതിന്റെ വിശദാംശങ്ങൾ ചോദിച്ച് മനസ്സിലാക്കി അതിന്റെ വസ്തുതകൾ അറിയാതെ.....എനിക്ക് കേട്ടപ്പോൾ സന്തോഷം തോന്നി, അങ്ങ് എന്നോട് ഇത് ചോദിക്കുമെന്നും വിചാരിച്ചു. അങ്ങ് എന്നോട് ഇതിന്റെ വിശദാംശങ്ങൾ ചോദിച്ചിരുന്നെങ്കിൽ ഞാൻ അങ്ങയോട് പറയുമായിരുന്നില്ലേ; അങ്ങ് ചോദിച്ചിരുന്നെങ്കിൽ ഞാൻ കോടതിയിൽ ഹാജരാകുന്നില്ലെന്നുള്ള വാദം അങ്ങ് ഉന്നയിക്കില്ലായിരുന്നു. ഇത് കമ്മിറ്റ് ചെയ്യേണ്ട കേസാണെന്ന് അങ്ങ് ഉന്നയിക്കില്ലായിരുന്നു. അധികാര ദുർവിനിയോഗം ചെയ്ത് എൽ.ഡി.എഫ്.-കാരനായ എന്നെ യു.ഡി.എഫ്. ഹീനമായി വേട്ടയാടിയതിന്റെ പ്രത്യക്ഷ ഉദാഹരണമാണ് ശ്രീ.

ഉമ്മൻ ചാണ്ടി മുഖ്യമന്ത്രിയായിരിക്കുമ്പോൾ എനിക്കെതിരെ ചമച്ച ഈ കള്ളക്കേസ്. കോടതിയിൽ നേരിടാൻ എനിക്കൊരു ഭയവുമില്ല. ഭയമുണ്ടെങ്കിൽ ഇതെല്ലാംകഴിഞ്ഞ് ഞാനിവിടെ എത്തുമോ; ഇത്തരം വേട്ടയാടലുകളെയൊക്കെ അതിജീവിച്ചാണ് ഈ സർക്കാർ ഈ കസേരകളിലെത്തിയതെന്നുള്ള ഓർമ്മ അങ്ങേയ്ക്ക് വേണം. ഇതുകൊണ്ടൊന്നും ഞങ്ങളാൽ തളരാൻ പോകുന്നില്ല. ഞാനും തളരാൻ പോകുന്നില്ല. ഏതായാലും ഈ വിഷയം അങ്ങ് ഇവിടെ ഉന്നയിക്കാൻ അവസരമൊരുക്കിത്തന്നതിന് അങ്ങയോട്.....ഞാൻ ഒരു പെണ്ണുകേസിലും പ്രതിയായില്ല, എന്റെ പേരിലൊരു പെണ്ണുകേസും കിടപ്പുമില്ല. അതുകൊണ്ട്, ഒരു മജിസ്ട്രേറ്റ് കോടതിയിലെ കേസിനെക്കുറിച്ച്, രാഷ്ട്രീയമായി തേജോവധം ചെയ്യാൻ, വ്യക്തിപരമായി വേട്ടയാടാൻ ആരെങ്കിലും ശ്രമിച്ചാൽ അങ്ങയെപ്പോലുള്ളവരെങ്കിലും അതിന് കൂട്ടുനിൽക്കരുതെന്ന് മാത്രമേ എനിക്ക് അഭ്യർത്ഥിക്കാനുള്ളൂ. ഈ വിഷയം സംസാരിക്കാൻ അവസരം നൽകിയതിന് നന്ദി പറയുന്നു.

ശ്രീ. വി. ഡി. സതീശൻ: സർ, ഞാൻ ഈ സഭയിൽ പറയാത്ത കാര്യങ്ങളാണ് എന്റെപേരിൽ അദ്ദേഹം ചാർത്തിയിരിക്കുന്നത്. ഞാൻ

പുറത്ത് പറയാത്ത കാര്യങ്ങളാണ് ചാർത്തിയത്. ഞാൻ ആധികാരികമായാണ് പറഞ്ഞത്, അദ്ദേഹത്തിനെതിരെയുള്ള ഒരു കേസുണ്ട്, ആ കേസിൽ ഗുരുതരമായ ഒരു അലിഗേഷനാണ്....

മി. ഡെപ്യൂട്ടി സ്പീക്കർ: അദ്ദേഹം മറുപടി പറഞ്ഞല്ലോ.

ശ്രീ. വി. ഡി. സതീശൻ: സർ, ഞാൻ പറയട്ടെ, ഞാൻ കാള പെറ്റുന്ന് കേട്ട് കയറട്ടെത്തുവെന്ന് അദ്ദേഹം എന്തെങ്കിലും പറഞ്ഞില്ലേ; .... (ബഹളം)....ആ ഗുരുതരമായ ആരോപണം.....

മി. ഡെപ്യൂട്ടി സ്പീക്കർ: അങ്ങ് പറയൂ.....(ബഹളം)....

ശ്രീ. വി. ഡി. സതീശൻ: സർ, അദ്ദേഹം വിശദീകരിച്ചപ്പോൾ ഞങ്ങൾ കേട്ടുകൊണ്ടുനിന്നു...(ബഹളം)... ഞാൻ അത് നന്നായി വിശദീകരിച്ചു.... വളരെ ഗുരുതരമായ ആ ആരോപണം ആ കേസിൽ നിൽക്കുകയാണ്. അദ്ദേഹം ആ ആരോപണം നിഷേധിച്ചില്ലല്ലോ; ഹൈക്കോടതിയിൽ വിജിലൻസിന്റെ റിപ്പോർട്ടില്ലേ; തൊണ്ടിമുതൽ അദ്ദേഹം റിസീവ് ചെയ്തു എന്നതിന്റെ ഫോറൻസിക് റിപ്പോർട്ടില്ലേ?

മി. ഡെപ്യൂട്ടി സ്പീക്കർ: ബഹുമാനപ്പെട്ട മന്ത്രി അത് വളരെ വിശദമായി പറഞ്ഞല്ലോ.....(ബഹളം).....



ശ്രീ. വി. ഡി. സതീശൻ: സർ, .....(ബഹളം)....അങ്ങനെ

ശല്യപ്പെടുത്തലേ; അങ്ങനെ ഇടപെടലേ; ഞാൻ പ്രതിപക്ഷനേതാവാണ്. ഞാൻ ഒരു കാര്യം പറയുകയാണ്. ഞാൻ പറയുന്ന വാചകത്തിനിടയിൽ കയറി ഇടപെടരുത്. ഞാൻ ഒരു കാര്യം കംപ്ലീറ്റ് ചെയ്യട്ടെ.

മി. ഡെപ്യൂട്ടി സ്പീക്കർ: അങ്ങ് പറയൂ.

ശ്രീ. വി. ഡി. സതീശൻ: സർ, ഇവിടെ പറഞ്ഞ കാര്യം

ആധികാരികമാണ്, നൂറ് ശതമാനം വസ്തുതാപരമായിട്ടുള്ള കാര്യമാണ്. ഗുരുതരമായ ഒരു ആരോപണമാണ്. സംസ്ഥാനത്തിന് അപമാനകരമായ ഒരു ആരോപണമാണ്. ഒരു ക്രിമിനൽകേസ് ഇരുപത്തിയഞ്ച് കൊല്ലം മുമ്പാണെങ്കിലും പത്തുകൊല്ലം മുമ്പാണെങ്കിലും അഞ്ചുകൊല്ലം മുമ്പാണെങ്കിലും ഇപ്പോൾ നടന്നതാണെങ്കിലും ഒരുപോലെ തന്നെയാണ്. അദ്ദേഹം നിരപരാധിയായിരുന്നെങ്കിൽ അദ്ദേഹത്തിന് എത്രമാത്രം ഓപ്ഷൻസ് ഉണ്ടായിരുന്നു. മജിസ്ട്രേറ്റ് കോടതിയിൽ പരിഗണിക്കേണ്ട നിസാരകേസാണോ ഇത്? മജിസ്ട്രേറ്റ് കോടതിയിൽ ഗൗരവമുള്ള കേസും പെറ്റി കേസും വരും. ഇത് പെറ്റി കേസാണോ? ഇത് പെറ്റി കേസല്ല. മയക്കുമരുന്ന് കച്ചവടക്കാരന് രക്ഷപ്പെടാൻവേണ്ടി തൊണ്ടിമുതൽ

മാനിപ്പുലേറ്റ് ചെയ്തത്, അയാൾ നാട്ടിൽനിന്ന് പോവുകയും ചെയ്തു. ഈ കാരണം കൊണ്ടാണ് ബഹു. ഹൈക്കോടതി അയാളെ വെറുതെവിട്ടത്. ബഹുമാനപ്പെട്ട മുഖ്യമന്ത്രി അത് പരിശോധിക്കണമെന്നാണ് ഞാൻ പറയുന്നത്. ഗൗരവതരമായൊരു കാര്യമാണ്. അത് പരിശോധിക്കണം. പൊതുസമൂഹവും മാധ്യമങ്ങളും ജനങ്ങളും അത് ചർച്ച ചെയ്യുമ്പോൾ അത് നിയമസഭയിൽ ആ വിഷയം അവതരിപ്പിക്കുകയെന്നു പറയുന്നത് നമ്മുടെ ധർമ്മികമായ ഉത്തരവാദിത്വമാണ്. ആ ഉത്തരവാദിത്വമാണ് ഞങ്ങൾ നിർവ്വഹിച്ചത്. അതിനെ അങ്ങ് ചോദ്യം ചെയ്യേണ്ട ഒരാവശ്യവുമില്ല. അത് ഞങ്ങളുടെ ജോലിയാണ്. നിങ്ങളായിരുന്നെങ്കിൽ എന്തായിരിക്കും ഇപ്പോൾ; ഞങ്ങളുടെ ഭാഗത്തുനിന്നുള്ള ഏതെങ്കിലും മന്ത്രിക്കാണ് ഇതുപോലെയെങ്ങാനും പറ്റിയിരുന്നെങ്കിൽ എന്തായിരുന്നേനെ കേരളം മുഴുവൻ; ഞങ്ങളിതിവിടെ മെമ്പർഷൻ ചെയ്യുന്നു, അത് റെക്കോർഡ് ചെയ്യുന്നു.

മി. ഡെപ്യൂട്ടി സ്പീക്കർ: നമുക്കിത് അവസാനിപ്പിക്കാം.

ശ്രീ. ആന്റണി രാജു: സർ, പറഞ്ഞ കാര്യത്തെക്കുറിച്ച് പറയേണ്ട; എന്നെ സംബന്ധിക്കുന്ന കാര്യത്തിന് മറുപടി പറയേണ്ട; സി.ആർ.പി.സി. ഒന്ന് വായിച്ച് നോക്കണം. ഗുരുതരമായ കേസുകൾ ഭയൽ നടത്തേണ്ട

കോടതികൾ ഏതാണെന്നും അല്ലാത്ത കോടതി ഏതാണെന്നും..... ഞാൻ മന്ത്രിയായതിനുശേഷം നടന്ന കേസാണോ; ഞാൻ എം.എൽ.എ. ആയതിനുശേഷം നടന്ന കേസാണോ? ഈ കേസ് ഉണ്ടെന്നുള്ള വിവരം മറച്ചുവെച്ചിട്ടാണോ ഞാൻ ഇവിടെ വന്നിരിക്കുന്നത്; ഇതല്ലേ പത്രങ്ങളിൽ പരസ്യമായി കൊടുത്തത്; ഞാനിതെല്ലാം മറച്ചുവെച്ച്, നിയമസഭയിൽ മത്സരിച്ച് ഇവിടെ വന്നിരിക്കുന്നുവെന്ന് അങ്ങ് പറയുന്നത് ശരിയാണോ? ഞാൻ മന്ത്രിയായതിനുശേഷം ഉണ്ടായതാണോ ഈ കേസ്; അങ്ങനെയൊന്നിടയിൽ ഒരു കേസുള്ളതിന്റെ പേരിൽ മത്സരിക്കാൻ കഴിയില്ലെന്ന് കോടതി നിയമത്തിലുണ്ടെങ്കിൽ എനിക്ക് ഇവിടെ മത്സരിക്കാൻ കഴിയില്ലല്ലോ; പ്രതിപക്ഷത്ത് എത്രയോ കേസുള്ള എത്രയോപേർ, എത്രയോ ഗുരുതരമായ കേസുകളിൽപ്പെട്ടവർ, സെഷൻസ് ഒഫീസിൽപ്പെട്ട എത്രയോപേർ മത്സരിച്ച് ജയിച്ച് ഇവിടെ വന്നിരിപ്പുണ്ട്. അങ്ങ് ഏതോ ഒരു പുതിയകാര്യം കിട്ടിയതുപോലെ ഇന്ന് ഞാൻ മന്ത്രിയായതിനുശേഷമുണ്ടായ ഒരു സംഭവംപോലെ..... എന്റെ പ്രൊഫഷണമായി ബന്ധപ്പെട്ട ഒരു കേസാണ്. ഒപ്പിട്ട് വാങ്ങിച്ചുവെന്ന് അദ്ദേഹം പറഞ്ഞു; കോടതിയെക്കുറിച്ച് വല്ല വിവരവും ഉണ്ടെങ്കിൽ അദ്ദേഹം

അങ്ങനെ പറയുമോ; കോടതിയിൽ വക്കീലിന് ഒപ്പിട്ട് വാങ്ങിക്കാൻ അധികാരമുണ്ടെന്നുള്ളതുപോലും അറിയാത്ത അങ്ങ് പത്തുവർഷം ഹൈക്കോടതിയിൽ പ്രാക്ടീസ് ചെയ്ത അഭിഭാഷകനാണെന്ന് പറയുമ്പോൾ എനിക്ക് ലജ്ജ തോന്നുന്നു.

മി. ഡെപ്യൂട്ടി സ്പീക്കർ: ഇങ്ങനെ ഈ ചർച്ച കൊണ്ടുപോകാൻ സാധിക്കില്ല. ധനകാര്യ ബില്ലുമായി ബന്ധപ്പെട്ട വിഷയമാണ് ചർച്ച ചെയ്യേണ്ടത്.

ശ്രീ. വി. ഡി. സതീശൻ: സർ, ഹൈക്കോടതി അഭിഭാഷകനായ എനിക്ക് മജിസ്ട്രേറ്റ് കോടതിയിൽനിന്നും തൊണ്ടി മുതൽ വക്കീൽ ഒപ്പിട്ട് വാങ്ങിക്കുമെന്ന് അറിയാം. അതുകൊണ്ടാണ് ഇവിടെ പറഞ്ഞത്. ഏത് തൊണ്ടിമുതലാണ് മേടിച്ചത്; കോടതിയിൽ ഹാജരാക്കുന്നതിനായി സൂക്ഷിക്കേണ്ട തൊണ്ടിമുതൽ മാറ്റി വാങ്ങിച്ചു. പ്രതിയുടെ അടിവസ്ത്രം വാങ്ങിച്ചിട്ട് വേറെ തയ്പ്പിച്ചു കൊടുത്തു. ...(ബഹളം).....

മി. ഡെപ്യൂട്ടി സ്പീക്കർ: ...പ്ലീസ്...പ്ലീസ്... ബഹുമാനപ്പെട്ട പ്രതിപക്ഷനേതാവ്..... നമുക്ക് ഈ ചർച്ച അവസാനിപ്പിക്കാം. ബഹുമാനപ്പെട്ട പ്രതിപക്ഷനേതാവ് പറഞ്ഞതിന് ബഹുമാനപ്പെട്ട മന്ത്രി

വിശദീകരണം നൽകിയിട്ടുണ്ട്.....(ബഹളം).... അതൊരു ചർച്ചയായി കൊണ്ടുപോകേണ്ട കാര്യമില്ല. ഇത് ഇങ്ങനെ ചർച്ച ചെയ്തിട്ട് കാര്യമില്ല.

ശ്രീ. ആന്റണി രാജു: സർ, കേസിന്റെ വിചാരണയാണോ ഇവിടെ നടത്തേണ്ടത്; എനിക്കെതിരെ ശ്രീ. ഉമ്മൻ ചാണ്ടി സർക്കാർ കെട്ടിച്ചമച്ചൊരു കള്ളക്കേസിലെക്കുറിച്ചാണ് അങ്ങിവിടെ വാദിക്കുന്നത്. അത് ഞാൻ നിഷേധിക്കുകയാണ്. ഉമ്മൻ ചാണ്ടി സർക്കാർ കെട്ടിച്ചമച്ച ഒരു കള്ളക്കേസ് വച്ചുകൊണ്ട് അതിനെല്ലാം ഞാൻ ഇവിടെ മറുപടി പറയണമെന്നുപറഞ്ഞാൽ, ഞാൻ പറയേണ്ടിടത്ത് പറയാം, എനിക്കൊരു ബുദ്ധിമുട്ടുമില്ല.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, നമ്മുടെ സപ്ലിമെന്ററി ഡിമാന്റ്സിനെ സംബന്ധിച്ചുള്ള ഒരു ചർച്ചയാണ് ഇവിടെ നടക്കേണ്ടതെങ്കിലും 20-25 വർഷം മുമ്പുള്ള കേസുകളെ സംബന്ധിച്ച കാര്യങ്ങളെക്കുറിച്ചാണ് ചർച്ച നടന്നത്. രാഷ്ട്രീയകാര്യങ്ങൾ പറയുമ്പോൾ അങ്ങനെ വരും. കഴിഞ്ഞ ആറ് വർഷക്കാലമായി തുടരുന്ന ഒരു സർക്കാരിന്റെ ഈ തെരഞ്ഞെടുപ്പ് കഴിഞ്ഞതിനുശേഷമുള്ള ഘട്ടത്തിലെ പ്രവർത്തനങ്ങളുടെ വിലയിരുത്തലും അതിന്റെ എസ്.ഡി.ജി. സംബന്ധിച്ചും

ചർച്ച ചെയ്യുമ്പോൾ ഇതൊരു തുടർച്ചയാണ്. ജനങ്ങളുടെ മുമ്പിൽ അവതരിപ്പിച്ച 600 ഇനം വരുന്ന പ്രകടന പത്രികയിലെ 570 എണ്ണവും പൂർത്തീകരിച്ചുവെന്ന് ഇടതുപക്ഷ ജനാധിപത്യമുന്നണി പറയുന്നത് ശരിയല്ലെന്ന് ബഹുമാനപ്പെട്ട പ്രതിപക്ഷനേതാവ് പറഞ്ഞു. അതിനെക്കുറിച്ച് ചില കാര്യങ്ങളൊക്കെ അദ്ദേഹം ഇവിടെ പറയുകയുണ്ടായി. കഴിഞ്ഞ അഞ്ചുവർഷവും ഈയൊരു വർഷവും ഉൾപ്പെടെ കഴിഞ്ഞ ആറ് വർഷവും പ്രോഗ്രസ്സ് റിപ്പോർട്ട് ഓരോ വർഷവും പ്രസിദ്ധീകരിച്ചതാണ്. അതിന് ജനങ്ങൾ അംഗീകാരം നൽകി. ഈ നാട്ടിലാകെ ജനങ്ങൾക്കൊരു പ്രോഗ്രസ്സ് റിപ്പോർട്ട് മാത്രമല്ല, നിയമസഭയിലെ പ്രസംഗം മാത്രമല്ല, ഈ നാട്ടിൽ നടന്നിരിക്കുന്ന വികസനം, റോഡുകളും പാലങ്ങളും ആശുപത്രികളും അതുപോലെ വിവിധ മേഖലകളിലെ സൂക്ഷ്മകൃഷി എല്ലാ ഗ്രാമഗ്രാമാന്തരങ്ങളിലുമെത്തിയ വികസനങ്ങൾ കണ്ടുകൊണ്ടുതന്നെയാണ് ജനങ്ങൾ വോട്ട് ചെയ്തത്. എന്നുമാത്രമല്ല, 18 മാസക്കാലം പാവപ്പെട്ട പ്രായമുള്ള ആളുകൾക്ക് സോഷ്യൽ സെക്യൂരിറ്റി പെൻഷന്റെ ഭാഗമായി പെൻഷനോ, മരണോ വാങ്ങാൻപോലും ഒന്നും കൊടുക്കാതിരുന്ന ഒരു ഗവൺമെന്റ് മാറിയ ശേഷം വന്ന ഗവൺമെന്റ് സ്ഥിരമായി ആ

കാര്യങ്ങളെല്ലാം കൊടുക്കുന്നതുൾപ്പെടെ കണ്ടുകൊണ്ടുതന്നെയാണ് ജനങ്ങൾ വോട്ട് ചെയ്തത്. അദ്ദേഹം ഇവിടെ വിചാരണയ്ക്ക് വരുമ്പോൾ പഴയ പ്രതിപക്ഷനേതാവിനെയാണോ ഊന്നിയതെന്ന് എനിക്കറിയില്ല. കാരണം അദ്ദേഹം ഈ അഞ്ചുവർഷക്കാലം ഒന്നും ചെയ്തില്ല. ഈ കാര്യങ്ങളൊന്നും പുറത്തുകൊണ്ടുവന്നില്ല എന്നുള്ളതുകൊണ്ട് ആദ്യമായിട്ടൊരു കാര്യം കണ്ടുപിടിച്ചതുപോലെ അത് ഇവിടെ വന്ന് പറയുകയാണ്. ജനങ്ങളുടെ മുന്നിൽ ആകെ ചർച്ച ചെയ്തതാണല്ലോ; അതുകൊണ്ട് പഴയ പ്രതിപക്ഷനേതാവും പുതിയ പ്രതിപക്ഷനേതാവും തമ്മിലൊക്കെയുള്ള ഇത്തരം കാര്യങ്ങൾ അവർ തമ്മിൽ പറയേണ്ടതാണ്. ഇത് കഴിഞ്ഞ അഞ്ചുവർഷക്കാലമായി കേരളത്തിലെ ജനങ്ങളുടെ മുമ്പിൽ വന്നൊരു വിഷയമാണ്. അതുകൊണ്ട് ഇപ്പോൾ അഞ്ചുവർഷക്കാലത്തെ ഗവൺമെന്റിന്റെ കാര്യങ്ങളെല്ലാം പറഞ്ഞത് ശരിയായില്ലായെന്ന് പറയുന്നത് ശരിയല്ല. ഇവിടെ ഭരണപക്ഷവും പ്രതിപക്ഷവും നല്ല അഭിപ്രായങ്ങൾ പറഞ്ഞിട്ടുണ്ട്. അതുപോലെതന്നെ ചില കാര്യങ്ങളിൽ ശക്തമായ വിമർശനങ്ങളും വന്നിട്ടുണ്ട്. വിമർശനങ്ങൾ ക്രിയാത്മകമാണെങ്കിൽ നമുക്ക് യാതൊരു വിഷമവും ഇല്ല. കാരണം ക്രിയാത്മകമായ വിമർശനം വെച്ചുമാത്രമേ

നമുക്ക് പല കാര്യങ്ങളും മുന്നോട്ട് കൊണ്ടുപോകാൻ കഴിയും. അത് തീർച്ചയായിട്ടും ഈ സഭയിൽത്തന്നെ സമ്മതിക്കുന്നില്ലെങ്കിലും പ്രതിപക്ഷ നേതാക്കന്മാരും ഭരണപക്ഷത്തെ ജനപ്രതിനിധികളും ഇക്കാര്യങ്ങൾ മനസ്സിൽ ഉൾക്കൊണ്ടുതന്നെ തിരുത്താൻ തയ്യാറാകുമെന്നുള്ളത് ഉറപ്പാണ്. ഇന്നും ഈ സഭയിൽ അത്തരം ചില കാര്യങ്ങൾ കണ്ടിരുന്നു. ബഹുമാനപ്പെട്ട സ്പീക്കറുടെ റൂളിംഗും തുടർന്ന് പറഞ്ഞ അഭിപ്രായങ്ങളുമൊക്കെ അത്തരം കാര്യങ്ങളുടെ ഉൾക്കൊള്ളലിന്റെ ഭാഗമാണ്. പക്ഷേ, ഒരു കാര്യവും ഉൾക്കൊള്ളില്ലെന്ന് പറയുന്നത് ഒരിക്കലും ജനാധിപത്യത്തിന് ഭ്രഷണമല്ല. ഞങ്ങൾ ചെയ്യുന്നതെല്ലാം ശരി. ഞങ്ങളുടെ കാലത്ത് ചെയ്തതെല്ലാം ശരി, നിങ്ങൾ ചെയ്യുന്നതെല്ലാം തെറ്റ്, ചെയ്യാനുദ്ദേശിക്കുന്നത് തെറ്റ്, നിങ്ങൾ ചിന്തിക്കുന്നതും തെറ്റ് എന്നുപറയുന്ന ഭരണ- പ്രതിപക്ഷ ആലോചന ശരിയല്ല. ഇന്നത്തെ നമുടെ നാട്ടിൽ അങ്ങനെ ചിന്തിക്കാവുന്നൊരു തരത്തിലല്ല. ഞാൻ നിങ്ങളുടെ കൂടെയുണ്ടായിരുന്നപ്പോൾ എല്ലാം ചെയ്തത് ശരി. ഇപ്പോൾ നിങ്ങൾ ചെയ്തതെല്ലാം തെറ്റെന്നുപറയുന്ന തരത്തിലും ശൈലിയിലും പറയുന്ന ആളുകളുമുണ്ട്. നമ്മളൊരുമിച്ച് പ്രവർത്തിച്ചപ്പോൾ ചെയ്താൽ ശരി ആ ശരിയൊക്കെ ഇപ്പോഴും ഏകദേശം നന്നായി



തുടരുന്നതെന്ന് പല ബഹുമാനപ്പെട്ട അംഗങ്ങൾക്കും അറിയാമെന്ന് ഞാൻ കരുതുന്നു. എന്തായാലും പെർസെപ്ഷന്റെ കാര്യത്തിനകത്ത്, കാഴ്ചപ്പാടുകളുടെ കാര്യത്തിനകത്ത് വ്യത്യാസമുണ്ടെങ്കിലും പൊതുവിൽ നമ്മുടെ മുന്നിൽ ഒരു ശരിയെ ഉള്ളൂ, അത് കേരളത്തിലെ ജനങ്ങളാണ്. കേരളത്തിലെ ജനങ്ങൾ എങ്ങനെയാണ് ജീവിക്കുന്നത് അവർക്ക് എന്ത് സഹായം ചെയ്യാൻ സാധിക്കും. പ്രത്യേകിച്ച് ഇന്നത്തെ കാലത്ത് അത് കൂടുതൽ ഗൗരവമായി ചർച്ച ചെയ്യേണ്ടതായ ഘട്ടമാണ്. കാരണം ആവർത്തിച്ച് എല്ലാ ദിവസവും ഇത്തരം ചർച്ചകൾ നടക്കുമ്പോൾ ആവർത്തിച്ചാവർത്തിച്ച് പറയേണ്ടി വരുന്നതിൽ ബുദ്ധിമുട്ടുണ്ട്. എങ്കിൽപ്പോലും ലോകം കഴിഞ്ഞൊരു നൂറ്റാണ്ടിനിടയിൽ കണ്ടതിൽ ഏറ്റവും വലിയ ബുദ്ധിമുട്ടിൽക്കൂടിയാണ് കടന്നുപോകുന്നതെന്ന് നമ്മൾ ആവർത്തിച്ചു മനസ്സിലാക്കിയില്ലെങ്കിൽ എങ്ങനെ ശരിയാകുക. ഇവിടെ ബഹുമാനപ്പെട്ട കുട്ടനാട് എം.എൽ.എ പറഞ്ഞതുപോലെ നമ്മുടെ നാട്ടിലെ ജനങ്ങളുടെ ജീവിതം തന്നെ ഇടതുപക്ഷമുള്ളതുകൊണ്ട് എല്ലാവർക്കും സാഹോദര്യത്തോടുകൂടി വാഴാൻ കഴിയുന്നു എന്ന് പറയുന്നതുപോലെ ഒരുമിച്ച് ജീവിക്കാൻ കഴിയുന്നൊരു സ്ഥലമായി ഈ കേരളം നിൽക്കുന്നുവെന്നുള്ളത്

ഭരണപക്ഷവും പ്രതിപക്ഷവും എല്ലാ മതവിശ്വാസികളും ചിന്തിക്കേണ്ടതാരു സ്ഥലമല്ലേ? ഇഷ്ടമുള്ള ഭക്ഷണം കഴിക്കാനും, ഇഷ്ടമുള്ളത് പ്രസംഗിക്കാനും, ഇഷ്ടമുള്ളത് പ്രസംഗിക്കാം എന്നുപറഞ്ഞാൽ എന്തും പ്രസംഗിക്കാം എന്നല്ല ഞാൻ ഉദ്ദേശിച്ചത്. പക്ഷേ, നമുക്ക് ജനാധിപത്യ പരമായി പ്രസംഗിക്കാനും നമ്മുടെ കലാരൂപത്തിലായാലും മറ്റ് കാര്യങ്ങളെല്ലാം നടത്താൻ കഴിയുന്ന, നമുക്ക് മതവിശ്വാസത്തിന്റെ കാര്യത്തിലായാലും അഭിപ്രായ സ്വാതന്ത്ര്യത്തിലായാലും കലാരംഗത്തായാലും ഒരുമിച്ച് പ്രവർത്തിക്കാൻ കഴിയുന്നതാരു സാഹചര്യം ഈ കേരളത്തിലുണ്ട്. ആ കേരളം ഞങ്ങൾ മാത്രം വിചാരിച്ചതുകൊണ്ടല്ല. ഭരണപക്ഷം മാത്രം വിചാരിച്ചതുകൊണ്ടും പ്രതിപക്ഷം മാത്രം വിചാരിച്ചതുകൊണ്ടുമല്ല. നമുക്കെല്ലാം എന്തൊക്കെ പോരായ്മകളുണ്ടെങ്കിലും നമുക്കെല്ലാം ഉള്ളിന്റെയുള്ളിൽ കുറച്ച് നന്മകളുണ്ട്. പക്ഷേ, അത് എപ്പോഴും കണ്ണടച്ച് കുറ്റം പറഞ്ഞ് ആ നന്മകൾ ഇല്ലാതാക്കരുതെന്നാണ് എനിക്ക് ആദ്യമായി പറയാനുള്ളത്. ഈ കഴിഞ്ഞ ഒരുവർഷക്കാലവും അതിന് മുമ്പത്തെ അഞ്ച് വർഷക്കാലവും നടത്തിയ പ്രവർത്തനത്തിന്റെ ഭാഗമായി ഇവിടെ നടന്നിട്ടുള്ള കാര്യങ്ങളെപ്പറ്റി ഞാനൊന്നും എടുത്തു പറയേണ്ട കാര്യമില്ലല്ലോ. ഇപ്പോൾ അടിസ്ഥാന

സൗകര്യവികസനങ്ങളുടെ കാര്യത്തിൽ വലിയ വ്യത്യാസമുണ്ടായെന്നുള്ളത് അറിയാവുന്നതാണ്. ബഹുമാനപ്പെട്ട പൊതുമരാമത്ത് വകുപ്പുമന്ത്രി ഇന്ന് രാവിലെ മറുപടി പറയുമ്പോൾ സൂചിപ്പിച്ച തുകയുടെ വ്യത്യാസം കണ്ടില്ലേ? ഏകദേശം 5000 കോടിയോളം രൂപ PWD ഫണ്ട് അതുപോലെത്തന്നെ അയ്യായിരത്തോളം കോടിരൂപയുടേതാണ് KSDP വഴിയുള്ള വർക്ക് നടക്കുന്നത്. ആറായിരം കോടിയോളം രൂപയുടേതാണ് കിഫ്ബി വഴിയുള്ള പ്രവർത്തനം നടക്കുന്നത്. ഇത് കൂടാതെ മറ്റ് പല സ്കീമിനും. ഇത്രയേറെ നിർമ്മാണ പ്രവർത്തനങ്ങൾ ഏറ്റവും കൂടുതൽ... നമ്മളെല്ലാം ആവശ്യപ്പെടുന്നതാണല്ലോ നല്ല റോഡുകൾ. നല്ല റോഡുകളെന്ന് പറയുന്നത് വെറും പ്രഖ്യാപനമാണോ; കാസർഗോഡ് മുതൽ പാറശ്ശാല വരെപ്പോയാൽ നല്ല റോഡുകൾ എങ്ങനെയാണെന്ന് നമ്മൾ കാണുന്നില്ലേ? നിർമ്മാണം നടക്കുന്ന ചില സ്ഥലങ്ങളിലും വഴിക്കായി കൂടുതൽ സ്ഥലമെടുക്കുന്നവയുമൊഴികെ എത്ര നന്നായി യാത്ര ചെയ്യാൻ കഴിയും. കഴിഞ്ഞ ദിവസം ഇവിടെ നിന്ന് കുമിളിയിലേക്ക് ഞാൻ പോയിരുന്നു. മുൻ ഇവിടേയ്ക്ക് പോകുന്നതിനേക്കാൾ ഒന്നോ രണ്ടോ മണിക്കൂർ കുറവ് സമയം മതി. അന്ന് ബഹുമാനപ്പെട്ട പ്രതിപക്ഷനേതാവുമുണ്ടായിരുന്നു കുമിളിയിൽ.

ഞങ്ങൾ തമ്മിൽ കാണാൻ പറ്റിയില്ല, അദ്ദേഹവും ഞാനും വെച്ചേറെ പരിപാടിക്കാണ് പോയത്. പക്ഷേ, നമുക്ക് എത്ര വേഗത്തിൽ ചെല്ലാം. ആകെ കുറച്ച് സ്ഥലത്തു മാത്രമേയുള്ളൂ. കോന്നി ഭാഗത്ത് മാത്രമാണ് വിശാലമായ റോഡിന്റെ നിർമ്മാണം നടക്കാനുള്ളത്. ബാക്കി എല്ലാ സ്ഥലത്തും ആ റോഡ് പൂർത്തീകരിച്ചിരിക്കുന്നു. റോഡിന്റെ കാര്യത്തിൽ കേരളത്തിലങ്ങോളമിങ്ങോളം കാസർഗോഡ് മുതൽ എല്ലാ സ്ഥലത്തും വികസനമാണ്. ഇവിടെ ആശുപത്രികളുടെയും, കെട്ടിടങ്ങളുടേയും സൂളുകളുടേയും കാര്യമെടുത്ത് പറഞ്ഞതാണ്. മനുഷ്യന്റെ ജീവിതത്തിൽ ഇന്ന് ഇന്ത്യയിൽ ദാരിദ്ര്യ രേഖയ്ക്ക് താഴെ ഏറ്റവും കുറവ് ആളുകളുള്ള സംസ്ഥാനം കേരളമല്ലേ? ടെക്നിക്കലി ഒരു ശതമാനത്തിൽ താഴെയുണ്ടെന്ന് പറയുന്നു. അത്രപോലുമില്ല. 'നീതി ആയോഗ്'-ന്റെ കണക്കനുസരിച്ച് ഒരു ശതമാനത്തിൽ താഴെയാണ്. കേരളത്തിനകത്ത് പട്ടിണി അങ്ങനെ നിയന്ത്രിക്കാൻ കഴിയുന്നു. ഇന്ത്യയുടെ മറ്റ് സംസ്ഥാനങ്ങൾ കേരളമാണ് വിലക്കയറ്റത്തിന്റെ കാര്യത്തിൽ കുറവെന്ന് പറയുന്നു. ഇന്ത്യയിൽ ഉൽപ്പാദിപ്പിക്കുന്ന സ്ഥലങ്ങളെക്കാളും വിലക്കയറ്റം കുറവാണെന്നു പറയുന്ന കണക്കും അഖിലേന്ത്യാ അടിസ്ഥാനത്തിലുള്ള സ്റ്റാറ്റിസ്റ്റിക്സിന്റെ

അടിസ്ഥാനത്തിലാണ്. ഇങ്ങനെ ഓരോ മേഖലയിലും വരുന്ന നേട്ടങ്ങൾ. വീടില്ലാത്ത ഏതാനും ലക്ഷം ആളുകൾ. ഏതാനും ലക്ഷമെന്ന് പറയുമ്പോൾ വലിയ നമ്പർ മറ്റ് സംസ്ഥാനങ്ങളിലാണ്. ലൈഫ് പദ്ധതിയനുസരിച്ച് പൂർത്തീകരിക്കാൻ വേണ്ടിയിട്ടുള്ള പ്രവർത്തനങ്ങൾ നടന്നുകൊണ്ടിരിക്കുന്നു. ഇങ്ങനെ ഏത് രംഗമെടുത്താലും വലിയ തോതിൽ ഈ മാറ്റങ്ങൾ വരുമ്പോഴും പഴയ പ്രതിപക്ഷനേതാവ് രാവിലെ ഇതിനെപ്പറ്റി സംസാരിച്ചപ്പോഴും കേരളത്തിന്റെ കടം വർദ്ധിക്കുന്നതിനെപ്പറ്റിയാണ് പറഞ്ഞത്. ഇപ്പോഴത്തെ പ്രതിപക്ഷനേതാവും അതിനെപ്പറ്റിയാണ് പറയുന്നത്. കടം വർദ്ധിക്കുന്നുവെന്ന് പറയുമ്പോൾ എത്രയോ തവണ നമ്മൾ ആവർത്തിച്ചു പറയുന്നതാണ്. ഇന്ത്യാ രാജ്യത്തിന്റെ കടം 139 ലക്ഷം അല്ലെങ്കിൽ 140 ലക്ഷം കോടിയിലധികമാണ്. കേരളത്തിൽ ഒന്നാം പിണറായി വിജയൻ സർക്കാരിന്റെ കാലത്തിൽ അഞ്ച് വർഷം കൊണ്ട് അതിന് മുമ്പിലുണ്ടായിരുന്ന വർദ്ധനവ് പോലെ....., ശ്രീ. വി. എസ്. അച്യുതാനന്ദൻ ഗവൺമെന്റിന്റെ കാലം കഴിഞ്ഞ് യു.ഡി.എഫ് ഗവൺമെന്റ് അധികാരത്തിൽ വന്നപ്പോൾ 100 ശതമാനത്തിലായിരുന്നു കടത്തിന്റെ വർദ്ധന. തുകയെല്ലാം ഞാൻ പറഞ്ഞതുകൊണ്ടാണ് പറയാത്തത്. എന്നാൽ ഒന്നാം പിണറായി

സർക്കാരിന്റെ അഞ്ച് വർഷം കൊണ്ട് 80 ശതമാനമേ കടത്തിന്റെ കാര്യത്തിൽ വർദ്ധനവ് വന്നുള്ളൂ. കടം വർദ്ധിക്കുന്നുണ്ട് ഇല്ലെന്ന് പറയുന്നില്ല. നാണ്യപ്പെരുപ്പമുണ്ട്. അത്തരത്തിൽ നിയന്ത്രിച്ച് പോകാൻ കഴിയുന്നുണ്ട്. എല്ലാ സംസ്ഥാനങ്ങളിലും അതാണ്, ലോകത്താകെ ആ പ്രശ്നമുണ്ട്. ഇന്ത്യാ ഗവൺമെന്റിന്റെ 69 ശതമാനമാണ് അവരുടെ ജി.ഡി.പി.യും കടവും തമ്മിലുള്ള കമ്പാരിസൺ. കേരളത്തിൽ 37 ശതമാനമാണ്. അത് ഇനിയും കുറഞ്ഞു വരും. കടത്തിന്റെ കാര്യത്തിൽ അപകടകരമായ സ്ഥിതിയിലേക്കൊന്നും നമ്മൾ പോകുന്നില്ല. നമ്മുടെ സംസ്ഥാനത്തെ പറ്റി പറയുമ്പോൾ, മലർന്നു കിടന്ന് ഇപ്പക എന്നൊരു പ്രയോഗമുണ്ട്. നമ്മുടെ സംസ്ഥാനത്തെപ്പറ്റി പറയുമ്പോൾ നമ്മുടെ സംസ്ഥാനം വളരെ മോശമാണെന്ന് നമ്മൾ തന്നെ നടന്ന് പറയണോ? ഭരണപക്ഷവും പ്രതിപക്ഷവുമെന്ന നിലയിൽ രാഷ്ട്രീയം പറയുമ്പോൾ കേരളത്തിന്റെ ഫിനാൻഷ്യൽ strength കേരളത്തിന്റെ പൊതു എജ്യൂക്കേഷനും കേരളത്തിന്റെ ബാങ്ക് ഗ്രൂപ്പ് നല്ലതാണ് എന്നുള്ളത് നല്ലതാണെന്ന് പറയുകയും മോശമെന്നത് മോശമാണെന്ന് പറയുന്നതിൽ യാതൊരു തർക്കവുമില്ല. പക്ഷേ, ഇവിടെ ഇക്കാര്യത്തിനകത്ത് ശ്രീ. രമേശ്

ചെമ്പിത്തല ഇവിടെ സംസാരിച്ചപ്പോൾ ആളുകൾക്ക് പെൻഷൻ കിട്ടുന്നില്ലെന്ന് പറയുകയുണ്ടായി. ആശ്വസ കിരണം പദ്ധതിയിൻകീഴിൽ 99000-ഓളം ആളുകളുണ്ട്. അതിനകത്ത് തുകയിപ്പോൾ കുറച്ച് നേരത്തെ കൊടുത്തുകഴിഞ്ഞു. അതിനകത്തുതന്നെ ഒരു പ്രശ്നമുണ്ട്. ആ പ്രശ്നം നോക്കിയിട്ട് നമ്മൾ ഇനി തടയുന്നില്ല, തടഞ്ഞു വെച്ചിട്ടില്ല. രോഗികളായിട്ടുള്ള ആളുകളെ നോക്കുന്നവർക്ക് പെൻഷൻ നൽകുന്നത് ഒരു സഹായം ചെയ്യുന്നതാണ്. പക്ഷേ, ആളുകളും മസ്റ്ററിംഗ് നടത്താത്തതുകൊണ്ട് അനർഹമായി വാങ്ങുന്നൊരു പ്രശ്നമുണ്ട്. എത്ര ആയാലും മസ്റ്ററിംഗ് നടത്താൻ തയ്യാറാകുന്നില്ല. ആ പ്രശ്നം തൽക്കാലം അത് വീണ്ടും നോക്കാതെ പെൻഷൻ നൽകാൻ ആലോചിച്ചിട്ടുണ്ട്. കാൻസർ പെൻഷൻ നൽകുന്നില്ലെന്ന് ഇവിടെ സൂചിപ്പിച്ചു. കാൻസർ പെൻഷൻ കാര്യങ്ങൾ കണ്ണൂരിൽ കൊടുക്കുന്നില്ലെന്നാണ്. എട്ട് മാസം കാൻസർ പെൻഷൻ മുടങ്ങിയെന്ന് അദ്ദേഹം പറയുന്നു. പയ്യന്നൂർ താലൂക്കിൽ 2022 മെയ് വരെയുള്ള പെൻഷൻ കൊടുത്തിട്ടുണ്ട്. ഈ കഴിഞ്ഞ മെയ് വരെ കൊടുത്തതാണ്. അതുപോലെ തളിപ്പറമ്പിൽ 2022 മാർച്ച് വരെ, അങ്ങനെ ഓരോ സ്ഥലത്തും കൊടുത്തിട്ടുണ്ട്. ഇത്തരം വസ്തുതകൾ ഫ്ലോറിൽ വന്ന് പെട്ടെന്നൊരു കാര്യം

പറഞ്ഞാൽ എല്ലാ ഡീറ്റെയിൽസും അപ്പോൾ എടുത്തു തരാൻ കഴിയില്ല. എന്നാൽപ്പോലും എടുത്തതാണ്. ഈ പറയുന്നതെല്ലാം അടിസ്ഥാനമില്ലാത്ത കാര്യങ്ങളാണ്. അത് കൊടുത്തിട്ടുണ്ടെന്നുള്ള കാര്യം ഞാൻ എടുത്ത് പറഞ്ഞതാണ്. അതുപോലെ അദ്ദേഹം ഇവിടെ പറഞ്ഞത് ആശുപത്രികളിൽ മരുന്നില്ല. നേരത്തെ തന്നെ ബഹുമാനപ്പെട്ട ആരോഗ്യ വകുപ്പുമന്ത്രി പറഞ്ഞതാണ് ആശുപത്രികളിൽ അങ്ങനെ മരുന്നില്ലാത്തൊരു സ്ഥിതിയില്ല. ഇവിടെ ചില മരുന്നുകൾ വാങ്ങിയതിനെപ്പറ്റിയെല്ലാം പറഞ്ഞു. അപ്പോൾ ആശുപത്രികളിൽ മരുന്നില്ലെന്നുള്ള കാര്യം കഴിഞ്ഞ ദിവസങ്ങളിൽ ചർച്ച നടത്തി വീണ്ടും ഇക്കാര്യങ്ങളെല്ലാം പറഞ്ഞിട്ടും ഇവിടെ അതേകാര്യങ്ങൾ തന്നെ ആവർത്തിക്കുകയാണ്. കെ.എസ്.ആർ.ടി.സി.-യുടെ കാര്യമുൾപ്പെടെ ഇവിടെ പറഞ്ഞു. ഈ ഗവൺമെന്റ് വരുന്നതിന് മുമ്പ് കെ.എസ്.ആർ.ടി.സി.-ക്ക് ശമ്പളം നൽകുന്നതിന് സർക്കാരിൽ നിന്ന് ഫണ്ട് നൽകേണ്ട ആവശ്യമുണ്ടായിരുന്നില്ല. ഞാൻ വീണ്ടുമത് ആവർത്തിച്ചു പറയുന്നത് രാവിലെ മലപ്പുട്ടം പഞ്ചായത്തിന്റെ കാര്യം പറഞ്ഞതുപോലെ ചില പഞ്ചായത്തുകൾക്ക് ശമ്പളം നൽകാൻ തന്നത് ഫണ്ടില്ല. ആ തനത് ഫണ്ടില്ലാത്തതിന് ഗ്യാപ് ഫണ്ട് നൽകുകയാണ്. മറ്റ് സ്ഥലത്തുനിന്ന്



അല്ലെങ്കിൽ പൊതുവിൽ വെച്ചിരിക്കുന്ന പ്ലാനിൽ നിന്നെടുത്തു കൊടുക്കും. അങ്ങനെ പഞ്ചായത്തിൽ വരുമാനമില്ലാത്തതുകൊണ്ടാണ്. അങ്ങനെ മലപ്പുട്ടത്തും കൊടുത്തുവെന്നുള്ളത് നേരത്തെ പറഞ്ഞു. കെ.എസ്.ആർ.ടി.സി-ക്ക് നേരത്തെ ശമ്പളത്തിന് ഫണ്ട് നൽകുന്നില്ലായിരുന്നു. പെൻഷൻ ഇടയ്ക്ക് മുടങ്ങിയപ്പോൾ 50 ശതമാനം ഗവൺമെന്റ് നൽകാമെന്ന് ഒന്നാം പിണറായി സർക്കാർ കരാറുണ്ടാക്കി. പക്ഷേ ഇപ്പോൾ 50 ശതമാനമല്ല മുഴുവൻ കൊടുക്കേണ്ടി വരികയാണ്. എന്നാൽ ശമ്പളത്തിന് കൊടുക്കേണ്ടി വരുന്നില്ല. ശമ്പളത്തിന് കൊടുക്കേണ്ടി വരുന്നത് എന്തുകൊണ്ടാണ്. കുറച്ച് സഹായം പൂർണ്ണമായി കൊടുക്കാൻ കഴിയില്ല. എന്നാലും കുറച്ച് സഹായം നൽകേണ്ടി വരുന്നത് ഇന്ധന വില ഇത്രയും വർദ്ധിച്ചതുകൊണ്ടാണ്. പെട്രോളിന്റെ വില ഇത്രയും വർദ്ധിച്ചതുകൊണ്ടാണ്. എന്നിട്ടും നമ്മളത് കൊടുക്കുന്നുണ്ട്. ചെറിയൊരു ബുദ്ധിമുട്ട് അക്കാര്യാത്തിൽ വരുന്നെങ്കിലും കൃത്യമായി അത് കൊടുത്ത് മുന്നോട്ട് പോകുന്നുണ്ട്. കടം സംബന്ധിച്ച് കിഫ്ബിയെപറ്റിയെല്ലാം കുറേക്കാര്യാങ്ങൾ പറയുകയുണ്ടായി. കിഫ്ബിയുടെ കാര്യത്തിൽ വാസ്തവത്തിൽ കേരളത്തിനകത്ത് ഏറ്റവും നേട്ടമുണ്ടായ കാര്യമാണ്. പക്ഷേ, കിഫ്ബിയുടെ കാര്യത്തിനകത്ത് കേന്ദ്ര

ഗവൺമെന്റിന്റെ ഏജൻസികളെടുക്കുന്ന നിലപാട് വളരെ ഗൗരവതരമായി നമ്മുടെ സഭ ചർച്ച ചെയ്തതാണ്. കേന്ദ്ര ഗവൺമെന്റ് സ്വകാര്യ ബാങ്കുകളിൽ നിന്നുമെടുത്ത ഏകദേശം ആറ് ഏഴ് ലക്ഷം കോടി രൂപ കടമെടുത്ത മുതലാളിമാരുടെ കടം എഴുതിത്തള്ളിയിട്ടുണ്ട്. പക്ഷേ ഏതെങ്കിലും സംസ്ഥാന ഗവൺമെന്റിന്റെ കടം കേന്ദ്ര ഗവൺമെന്റിന് എഴുതിതള്ളേണ്ടി വന്നിട്ടുണ്ടോ? സംസ്ഥാന ഗവൺമെന്റുകൾ പൊതുമേഖലാ സ്ഥാപനത്തിന് വേണ്ടി എടുത്തിട്ടുള്ള ഗ്യാരന്റി എഴുതിതള്ളേണ്ടി വന്നിട്ടുണ്ടോ? 7 ലക്ഷം കോടി എഴുതിതള്ളിയത് ബാങ്കുകളിൽ നിന്നെടുത്ത സ്വകാര്യ മേഖലയിലെ കമ്പനികൾക്ക് വേണ്ടിയാണ്. പക്ഷേ ഇപ്പോൾ കേന്ദ്ര ഗവൺമെന്റ് പറയുന്നത് ഗ്യാരന്റി ചെയ്തെടുക്കുന്ന തുകപോലും എടുക്കാൻ പാടില്ല. റിസർവ് ബാങ്ക് ഓഫ് ഇന്ത്യ മാർച്ച് 31-ന് ഒരു സർക്കുലർ ഇറക്കിയിട്ടുണ്ട്. പൊതുമേഖലാ സ്ഥാപനങ്ങൾ, ഗവൺമെന്റ് കമ്പനികൾ അവർ കടമെടുക്കുന്നതിനുപോലും നിയന്ത്രണമേർപ്പെടുത്തുന്നതായ അവസ്ഥ വരികയാണ്. എന്നുപറഞ്ഞാൽ വിഴിഞ്ഞം പദ്ധതി ഇപ്പോൾ നടക്കുന്നുണ്ട്. വിഴിഞ്ഞം പദ്ധതിയുൾപ്പെടെയുള്ള പദ്ധതികൾക്ക് ഇപ്പോൾ നമ്മൾ നൽകുന്ന വയബിലിറ്റി ഗ്യാപ്പ് പോലും കൊടുക്കാൻ പറ്റാത്ത തരത്തിലേക്കുള്ള

കണ്ടീഷനാണ് വരുന്നത്. ഈ തരത്തിൽ കടമെടുക്കുന്നതിന് നിയന്ത്രണം വരുന്നു. ഇന്ന് ഇവിടെ പ്രസന്റ് ചെയ്ത സി&എ.ജി. റിപ്പോർട്ടിലും നേരത്തെയുള്ള സി&എ.ജി.യുടെ അതേ അഭിപ്രായം തുടർന്നിട്ടുണ്ട്. കിഫ്ബിയും നമ്മുടെ കെ.എസ്.എസ്.പി.എൽ പെൻഷൻ കമ്പനിയും, ഈ രണ്ട് കമ്പനികളും കടമെടുക്കുന്നത് ഓഫ് ബഡ്ജറ്റ് ബോറോയിംഗ് ആണെന്നുണ്ട്. അതിനകത്ത് ഗവൺമെന്റിന്റെ ഒബ്സർവേഷൻ കൊടുത്തിട്ടുണ്ട്. ബഹുമാനപ്പെട്ട ഗവർണ്ണർക്ക് കൊടുത്തിട്ടുള്ള റിപ്പോർട്ടിന്റെ ഭാഗമായിട്ടുണ്ട്. ഏറ്റവും ഒടുവിൽ ഞെട്ടിക്കുന്ന തരത്തിലുള്ള കണക്കാണ് വന്നിരിക്കുന്നത്. 14,000 കോടി രൂപ രണ്ടിലുംകൂടി ഉൾപ്പെടുത്തിയിട്ട് കേരളത്തിന്റേത് പിടിക്കണമെന്നാണ് പറയുന്നത്. ഈ പണം ഒരിക്കലും നമുക്ക് ബാധ്യതവരാത്ത തരത്തിൽ കൈകാര്യം ചെയ്യുമെന്നാണ് പറയുന്നതെങ്കിലും, വീണ്ടും അത് പറയുകയാണ്. നേരത്തെയുള്ള കോമ്പൻസേഷൻ 12000 കോടി രൂപ തരുന്നില്ല. കഴിഞ്ഞ വർഷത്തെ ഗ്രാന്റ് 7000 കോടി രൂപ ഈ വർഷം വെട്ടിക്കുറയ്ക്കും. അങ്ങനെ ആകെ 19,000 കോടി രൂപ. അതിനോടൊപ്പം ഈ വർഷം എടുക്കുന്ന കടം നാലുവർഷത്തേക്ക് ബോറോയിംഗ് കുറയ്ക്കാൻ തീരുമാനിച്ചിരിക്കുകയാണെന്ന

നിലയിലാണ് ഇപ്പോൾ നിൽക്കുന്നത്. ബോറോയിംഗ് കുറയ്ക്കാൻ നിൽക്കുന്നു. കോവിഡ് വന്നപ്പോൾ ബോറോയിംഗിന്റെ ലിമിറ്റ് അഞ്ച് ശതമാനമായിരുന്നു. അത് വെട്ടിക്കുറച്ച് ഇപ്പോൾ മൂന്നുശതമാനവും ചില നിബന്ധനകൾവെച്ച് അധികമായി അനുശതമാനവും ചേർത്ത് മൂന്നു ശതമാനമാക്കി. ശതമാനവും കണക്കും പറയുമ്പോൾ കണക്ക് സാറിന്റെ കാര്യം പറഞ്ഞതുപോലെയാണ്. കണക്ക് പറയുന്നത് എപ്പോഴും ബുദ്ധിമുട്ടുള്ള കാര്യമാണ്. ഫലത്തിൽ കഴിഞ്ഞ വർഷം കേരളത്തിന് ലഭിച്ചതിനേക്കാളും 23000 കോടി രൂപ കുറയ്ക്കുന്ന തരത്തിലേയ്ക്കാണ് കാര്യങ്ങൾ വന്നിരിക്കുന്നത്. ഇത് കേരളത്തിന് മാത്രമല്ല, ഇന്ത്യയിലാകെയുള്ള സംസ്ഥാനങ്ങളോടൊട്ടു കണക്കും സമീപനം ഇതൊക്കെയാണെന്ന് നമുക്കറിയാമല്ലോ; ഇതിന്റെ അടിസ്ഥാനത്തിലാണ് ഇന്ത്യയിലാകെയുള്ള പ്രതിപക്ഷ സംസ്ഥാനങ്ങളോട് എടുക്കുന്ന സമീപനം. കഴിഞ്ഞ വർഷം അല്പം ആശ്വാസമുണ്ടായത്, 15-ാം ധനകാര്യ കമ്മീഷൻ കൊണ്ടുവന്ന കണ്ടീഷൻ അനുസരിച്ച് കേരളത്തിന് നേരത്തെ കിട്ടിയതിനേക്കാൾ വളരെയേറെ കുറവാണ് ഡിവിസി വ് പൂളിന്റെ ഭാഗമായി ലഭിച്ചത്. ആ നഷ്ടം പരിഹരിക്കാനായി ഒറ്റത്തവണ ഗ്രാന്റ് കിട്ടി. ഇപ്രാവശ്യം അത് കുറയും,

അടുത്തപ്രാവശ്യം തീരെയില്ലാതാകും. അതുകൂടി വരുമ്പോൾ കേരളത്തിന്റെ സ്ഥിതി വല്ലാതെ മോശമാകും. സംസ്ഥാനമാകെ ശ്വാസമുട്ടിപ്പോകുന്നത് സന്തോഷകരമായ കാര്യമാണെങ്കിൽ നമുക്കത് അംഗീകരിക്കാം. പക്ഷേ, അങ്ങനെ സന്തോഷകരമായിരിക്കില്ലെന്ന് ഞാൻ കരുതുന്നു. കിഫ്ബി പദ്ധതി സംബന്ധിച്ച് മസാല ബോണ്ടിന്റെ കാര്യം ഇവിടെ പറഞ്ഞു. അത് കൊണ്ടുവന്നപ്പോൾ തെറ്റാണെന്ന് അന്നേ ഞങ്ങൾ പറഞ്ഞില്ലേ എന്ന് ഇവിടെ പറയുകയുണ്ടായി. മസാല ബോണ്ടിന്റെ പ്രത്യേകതയെന്താണ്? ഇന്ത്യൻ രൂപയുടെ ഡിനോമിനേഷൻ, പലിശയൊക്കെ അങ്ങനെയാണല്ലോ; ശ്രീ. ഉമ്മൻ ചാണ്ടി ഒന്നര ശതമാനത്തിനോ രണ്ട് ശതമാനത്തിനോ ഡോളർ ടോസിലാണ് എടുത്തത്. അന്ന് ഒരു ഡോളറിന്റെ വില 40 രൂപയായിരുന്നു. അത് എത്രയോ ആയിക്കോട്ടെ, ഇന്ന് എത്രയാണ്; 80 രൂപ കഴിഞ്ഞു. ഡോളർ ടോസിലെടുത്താൽ അതിന്റെ വില ഇടിയും. ഇന്ത്യൻ രൂപയുടെ വിലയും ഡോളറുമായി ഒരു ബന്ധമുണ്ട്. അതുകൊണ്ടാണ് മസാല ബോണ്ട് എന്ന കൺസപ്റ്റ് കേരളം എടുത്തത്. കേരളം മാത്രമല്ല എടുത്തത്, എൻ.എച്ച്.എ.ഐ.-ആണ് ആദ്യമെടുത്തത്. എൻ.എച്ച്.എ.ഐ.-യ്ക്ക് എടുക്കാൻ കഴിയുന്ന പണം കേരള ഗവൺമെന്റിന് എടുക്കാൻ കഴിയില്ലേ?

കേരളത്തിൽ ഒരിക്കലും അധികാരത്തിൽ വരില്ലെന്ന് കരുതാൻ പ്രതിപക്ഷത്തിന് കഴിയില്ലല്ലോ; ഭരണപക്ഷവും പ്രതിപക്ഷവും മാറിമാറി അധികാരത്തിൽ വരുന്നത് ഒരു സങ്കല്പമല്ലേ; അങ്ങനെ വിചാരിക്കരുത്. കാരണം, കേരള സംസ്ഥാനത്തിന്റെ ധനകാര്യപരമായ അവകാശങ്ങൾ സംരക്ഷിക്കാനുള്ള.....

ശ്രീ. എൻ. ഷംസുദ്ദീൻ:സർ, .....

ശ്രീ. കെ. എൻ. ബാലഗോപാൽ: സർ, ഞാൻ സംസാരിച്ച്

കഴിഞ്ഞതിനുശേഷം ഒരു മികച്ച വക്കീലായ അങ്ങേയ്ക്ക് അവസരം നൽകാം. ഇപ്പോൾ ഞാൻ വഴങ്ങുന്നില്ല. മസാല ബോണ്ടിന്റെ കാര്യത്തിൽ അന്ന് ഡോളറിലായിരുന്നു എടുത്തതെങ്കിൽ നമുക്ക് ഇപ്പോൾത്തന്നെ അതിനകത്ത് 30 രൂപയിലധികം പോകുമായിരുന്നു. മസാല ബോണ്ട് എന്ന കൺസപ്റ്റ് കേന്ദ്ര ഗവൺമെന്റിന് എടുക്കാം. നമുക്കെടുക്കാൻ കഴിയില്ല. സി.ആൻഡ് എ. ജി. റിപ്പോർട്ടിനെ സംബന്ധിച്ച് ഇതിൽ കൊടുത്തിട്ടുള്ള ഒബ്സർവേഷൻ, നാളെ ഇതുസംബന്ധിച്ച് സംസാരിക്കണമെന്ന് ഞാൻ വിചാരിക്കുന്നു, ഇങ്ങനെ സംസ്ഥാനങ്ങളെ ശ്യാസംമുട്ടിക്കാൻ പാടുണ്ടോ; ടെക്നിക്കലി ഇൻ പ്രിൻസിപ്പിൾ എന്താണ്; കോൺഗ്രസിന്റെ നിലപാട് എന്താണ്?

ഇന്ത്യയിലെ ഓരോ സംസ്ഥാനങ്ങളോടും അവരെടുക്കുന്ന സമീപനം നിങ്ങൾക്ക് അറിയാമല്ലോ? രാജസ്ഥാനും ഛത്തീസ്ഗഢവും കേരളവും ബംഗാളും ഡൽഹിയുമൊക്കെയാണ് അതിശക്തമായി നിലപാടുകൾ പറഞ്ഞത്. നേരത്തെ മഹാരാഷ്ട്രയുമുണ്ടായിരുന്നു. ഈ കമ്മിറ്റിക്ക് ഞങ്ങൾ ചെന്നപ്പോൾ മഹാരാഷ്ട്രയില്ല. അവിടെനിന്നും മന്ത്രിപോലും വന്നില്ല, അന്നാണ് ഗവൺമെന്റിന്റെ ഭരണം പോയത്. ഓരോ സ്റ്റേറ്റിനെയും ശ്യാസംമുട്ടിച്ച് പലതരത്തിൽ കേസിൽ കുടുക്കി കൈകാര്യം ചെയ്യാൻ ശ്രമിക്കുകയാണ്. ഇവിടെ പറഞ്ഞ തരത്തിൽ സംസ്ഥാനങ്ങളുടെ ബോറോയിംഗ് ലിമിറ്റ്റ്ലും നിയന്ത്രിച്ച് കാര്യങ്ങൾ കൊണ്ടുപോകുന്നുവെന്ന് പറയുമ്പോൾ അതിന്റെ പിന്നിലൊരു കാര്യമുണ്ട്. അവർക്കൊരു ഫിലോസഫിയുണ്ട്. പബ്ലിക് സെക്ടർ അണ്ടർ ടേക്കിംഗും ഗവൺമെന്റ് സ്പ്പെന്റിംഗും വേണ്ട, എല്ലാം പ്രൈവറ്റ് മതിയെന്നുള്ള ആശയം കൂടിയുണ്ട്. അങ്ങനെയൊരു ശ്രമം നടക്കുന്നുണ്ടെന്നുള്ളത് നമ്മൾ കാണണം. കിഫ്ബിയുടെ പേരിൽ ഡോ. ടി. എം. തോമസ് ഐസക്സിന് നോട്ടീസ് കൊടുത്തുവെന്നുള്ളത് സത്യമാണ്. ഒരു സംസ്ഥാനത്തിന്റെ വികസന കാര്യങ്ങൾ ചെയ്തതിന് ഒരു മന്ത്രിക്ക് നോട്ടീസ് കൊടുക്കുന്നത്, വേറെ

പേഴ്സണലായി എന്തെങ്കിലും താൽപര്യമുണ്ടാക്കിയോ എന്നൊന്നും പറയുന്നില്ലല്ലോ; എന്തിന്റെ അടിസ്ഥാനത്തിലാണ്; ഏത് നിയമത്തിന്റെ അടിസ്ഥാനത്തിലായാലും ഇങ്ങനെയൊരു കാര്യം കൈകാര്യം ചെയ്യുമ്പോൾ അതിനെ ലാഘവബുദ്ധിയോടുകൂടി കാണാൻ കഴിയുന്നത്? അങ്ങനെയൊരു സമീപനമെടുക്കാൻ പാടില്ലെന്നുള്ളത് വളരെ കൃത്യമായി പറയാൻ കഴിയേണ്ടതല്ലേ; ഇ.ഡി. ഇങ്ങനെയെടുക്കുന്ന സമീപനം, ഓരോ ഏജൻസികളെയും ഉപയോഗിക്കുന്നത് എങ്ങനെയാണെന്ന് ഇതിനകത്തല്ലെങ്കിലും പുറത്തുവെച്ച് പറയുന്നത് നമുക്കറിയാമല്ലോ; ഓരോ ഗവൺമെന്റിനോടും എങ്ങനെയാണ് അവർ സമീപനമെടുക്കുന്നത്; കേരളത്തിനെ ശ്യാസംമുട്ടിക്കാനായി ഇത്തരത്തിലേയ്ക്ക്, ഗവൺമെന്റ് പൊതുതീരുമാനമെടുത്താൽ അതിനുപോലും ആളുകളെ ചോദ്യം ചെയ്യാൻ വിളിക്കുകയും ചോദ്യം ചെയ്യുകയും ഭീഷണിപ്പെടുത്തുകയും ചെയ്യുന്ന തരത്തിലേയ്ക്ക് കാര്യങ്ങൾ എത്തുന്നുവെന്നുള്ളത് ആശ്വാസകരമായ കാര്യമല്ല. കേരളത്തിന്റെ ഇപ്പോഴത്തെ നേട്ടങ്ങൾ സംരക്ഷിക്കാനായി നമുക്കൊരുമിച്ച് കാര്യങ്ങൾ ചെയ്യാം. നികുതി വകുപ്പിന്റെ പുനഃസംഘടനയുൾപ്പെടെയുള്ള കാര്യങ്ങൾ ഇന്നലെയും പറഞ്ഞതാണ്. പുനഃസംഘടനയുമായി ബന്ധപ്പെട്ട



എല്ലാ കാര്യങ്ങളും ആയിരിക്കുകയാണ്. പുനഃസംഘടനയും ബാങ്കികാര്യങ്ങളും ഉടൻതന്നെ വരും. അതിൽ വേറെ കാര്യങ്ങളില്ല. ഇത്തരം കാര്യങ്ങളെ രാഷ്ട്രീയമായി വിലകുറച്ച് കാണുന്നത് വലിയ പ്രശ്നമാണ്. രാവിലെ ബഹുമാനപ്പെട്ട മുഖ്യമന്ത്രി പറഞ്ഞതിന് ബദലായി ഉടൻതന്നെ പ്രതിപക്ഷനേതാവ് ഇത്തരം കാര്യങ്ങൾ പറയുകയല്ല വേണ്ടതെന്നാണ് എന്നാണ് എന്റെ അഭിപ്രായം. ആ കുട്ടിയെ/കുഞ്ഞിനെ എന്ന് അദ്ദേഹം പറഞ്ഞു. കുട്ടിയെ എന്നുപറഞ്ഞതിന് ഇവിടെ എല്ലാവരും ചിരിച്ചു. പ്രതിപക്ഷത്തിരിക്കുന്നവരും പുറകിലിരുന്ന് ചിരിക്കുകയായിരുന്നു. അങ്ങ് മുന്നിലിരിക്കുന്നതിനാൽ അത് കണ്ടില്ല. വിമാനത്തിൽ കയറി പ്രശ്നമുണ്ടാക്കിയ കുട്ടിയെ എന്നുപറഞ്ഞപ്പോൾ അവിടെ ഇരിക്കുന്ന എല്ലാവരും ചിരിക്കുന്നുണ്ടായിരുന്നു. ശ്രീ. ഇ. പി. ജയരാജൻ ആ വിമാനത്തിലുണ്ടായിരുന്നത് നിങ്ങൾക്കറിയാമല്ലോ; ശ്രീ. ഇ. പി. ജയരാജനെ കുട്ടിയെന്ന് ഞങ്ങളാരും പറഞ്ഞില്ലല്ലോ; സാധാരണ നമ്മളൊക്കെ സമരങ്ങളിൽ പങ്കെടുത്തിട്ടുണ്ട്. അങ്ങും ഞങ്ങളുമൊക്കെ ഏകദേശം ഒരേസമയം വിദ്യാർത്ഥി സംഘടന പ്രവർത്തനങ്ങൾ നടത്തിയതാണ്. ഞങ്ങളൊക്കെ ധാരാളം സമരങ്ങൾക്ക് പോകുകയും

മുഖ്യമന്ത്രിമാരെ ഉൾപ്പെടെ തടയുകയും നല്ലതുപോലെ അടിവാങ്ങുകയും അകത്ത് കിടക്കുകയുമൊക്കെ ചെയ്തിട്ടുള്ളതാണ്. നമ്മളെല്ലാം സമരം ചെയ്തിട്ടുള്ളതാണ്. എത്രയോ സമരങ്ങൾ നടക്കുന്നു. വിമാനത്തിനകത്ത് കയറിപ്പോയത് തെറ്റാണെന്ന് പറയേണ്ട കാര്യമാണ്. നാളെ ആയാലും ഇത്തരം കാര്യങ്ങൾ ആവർത്തിക്കാൻ പാടില്ല. അത് തെറ്റാണെന്ന് രഹസ്യമായിട്ടെങ്കിലും ആ കുട്ടിയോട് പറയണം. ഇത്തരം കുട്ടികളോട് രഹസ്യമായിട്ടെങ്കിലും അക്കാര്യം പറയേണ്ടതാണ്. ഉത്തരേന്ത്യയിൽ ചെല്ലമ്പോൾ നമുക്കറിയാമല്ലോ; ഓരോ ജനപ്രതിനിധികളുടെ കൂടെയും നാലോ അഞ്ചോ എട്ടോ പേർ തോക്കുമായി കൂടെനിൽക്കും. എം.എൽ.എ. ആയാലും കൗൺസിലർ ആയാലും തോക്കുമായി എട്ടുപേർ കൂടെക്കാണും. ഒരു ഒറ്റമുണ്ടും ഉടുത്ത് ചെറിയ ബാഗും കയ്യിൽവെച്ച് കയറിപ്പോകാൻ കേരളത്തിലെവിടെയും കഴിയുന്ന തരത്തിൽ ഏത് രാജ്യമാണുള്ളത്; ഇവിടെനിന്നും ഇറങ്ങിക്കഴിഞ്ഞാൽ വഴിയിൽ കാണുമ്പോൾ അങ്ങോട്ടുമിങ്ങോട്ടും അടിക്കുമോ; നമ്മുടെ കൂടെയുള്ള ആളുകളെക്കൊണ്ട് ഉപദ്രവിപ്പിക്കുമോ; നമ്മൾ അങ്ങനെ പോകുന്നതല്ലേ; കേരളത്തിലെ മുഖ്യമന്ത്രിയുടെകൂടെ സാധാരണ ഒരാളല്ലേ ഉണ്ടാകുകയുള്ളൂ. ഗൺമാനൊന്നും

ഇല്ലല്ലോ? ഗൺമാൻ എന്നുപറയുമ്പോൾ തോക്കും കൊണ്ടല്ലല്ലോ പോകുന്നത്; ഗൺമാൻ എന്ന ആളുണ്ടാകും. വിമാനത്തിൽ ഗൺ കയറ്റാൻ കഴിയില്ലല്ലോ; ഒരു സിഗരറ്റ് ലൈറ്റർ കയറ്റാൻ കഴിയുമോ? സിഗരറ്റ് ലൈറ്റർ പോലും ഒരു വിമാനത്തിൽ കയറ്റാൻ കഴിയില്ല. അങ്ങനെ പോകുന്ന ഒരു മുഖ്യമന്ത്രി, മന്ത്രിമാരാണെങ്കിൽ സാധാരണ കൂടെ ആരും കാണാറില്ല. അങ്ങനെ പോകുന്നുണ്ടെങ്കിൽ, നിങ്ങൾ ഇതുപോലെ 85 കിലോയുള്ള ഒരു കുട്ടിയെ വിമാനത്തിൽ കയറ്റി കൈകാര്യം ചെയ്യാൻ പോയാൽ എങ്ങനെയാകും; അത് ശരിയല്ല. അടിസ്ഥാനപരമായ ഒരു പ്രശ്നമാണ് ഞാൻ പറയുന്നത്. അത് തെറ്റായിപ്പോയി എന്നുള്ളത് അംഗീകരിച്ചാൽ അതിന് മഹത്വമുണ്ടാകും. അതിനുപകരം എസ്.എഫ്.ഐ.-യുടെ സംസ്ഥാന സെക്രട്ടറിയുടെ കാര്യം ഇവിടെ പറയുന്നതുകേട്ടു. രാഷ്ട്രീയമായ കേസുകളുണ്ടാകും. ഇതിന് താരതമ്യമില്ല. ഞങ്ങൾ അക്കാര്യത്തെ എങ്ങനെയാണ് താരതമ്യം ചെയ്ത് പറഞ്ഞത്; അന്നുതന്നെ ശ്രീ. രാഹുൽ ഗാന്ധിയുടെ ഓഫീസിലേയ്ക്കുപോയി. അവിടെ ശ്രീ. രാഹുൽ ഗാന്ധി ഇല്ല. എങ്കിൽപ്പോലും അദ്ദേഹത്തിന്റെ ഓഫീസിൽപോയി ആ കാര്യം ചെയ്യാൻ പാടില്ല. പോകുമ്പോൾ ഒരു കാര്യം അവർ ഊഹിക്കണം. മഹാത്മാഗാന്ധിയുടെ ഫോട്ടോ അവിടെ ഇരുന്നാൽ,

നമ്മൾ പോയിക്കഴിഞ്ഞാൽ അവിടെ ഓഫീസിലുള്ളവർ അത് ചവിട്ടിപ്പൊട്ടിക്കുമെന്നുള്ള ബുദ്ധി ഈ പോയവർ കാണിക്കണ്ട; അവർ ആ ഫോട്ടോ സൂക്ഷിക്കാനായി എടുത്തുകൊണ്ട് പോകേണ്ടതായിരുന്നു. അതിവിടെ ചർച്ച ചെയ്തതാണ്. അക്കാര്യം ചെയ്ത് ശരിയായില്ല. ശ്രീ. രാഹുൽ ഗാന്ധിയുടെ ഓഫീസിനകത്തേയ്ക്കുപോയി പ്രകടനം നടത്തേണ്ട കാര്യമില്ല. അതിനെതിരെ ശക്തമായ നിലപാടെടുത്തു. അത്തരമൊരു കാര്യം പറയണ്ട; പക്ഷേ, ഇവിടെ പറയുന്നതെന്താണ്? ഇപ്പോൾ കിട്ടിയ വിവരമനുസരിച്ച് മൊബൈൽ ഫോണിലൂടെ വാട്ട്സാപ്പ് മെസ്സേജ് വഴി ചെയ്തതെന്നാണ് ഇവിടെ പറയുന്നത്. അപക്വമായൊരു രാഷ്ട്രീയമാണ്. പ്രതിപക്ഷനേതാവ് ശ്രീ. വി. ഡി. സതീശനായിരുന്നെങ്കിൽ ഒരിക്കലും അങ്ങനെയൊരു ഡയറക്ഷൻ കൊടുക്കുമെന്ന് ഞാൻ വിചാരിക്കുന്നില്ല. (...ബഹളം....)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, .....

ശ്രീ. കെ. എൻ. ബാലഗോപാൽ: സർ, ഞാൻ പറഞ്ഞുവരുന്ന

കാര്യങ്ങളുടെ ഒഴുക്ക് പോകും. അതുകൊണ്ട് ഞാൻ പറഞ്ഞതിനുശേഷം വഴങ്ങാം. (...ബഹളം....)

മി. ഡെപ്യൂട്ടി സ്പീക്കർ: ബഹുമാനപ്പെട്ട മന്ത്രി സംസാരിച്ചതിനുശേഷം

വഴങ്ങും.

ശ്രീ. കെ. എൻ. ബാലഗോപാൽ: സർ, ഇങ്ങനെയൊരു കാര്യം

വരുമ്പോൾ മെസ്സേജ് ഇട്ടുകൊടുത്ത് വരുത്തിയെന്നുപറഞ്ഞാൽ രാഷ്ട്രീയം അറിയുന്ന, സംഘടനാ പ്രവർത്തനം അറിയുന്ന ഒരാൾ അങ്ങനെ മെസ്സേജ് ഇടുമെന്ന് തോന്നുന്നില്ല. കേരളത്തിൽ ഇന്നലെ ഏറ്റവും വലിയൊരു സംഭവമായി, കേസികത്ത് പ്രതിയായി ഒരാളെ കേസെടുക്കുന്നു, അവിടെ ചെല്ലുന്നു. കേരളത്തിലെ മുഴുവൻ മാധ്യമങ്ങളും അത് കൊടുത്തോട്ടെ; അങ്ങനെ ആളുകളെ കാണുന്നതും കാണിക്കുന്നതും ശരിയല്ല. കേസെടുക്കാൻ പാടില്ലെന്ന് പറയാൻ പറ്റില്ല. നിങ്ങളിലുള്ള ഏതെങ്കിലും ആളുകൾ ഈ മെസ്സേജ് പുറത്ത് കൊടുത്തതുകൊണ്ടല്ലേ കിട്ടുന്നത്? (...ബഹളം....) അങ്ങനെയൊരു കാര്യം പോലീസിന് കിട്ടിയാൽ കേസെടുക്കാതിരിക്കാൻ കഴിയുമോ? കേസെടുക്കുമ്പോൾ ഒരാളെ വിളിച്ച് ചോദിക്കും. അവസാനം ഇത് അയച്ചതാണെന്ന് അദ്ദേഹം തന്നെ പറഞ്ഞുവെന്നാണ് പറയുന്നത്. സാധാരണഗതിയിൽ പരിണിതപ്രജ്ഞനായ, വെയിലും മഴയുമെല്ലാം കൊണ്ട് സമരമൊക്കെ നടത്തി വരുന്ന ഒരാളാണെങ്കിൽ ഇങ്ങനെ

സാധാരണ ചെയ്തില്ല. ഇങ്ങനെ മെസ്സേജ് അയക്കില്ല. അത്തരം ചില കാര്യങ്ങളെ സംബന്ധിച്ച് തുറന്നുപറയേണ്ടതാണ്. അങ്ങനെ ചെയ്ത ശരിയല്ലെന്ന് നിങ്ങൾക്കും മനസ്സിൽ കാണും.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, അങ്ങ് പറഞ്ഞതുപോലെ ഞാൻ പറയണമെങ്കിലും വിചാരിക്കണമെങ്കിലും കേരളത്തിൽ അതുപോലുള്ള രാഷ്ട്രീയാന്തരീക്ഷം വേണ്ടേ? ഞാൻ ഒരു കാര്യം ചോദിക്കട്ടെ, ട്രെയിനിൽപോയ ഒരു മന്ത്രി കോഴിക്കോട് റെയിൽവേ സ്റ്റേഷനിൽ ഇറങ്ങിയപ്പോൾ അയാളുടെ തലയിൽ കരി ഓയിൽ ഒഴിച്ചത് നിങ്ങളുടെ ആളുകളല്ലേ? എം. വി. രാഘവൻ തിരുവനന്തപുരത്തുനിന്ന് ട്രെയിനിൽ യാത്ര ചെയ്ത് കണ്ണൂരിലേയ്ക്കുപോയ സമയത്ത് അദ്ദേഹം യാത്രചെയ്യുന്ന കമ്പാർട്ട്മെന്റിലേയ്ക്ക് മുഴുവൻ കല്ലുവലിച്ചെറിഞ്ഞതും തീപ്പന്തം വരെയെറിഞ്ഞതും നിങ്ങളുടെ ആളുകളല്ലേ? എന്നിട്ട് നിങ്ങളോക്കെ ഇവിടെ വന്നിട്ട് ആ രണ്ട് പിള്ളേർ പ്രതിഷേധം പ്രതിഷേധം എന്ന് രണ്ട് വാക്ക് പറഞ്ഞതിന് അങ്ങയെപ്പോലൊരാൾ എന്നോട് ചോദിക്കാമോ? (....ബഹളം....)

ശ്രീ. കെ. എൻ. ബാലഗോപാൽ: സർ, ഞങ്ങൾ പ്രഖ്യാപിച്ചിട്ട്,

അനുവദനീയമായ സ്ഥലങ്ങളിൽ സമരം ചെയ്തിട്ടുണ്ട്. ഇനിയായാലും നിങ്ങളും ഞങ്ങളും ചെയ്യേണ്ടിവരും. പക്ഷെ അതിൽ ചില കാര്യങ്ങളുണ്ട്. നല്ലതുപോലെ നിയമം കൈകാര്യം ചെയ്യുകയാണെങ്കിൽ.... പണ്ട് ഇന്ദിരാഗാന്ധിയെ അറസ്റ്റ് ചെയ്ത സമയത്ത് സഞ്ചയ്ഗാന്ധിയുടെ നേതൃത്വത്തിൽ.... അതോ സഞ്ചയ്ഗാന്ധി കേസിലാണോ ഏതോ ഒന്നിൽ ലാഹോറിയേയ്ക്കോ ശ്രീലങ്കയിലേയ്ക്കോ മറ്റോ ഒരു വിമാനം തട്ടിക്കൊണ്ടുപോയില്ലേ; ഒരു വിമാനത്തിൽ കയറി എന്റെ കയ്യിലിരിക്കുന്നത് പേനയാണെങ്കിലും ഇതൊരു പിച്ചാത്തിയാണെന്ന് പറഞ്ഞ് എയർഹോസ്റ്റസിനെ പേടിപ്പിച്ചുകഴിഞ്ഞാൽ വിമാനം കൊണ്ടുപൊയ്ക്കൂടെ? ഇത്തരം കിഡ്നാപ്പിംഗ് തന്ത്രമാണോ നമ്മുടെ യൂത്ത് കോൺഗ്രസായാലും യുവജനസംഘനയുടെ ആളുകളായാലും ചെയ്യേണ്ടത്. കിഡ്നാപ്പിംഗ് തന്ത്രം തീവ്രവാദ സ്വഭാവമുള്ളതാണ്, ഭീകരവാദ സ്വഭാവമുള്ളതാണ്. അത്തരം കാര്യങ്ങൾ ചെയ്യുന്നത് ശരിയല്ലെന്നേ പറഞ്ഞുള്ളൂ. നമ്മളെല്ലാം സമരം ചെയ്യുന്നതല്ലേ? എം. വി. രാഘവനോ വേറെ ആരുമാകട്ടെ ഞങ്ങളും കരിക്കൊടി കാണിക്കും തടയും എന്നുപറഞ്ഞ് സമരം ചെയ്തിട്ടുണ്ടല്ലോ? അങ്ങ് എൻ.എസ്.യു.ഐ.-ന്റെ ഭാരവാഹിയായിരിക്കുമ്പോൾ ഞങ്ങളുമൊക്കെ

സമരം ചെയ്തിട്ടുണ്ട്. എല്ലാവരോടും കെ. കരുണാകരനോടും ശ്രീ. എ. കെ. ആന്റണിയോടും ശ്രീ. ഉമ്മൻചാണ്ടിയോടുമൊക്കെ മുന്നിലെല്ലാം ഞങ്ങളെല്ലാം ചാടിയിട്ടില്ലേ? സമരം ചെയ്യുന്നതിനല്ല പ്രശ്നം, സമരം ചെയ്യുന്നതിനെപ്പറ്റി ചിന്തിക്കരുതെന്നല്ല, പക്ഷെ ഇത് തെറ്റായ ഒരു കാര്യമായിരുന്നുവെന്ന് കേരളത്തിലെ ജനങ്ങൾ ചിന്തിക്കുന്നുണ്ട്. അതുകൊണ്ടാണ് അക്കാര്യത്തെക്കുറിച്ച് പറഞ്ഞത്. ഇവിടെ കമ്മ്യൂണിസ്റ്റുകാരുടെ ജനാധിപത്യത്തെപ്പറ്റിയും അക്രമത്തെപ്പറ്റിയും പറയാൻ നല്ല ആളുകളാണ്, ആവർത്തിച്ച് ആളുകൾ പറഞ്ഞിട്ടുള്ളതുകൊണ്ട് ഇവിടെ ഓരോന്നും പറയുന്നില്ല. എത്രയെത്ര അക്രമസംഭവങ്ങളുടെ ചരിത്രമുണ്ട്. അടിയന്തരാവസ്ഥയുടെ കാലത്ത് നടത്തിയ.... കേരളത്തിലെ ശ്രീ. എ. കെ. ആന്റണി, ശ്രീ. ഉമ്മൻ ചാണ്ടിയടക്കമുള്ള ആളുകൾ എന്തിനാണ് ഇന്ദിരാഗന്ധിയുടെ കൂടെനിന്ന് ഇങ്ങിപ്പോയത്? അന്ന് അവിടെനിന്ന് ഇറങ്ങിപ്പോന്നവരല്ലേ ഇവിടിരിക്കുന്ന കുറെപ്പേർ. അവർ തിരിച്ചങ്ങോട്ട് പോയില്ലെന്നുള്ളൂ. അങ്ങനെ ഇറങ്ങിപ്പോന്ന കുറെ ആളുകൾ ഇപ്പറത്തുണ്ട്. അന്ന് അടിയന്തരാവസ്ഥക്കാലത്ത് ഇന്ത്യ എന്നാൽ ഇന്ദിരയും ഇന്ദിര എന്നാൽ ഇന്ത്യയും എന്നൊക്കെപ്പറഞ്ഞ ഒരു കാലം ഉണ്ടായിരുന്നു. ഡി.



കെ. ബർവ എന്നുപറയുന്ന അന്നത്തെ എ.ഐ.സി.സി. പ്രസിഡന്റ് പറഞ്ഞതാണ്. അങ്ങനെയൊരു കാലമുണ്ടായിരുന്നു. ബഹുമാനപ്പെട്ട മുഖ്യമന്ത്രി കഴിഞ്ഞ ദിവസം പറഞ്ഞല്ലോ അദ്ദേഹം എം.എൽ.എ. ആയിരുന്ന സമയത്തല്ലേ എത്രയോ മാസം ജയിലിൽ കിടന്ന് ജയിലിലെ ഭീകരമായ മർദ്ദനങ്ങൾ ഏറ്റുവാങ്ങിയത്. ജനാധിപത്യത്തിന്റെ കാര്യം പറഞ്ഞു. എമ്പഡഡ് സിസ്റ്റം എന്നുപറയുന്നത് ഞങ്ങൾക്ക് പ്രശ്നമാണ്. ഞങ്ങൾ കുറച്ചുകൂടി ഇലുതയും മര്യാദയുമൊക്കെ പറയുന്നവരാണ്. നിങ്ങൾ അത് അംഗീകരിക്കില്ല. ഞങ്ങൾ ഒരു കാര്യത്തിൽ തെറ്റുകാണിച്ചുവെന്ന് പറഞ്ഞാൽ ആ തെറ്റുകൊള്ളാനും അത് തിരുത്തും എന്നുപറയുന്ന ഒരു പോരായ്മ ഞങ്ങൾക്കുണ്ട്. ഇത് ഞങ്ങളാണ് ചെയ്തത്. ഒരു കുഴപ്പവുമില്ല, ഞങ്ങളുടെ കുഞ്ഞുങ്ങൾ വളരെ നല്ലതാണെന്ന് പറയുന്നത് ശരിയല്ല. ഞാൻ ഒരു കാര്യം പറഞ്ഞ് അവസാനിപ്പിക്കാം. ബഹുമാനപ്പെട്ട പ്രതിപക്ഷനേതാവിന്റെ പ്രസംഗം കേട്ടാൽ വളരെ വിശ്വസനീയമാണ്. ഇപ്പോൾത്തന്നെ ശ്രീ. ആന്റണി രാജുവിന്റെ കാര്യം പറഞ്ഞു. 25 വർഷം മുമ്പുള്ള ഒരു കാര്യം വീണ്ടും പറയുകയാണ്. അത് ഇപ്പോൾ പറയാമോ; ഇങ്ങനെ പറയണോ; 15 വർഷം മുമ്പ് ഒരു ഇലക്ഷൻ തൊട്ടുമുമ്പുള്ള

കാര്യമാണ്. വീണ്ടും പറഞ്ഞുകൊണ്ടിരിക്കുകയാണ്. നമ്മുടെ നാട്ടിലെ പണ്ഡിതനും പ്രഗത്ഭനുമായൊരു സാഹിത്യ സാംസ്കാരിക നായകൻ ഒരു വലിയ നേതാവിന്റെ പ്രസംഗം കേൾക്കാൻ പോകുകയുണ്ടായി. അദ്ദേഹത്തിന്റെ പേര് ഞാൻ പറയുന്നില്ല. ഈ നേതാവ് ഒന്നര മണിക്കൂർ പ്രസംഗിച്ചു. പ്രസംഗം കഴിഞ്ഞിട്ട് ഈ നേതാവ് തീരുമേനി എന്റെ പ്രസംഗം എങ്ങനെയുണ്ടായിരുന്നുവെന്ന് ചോദിക്കുകയുണ്ടായി. അപ്പോൾ അദ്ദേഹം പറഞ്ഞു, ഞാൻ നിങ്ങളെപ്പറ്റി വളരെയേറെ കേട്ടിട്ടുണ്ട്, അതുകൊണ്ടാണ് ഈ പ്രസംഗം കേൾക്കാൻ വന്നത്. വാഹനം മാറ്റിയിട്ടിട്ട് മാറിനിന്ന് കേൾക്കുകയായിരുന്നുവെന്ന്. ഇത്രയും നന്നായി, ഇത്രയും വിശ്വസനീയമായി, നല്ല കല്പന പച്ചനാണ പ്രസംഗിക്കുന്ന ഒരാളെ ഈ ഭൂമിമലയാളത്തിൽ കാണില്ലെന്നുപറഞ്ഞുവെന്നാണ് പറയുന്നത്\*. ഈ രണ്ട് ആളുകളും ജീവിച്ചിരിപ്പില്ല. അങ്ങനെയൊരു കഥയുണ്ട്. അതുപോലെ ഇത്രയും വിശ്വസനീയമായി നമ്മൾ അവതരിപ്പിച്ചതുകൊണ്ട് കാര്യമില്ല. വിശ്വസനീയമായി അവതരിപ്പിക്കുക എന്നുള്ളതല്ല ഹൃദയത്തിൽനിന്ന് വരണം.

പ്രതിപക്ഷനേതാവ്(ശ്രീ. വി. ഡി. സതീശൻ): സർ, പോയിന്റ് ഓഫ്

\* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നം.13154/ഇ.ബി./2022/നി.സെ. ) സഭാരേഖകളിൽ നിലനിർത്തി.

ഓർഡർ. അങ്ങ് കഥ പറഞ്ഞത് നന്നായി. അങ്ങോന്ന് വ്യക്തമാക്കണം ഞാൻ എന്ത് നുണയാണ് ഇതുമായി ബന്ധപ്പെട്ട്, ഇല്ലാത്തയേതെങ്കിലും ഒരു കാര്യം, ഞാൻ പറഞ്ഞ ഒരു കാര്യം അദ്ദേഹം ഡിനെ ചെയ്തില്ല. അദ്ദേഹത്തിനെതിരായി ഇങ്ങനെയൊരു കേസുണ്ടെന്നാണ് പറഞ്ഞത്. അങ്ങ് വലിയ കഥ പറഞ്ഞു. ഏത് കല്ലുവച്ച നുണയാണ്\*; അങ്ങ് ഈ സംസ്ഥാനത്തിന്റെ ധനകാര്യ വകുപ്പുമന്ത്രിയാണ്. ഞാൻ പ്രതിപക്ഷ നേതാവെന്ന നിലയിൽ എന്റെ പ്രസംഗം കല്ലുവച്ച നുണയാണെങ്കിൽ\* അങ്ങ് നേരിട്ട് പറയുക. ഏത് സെന്റർസിലാണ് ഞാൻ കല്ലുവച്ച നുണ പറഞ്ഞത്. അതൊന്നു വ്യക്തമാക്കുമോ? അത് ശരിയല്ല, അത് നീക്കം ചെയ്യണം\*.

മി. ഡെപ്യൂട്ടി സ്പീക്കർ: അത് പരിശോധിക്കാം\*.

ശ്രീ. കെ. എൻ. ബാലഗോപാൽ: സർ, ഞാൻ പറഞ്ഞ പ്രയോഗം ഇത്ര വിശ്വസനീയമായി കാര്യങ്ങൾ അവതരിപ്പിക്കുന്നുവെന്ന പോസിറ്റീവായ സർട്ടിഫിക്കറ്റുംകൂടിയാണ്. ഞാൻ പറഞ്ഞത് അങ്ങ് നന്നായി അവതരിപ്പിക്കുന്നുവെന്നാണ്. പക്ഷെ അങ്ങ് രാവിലെതൊട്ട് ഇവിടെ പറഞ്ഞകാര്യങ്ങൾ, 570 കാര്യങ്ങളും ഈ പ്രകടനപത്രികയിൽ

---

\*  
\*  
\*  
\*

\* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നം.13154/ഇ.ബി./2022/നി.സെ. ) സഭാരേഖകളിൽ നിലനിർത്തി.

പറഞ്ഞിരുന്നതുമൊത്തം തെറ്റാണെന്ന് അങ്ങ് സ്ഥാപിച്ചു. അഞ്ച് വർഷക്കാലം കേരളത്തിലെ ജനങ്ങളുടെ മുമ്പിൽ എല്ലാവർക്കും അറിയുന്നതല്ലോ, ശ്രീ. ആന്റണി രാജുവിന്റെ കാര്യം അങ്ങ് പറഞ്ഞു. ഇതിന് അങ്ങ് ഇത്രയും മറുപടി പറയണമെങ്കിൽ ഞാനും അതുപോലെ പറയേണ്ടിവരും. ഞാൻ പറഞ്ഞ സെൻസ് ഇത്രയുമുള്ളൂ. നമുക്ക് പ്രതിപക്ഷവും ഭരണപക്ഷവും എന്ന നിലയിൽ അഭിപ്രായ വ്യത്യാസങ്ങളുണ്ട്. എന്നാൽ ചില കാര്യങ്ങൾ അംഗീകരിക്കണം ചില കാര്യങ്ങൾക്ക് വിമർശനമുണ്ടാകും. ഞങ്ങൾ ചെയ്യുന്നതെല്ലാം തെറ്റാണെന്ന് പറയുന്നതല്ല ശരിയായ സമീപനം. ഞങ്ങൾ ചെയ്യുന്നതിൽ ശരിയായ കാര്യങ്ങളുണ്ടെങ്കിൽ അത് അംഗീകരിക്കണം. പ്രതിപക്ഷം പറയുന്നതെല്ലാം തെറ്റാണെന്ന് ഞങ്ങളും പറയാൻ പാടില്ല. നിങ്ങൾ പറയുന്നതിലെ ശരിയായ വിമർശനങ്ങളെ ഞങ്ങൾ ഉൾക്കൊള്ളണം. അതാണ് നമ്മുടെ നാടിന് നല്ലതെന്നനിലയിലാണ് ഞാൻ പറഞ്ഞത് നമുക്ക് ഈ കാര്യങ്ങളിൽ.....

ശ്രീ. വി. ഡി. സതീശൻ: സർ, അങ്ങ് നമ്മൾ ഇരിക്കുന്നതുപോലെ ഓരോ സ്ഥാനങ്ങളിലല്ലേ ഇരിക്കുന്നത്. അങ്ങ് പറഞ്ഞത് കല്ലുവച്ചു നന്നായാണ് \*എന്ന് ഞാൻ പറഞ്ഞാൽ അത് hit below the belt ആണ്.

---

\* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നം.13154/ഇ.ബി./2022/നി.സെ. ) സഭാരേഖകളിൽ നിലനിർത്തി.

അങ്ങയെപ്പോലെ സംസാരിക്കുന്ന ഒരാൾ അത്തരം വാക്കുകൾ ഉപയോഗിക്കാൻ പാടില്ല. അങ്ങനെയൊന്നെങ്കിൽ അങ്ങ് സംസാരിക്കുമ്പോൾ അതേ ഭാഷ നമുക്കും ഉപയോഗിക്കാം. പ്രതിപക്ഷനേതാവ് സംസാരിച്ചുകഴിഞ്ഞ് മറുപടി പറയുന്ന ബഹുമാനപ്പെട്ട ധനകാര്യമന്ത്രി, ഞാൻ മുഖ്യമന്ത്രിയെക്കുറിച്ച് പറയില്ലല്ലോ കല്യാണി നന്ദ്\* പറഞ്ഞത്. ബഹുമാനപ്പെട്ട മുഖ്യമന്ത്രി ഇന്നലെ കൊണ്ടുവന്ന റിപ്പോർട്ടിൽ ഒരു ഫാക്ട് മിസ്റ്റേക്ക് ഉണ്ടായിരുന്നു. ഞാൻ എന്താണ് പറഞ്ഞത്, അത് അവസ്ഥയായിട്ടുള്ള റിപ്പോർട്ടാണെന്നാണ്. അത് അദ്ദേഹത്തിന് കൊടുത്തതാണെന്ന് എനിക്ക് അറിയാം. അത് അദ്ദേഹത്തിന്റെ തെറ്റല്ല. അതുകൊണ്ട് ഞാൻ അങ്ങനെ പറയില്ല, അത് hit below the belt ആണ്. അത്തരം പ്രാക്ടീസ് തുടങ്ങണമെങ്കിൽ റെഡി. ഞാൻ തയ്യാറാണ്.

ശ്രീ. പി. സി. വിഷ്ണുനാഥ്: സർ, ഒരു ദിവസം നിങ്ങളുടെ പ്രകടന പത്രികയിലെ ഐറ്റം വച്ച്, നമ്പർ വച്ച്, സബ്ജക്ട് വച്ച് ഓരോന്നായി പറഞ്ഞു.

25 ലക്ഷം തൊഴിൽ. 25 ലക്ഷം പേർക്ക് തൊഴിൽ നൽകിയിട്ടുണ്ടോ?

കെ.എസ്.ആർ.ടി.സി.-യുടെ കടബാധ്യത മുഴുവൻ ഏറ്റെടുക്കും.

കെ.എസ്.ആർ.ടി.സി.-യുടെ കടബാധ്യത ഏറ്റെടുത്തിട്ടുണ്ടോ? ആമ്പല്ലൂരിൽ

---

\*

ഇലക്ട്രോണിക്സ് പാർക്ക് സ്ഥാപിക്കും. അങ്ങനെ ഞങ്ങൾ പറഞ്ഞു. നിങ്ങളുടെ 600-ൽ 570-ഉം യാഥാർത്ഥ്യമാക്കിയെന്നുള്ളത് ശരിയല്ലായെന്ന് വസ്തുതാപരമായാണ് അനുപറഞ്ഞതും അതുതന്നെയാണ് ഇന്ന് പ്രതിപക്ഷ നേതാവും പറഞ്ഞത്.

ശ്രീ. കെ. എൻ. ബാലഗോപാൽ: സർ, അങ്ങാണ് ഈ സഭയിൽ ഇത് ആദ്യമായി പറഞ്ഞത്. കഴിഞ്ഞ ദിവസമാണ്, ശരിയാണ്. അങ്ങ് ഇതുപോലെ കുറെ ഐറ്റം എടുത്തുപറഞ്ഞു. കഴിഞ്ഞ അഞ്ച് വർഷക്കാലം ഓരോ വർഷവും കൃത്യമായി കാര്യങ്ങൾ പറഞ്ഞ് ജനങ്ങൾ മനസ്സിലാക്കി, ജനങ്ങളുടെ അടുത്താണ്. ഇനിയിപ്പോൾ ഒരു ഓപ്പൺ ഡിബേറ്റിന് പോകേണ്ട കാര്യമില്ലാത്തതാണ്. ഞാൻ ഈ പറഞ്ഞത് hit below the belt ചെയ്യുകയെന്ന ഉദ്ദേശമൊന്നുമില്ല. ഞാൻ പറഞ്ഞത് ഇന്നുതന്നെ ഈ സഭയിൽവന്ന കുറെ കാര്യങ്ങൾ ബഹുമാനപ്പെട്ട തദ്ദേശസ്വയം ഭരണവകുപ്പുമന്ത്രിയുടെ, അദ്ദേഹത്തിന്റെ നാടുകൂടിയ സ്ഥലത്തുള്ള ഒരു സംഭവം പറഞ്ഞു. ഞാൻ ഓരോന്നുമെടുത്ത് ന്യായീകരിക്കാനില്ല. അങ്ങേയ്ക്ക് അങ്ങനെ വിഷമമുണ്ടാകുന്ന തരത്തിലേയ്ക്ക് പറഞ്ഞതല്ല. അതൊരു പ്രയോഗമെന്ന നിലയിൽ പറഞ്ഞതാണ്. ഇങ്ങനെ ഓരോ കാര്യങ്ങൾ

പറയുമ്പോൾ അദ്ദേഹം തന്നെ അവിടുത്തെ ബാബുവിന്റെ ഒരു ഉദാഹരണം പറഞ്ഞു. അത് ഫീലിംഗ് ഉണ്ടാകുന്ന കാര്യമാണ്. അദ്ദേഹം തദ്ദേശസ്വയം ഭരണവകുപ്പുമന്ത്രിയും അദ്ദേഹത്തിന്റെ സ്വന്തം നാട്ടിൽ സ്വന്തം പഞ്ചായത്തിൽ, മലപ്പുട്ടം പഞ്ചായത്തിലെ ജോലിക്കാരൻ കോൺക്രീറ്റ് കട്ടിംഗിനുപോയിട്ടാണ് ജീവിക്കുന്നതെന്നുപറഞ്ഞത്, അങ്ങേയ്ക്ക് ലഭിച്ച വിവരം അതായിരിക്കും. അദ്ദേഹം അതിന്റെ കാര്യം പറഞ്ഞു. ഞാൻ പറഞ്ഞത് പലപ്പോഴും നമ്മൾ ഈ സഭയിൽ പറയുമ്പോൾ നമുക്ക് ലഭിക്കുന്ന കാര്യങ്ങൾ കൊണ്ടായിരിക്കും പറയുന്നത്. നന്നായി അവതരിപ്പിക്കാൻ സാധിക്കുന്ന ആളുകൾക്കാണ് നല്ല വിശ്വസനീയമായി അവതരിപ്പിക്കാൻ സാധിക്കുക. വിശ്വസനീയമായും നമ്മൾ കേൾക്കുന്ന കാര്യം അനുസരിച്ച് പറയുന്നതാണ്..... അല്ലാതെ അങ്ങയെ hit below the belt എന്ന് അങ്ങനെ ഉദ്ദേശിച്ചതേയല്ല. അല്ലാതെ ഞാൻ അത്തരത്തിൽ ഉദ്ദേശിച്ചതേയല്ല. ഞാൻ പറഞ്ഞതിനെ അങ്ങ് പോസിറ്റീവായ ആസ്പെക്റ്റിൽ എടുക്കണമെന്ന് പറയുന്നു. ഈ ഉപധനാഭ്യർത്ഥന അംഗീകരിക്കണമെന്ന് ഞാൻ അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ഞാൻ കഴിഞ്ഞ ദിവസം

ബഹുമാനപ്പെട്ട പ്രതിപക്ഷനേതാവ് പറഞ്ഞ ക്ഷണിന്റെ ഒരു പരാമർശം നടത്തിയിരുന്നു. അതിൽ 19 കേസുകൾ ഞാൻ പറഞ്ഞത് ശരിയല്ലെന്ന തരത്തിൽ അദ്ദേഹം പറയുന്നതുകേട്ടു. ആ 19 കേസുകളുടെ വിവരങ്ങൾ എന്റെ കയ്യിലുണ്ട്. അത് ഓരോന്നായി ഞാൻ വായിക്കാം.

1. മട്ടന്നൂർ പോലീസ് സ്റ്റേഷൻ - 631/2015
2. മട്ടന്നൂർ പോലീസ് സ്റ്റേഷൻ - 697/2016
3. മട്ടന്നൂർ പോലീസ് സ്റ്റേഷൻ - 701/2017
4. മട്ടന്നൂർ പോലീസ് സ്റ്റേഷൻ - 721/2017
5. കണ്ണൂർ ടൗൺ പോലീസ് സ്റ്റേഷൻ - 384/2017
6. കണ്ണൂർ ടൗൺ പോലീസ് സ്റ്റേഷൻ - 413/2017
7. മട്ടന്നൂർ പോലീസ് സ്റ്റേഷൻ - 53/2018
8. മട്ടന്നൂർ പോലീസ് സ്റ്റേഷൻ - 67/2018
9. മട്ടന്നൂർ പോലീസ് സ്റ്റേഷൻ - 333/2018
10. മട്ടന്നൂർ പോലീസ് സ്റ്റേഷൻ - 801/2018
11. മട്ടന്നൂർ പോലീസ് സ്റ്റേഷൻ - 005/2019
12. മട്ടന്നൂർ പോലീസ് സ്റ്റേഷൻ - 330/2019
13. മട്ടന്നൂർ പോലീസ് സ്റ്റേഷൻ - 76/2020
14. മട്ടന്നൂർ പോലീസ് സ്റ്റേഷൻ - 638/2020
15. മട്ടന്നൂർ പോലീസ് സ്റ്റേഷൻ - 709/2020
16. മട്ടന്നൂർ പോലീസ് സ്റ്റേഷൻ - 89/2021



ഇത്രയും കേസുകൾ അദ്ദേഹത്തിന്റെ പേരിൽത്തന്നെ ഉണ്ടായിട്ടുണ്ട്. 2015 മുതൽ 2021 വരെ ഓരോ വർഷവും തുടർച്ചയായി കേസുകളുണ്ടായിട്ടുണ്ട്. എനിക്ക് ആ സമയത്ത് കൃത്യമായി നമ്പർ എത്രയാണെന്ന് അറിയില്ലായിരുന്നു. ഇവിടെ നിന്നും ചിലർ പറഞ്ഞപ്പോഴാണ് 19 എന്ന് ഞാൻ പറയുന്ന സ്ഥിതിയുണ്ടായത്. അപ്പോൾ ഞാൻ പറഞ്ഞകാര്യം ശരിയാണെന്നാണ് എനിക്ക് പറയാനുള്ളത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, അങ്ങ് പറഞ്ഞത് തെറ്റല്ല. 19 കേസുകളുണ്ടായിരുന്നതിൽ 12 കേസ് 500 രൂപയും 1000 രൂപയും ഫൈൻ അടിച്ച ഡിസ്പോസ് ചെയ്തെന്നാണ് ഞാൻ പറഞ്ഞത്. (...ബഹളം...) അതിന്റെ റെക്കോർഡുള്ളതാണ്. പാൻഡമിക് ആക്ട് അനുസരിച്ചുള്ള ഫൈൻ അടിച്ച 12 കേസുകൾ ഡിസ്പോസ് ചെയ്തവെന്നാണ് ഞാൻ പറഞ്ഞത്. നിങ്ങൾ റെക്കോർഡ് പരിശോധിച്ചുനോക്കൂ.

മി. ഡെപ്യൂട്ടി സ്പീക്കർ: സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ പേരിൽ 20,19,23,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ടൂറിസം എന്ന XLII- ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

വിദ്യാഭ്യാസം, കായികവിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ 11,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

തൊഴിലും തൊഴിലാളിക്ക്ഷേമവും പ്രവാസിക്ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

വൈദ്യസഹായരംഗവും പൊതുജനാരോഗ്യവും എന്ന XVIII-ാം നമ്പർ ധനാഭ്യർത്ഥനയുടെ പേരിൽ 3,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ

1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ചരക്ക് സേവന നികുതിയും കാർഷികദായ നികുതിയും വില്പന നികുതിയും എന്ന V-ാം നമ്പർ ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ 8,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ 1,000

രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ക്ഷീരവികസനം എന്ന XXXII-ാം നമ്പർ ധനാഭ്യർത്ഥനയുടെ പേരിൽ

1,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ

പേരിൽ 58,000 രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ശുദ്ധജല വിതരണവും ശുചീകരണവും എന്ന XX-ാം നമ്പർ

ധനാഭ്യർത്ഥനയുടെ പേരിൽ 1,000 രൂപയുടെ ഉപധനാഭ്യർത്ഥന  
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ  
2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ  
ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന  
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

**ചർച്ച കൂടാതെ പാസ്സാക്കുന്ന ഉപധനാഭ്യർത്ഥനകൾ**

ഷേറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയുടെ പേരിൽ 2,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയുടെ പേരിൽ 4,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.

ഉപധനാഭ്യർത്ഥന പാസ്സായിരിക്കുന്നു. ഗ്രാന്റ് അനുവദിച്ചിരിക്കുന്നു.

**അറിയിപ്പ്**

സംസ്ഥാന പൊതുമരാമത്ത് വകുപ്പിന്റെ നിർമ്മാണപ്രവൃത്തികളുടെ പുരോഗതി വിരൽത്തൂമ്പിൽ ലഭ്യമാക്കുന്ന 'തൊട്ടറിയാം പി.ഡബ്ല്യൂ.ഡി.' എന്ന പ്രോജക്ട് മാനേജ്മെന്റ് സോഫ്റ്റ്‌വെയർ നിയമസഭാംഗങ്ങൾക്ക് പരിചയപ്പെടുത്തുന്നതിനായി പൊതുമരാമത്ത് വകുപ്പിന്റെ നേതൃത്വത്തിൽ ഇന്ന് വൈകുന്നേരം 6 മണിക്ക് നിയമസഭാ മന്ദിരത്തിലെ ആർ. ശങ്കരനാരായണൻ തമ്പി മെമ്പേഴ്സ് ലോഞ്ചിൻ്റെ വെച്ച് ഒരു



ഡെമോൺസ്ട്രേഷൻ സംഘടിപ്പിച്ചിരിക്കുന്നു. അതിനുശേഷം  
അതാഴവിരുന്നണ്ടായിരിക്കുന്നതാണ്. എല്ലാ അംഗങ്ങളും  
പങ്കെടുക്കണമെന്ന് അഭ്യർത്ഥിക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ  
രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2022 ജൂലൈ മാസം 21-ാം തീയതി വ്യാഴാഴ്ച രാവിലെ 9.00 മണിക്ക്  
വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.06-ന് പിരിഞ്ഞു.)

\*\*\*\*\*